
Падарожжа ў нязнанае 


Уявіце, што для нас з вамі казачнымі ўмельцамі 
сканструяваны цудоўны кілім-самалёт, у салоне якога 
могуць размясціцца многія тысячы пасажыраў. Самалёт 
спецыяльна абсталяваны для падарожжаў у мінулыя 
стагоддзі. Хто ж не згодзіцца на такую экскурсію? 
Важна толькі, каб гід, экскурсавод, быў здольны даць 
правільнае, вычарпальнае тлумачэнне ўсяму, што даўно 
стала далёкай гісторыяй. 

Давайце папросім беларускага пісьменніка Віталя 
Вольскага, каб экскурсаводам быў ён. Мяркуючы па яго 
кнізе «Падарожжа па краіне беларусаў», Віталь Вольскі 
сам прыдумаў такі самалёт і сам жа аблятаў на ім адну 
за адной шмат якія мінулыя эпохі. За Віталя Вольскага, 
акрамя ўсяго іншага, гавораць яго энцыклапедычныя 
веды, яго багаты жыццёвы і пісьменніцкі вопыт. 

Віталь Вольскі вучыўся, працаваў у розных устано- 
вах культуры. Менавіта ўдзел у культурнай рэвалюцыі і 
нарадзіў думку аб спробе пяра, літаратурнай дзейнасці. 
Спачатку былі літаратуразнаўчыя працы, прысвечаныя 
фальклору, тэатральныя рэцэнзіі, потым былі напісаны 
п'есы «Цудоўная дудка», «Несцерка»,-- яны зрабіліся 
класікай беларускай драматургіі. Паглядзіце, якія ў пісь- 
менніка разнастайныя творчыя інтарэсы: яго захапляе 

літаратурная спадчына выдатнага майстра слова Эдуар- 
да Самуйлёнка, і Віталь Вольскі прысвячае яму мана- 
графію. Для студэнцтва ён піша кнігі «Нарысы па гіс- 
торыі беларускай літаратуры эпохі феадалізму», «Нарыс 
гісторыі беларускай савецкай літаратуры»; адначасо- 
ва ствараюцца сцэнарыі для кінафільмаў «Белавежская 
пушча» і «Несцерка», п'еса «Машэка», краязнаўчыя 
кнігі «Па лясных сцежках», «У лясах над Бярозай», 
«Месяц за месяцам», «На бабровых азёрах», «Чайкі над 
Нараччу», «Падарожжа па краіне беларусаў». Дзве кнігі 
апавядаюць пра краіны Афрыкі. 

Цяпер вы згодны, што экскурсавод у нас найлепшы? 
Застаецца толькі глядзець на панарамы пад самалётам 
і ўважліва слухаць каментарыі пісьменніка. Гаручага 
ў машыне хопіць на падарожжа ў самую далёкую мі- 
нуўшчыну, бо такія кілімы-самалёты, як вядома, запраў- 
ляюцца фантазіяй. Дзіўны краявід разгортваецца там, 
дзе многія з нас бывалі ў піянерскіх лагерах, ваявалі з 
фашыстамі, сеялі збажыну, будавалі заводы і фабрыкі. 
..Няма ні дарог, ні гарадоў, ні вёсак. Скрозь -- балоты, 
люстры азёр, непраходныя пушчы. Экскурсавод звяраец- 
ца з геаграфічнай картай і гаворыць, што мы ляцім уз- 
доўж Бярозы-ракі. 

Ажно не верыцца: у вадзе плёхаюцца маманты, пра” 
ганяюць смагу сланы. Недалёка ад берага хаваецца ў 
засадзе насарог. Там-сям зямля пакрыта нейкімі норамі, 
над якімі віецца дымок. Няўжо гэта паселішчы людзей? 
Так і ёсць, бо вось і яны самі, абы-як захутаныя ў звя- 
рыныя шкуры. А зуброў колькі! Іх, бадай, хапіла б на 
ўсе пушчы цяперашняй Еўропы... ; 

Экскурсавод раіць вярнуцца на некалькі тысячагод- 
дзяў бліжэй да нашага часу і паказвае турыстам тыя ж 
мясціны. Ужо зніклі апошнія сляды ледавіка. На бера- 
гах тае ж Бярозы-ракі з'явіліся ўмацаваныя паселішчы 
людзей, узброеных лукамі, стрэламі. Прыручаны дзікія 
коні. Ад вярхоўяў да вусця Прыпяці -- густыя лясы, 


4 


балоты, пясчаныя выспы, аблюбаваныя для будаўніцтва 
паселішчаў нашымі продкамі. і аа : 

Вяртаемся назад яшчэ на некалькі стагоддзяў 1 ляцім 
над мясцінай, дзе зліваюцца Няміга і Свіслач. Каб не 
экскурсавод з яго дакладнымі гістарычнымі даведкамі, 
то наўрад ці паверыў бы хто-небудзь, што пад крылом 
самалёта --- Мінск, такі гэта невялічкі гарадок, дзе няма 
нават вуліц. 

Самалёт робіць круг над зямлёй беларусаў, і мы у 
дваццатым стагоддзі, пра якое ўсе мы ведаем значна 
больш, чым пра далёкую мінуўшчыну. 

А хіба нецікава адправіцца на экскурсію па сённяш- 
няй Беларусі? Што ж, для гэтага ёсць і сучасныя зусім 
не казачныя віды транспарту. Кожны маршрут пры- 
носіць свае радасці. 

Кілім-самалёт створаны фантазіяй пісьменніка ў 
якасці мастацкага прыёму, каб найлепш расказаць нам 
пра гісторыю беларускай зямлі. Разлічваць на падарож- 
жа ў такой машыне мы, вядома, не можам. Але кожнаму 
даступна экскурсія па старонках таленавітага нарыса 
Віталя Вольскага «Падарожжа па краіне беларусаў». 

Гэткія ж карысныя і цікавыя будуць падарожжы па 
старонках краязнаўчых нарысаў «У лясах над Бярозай», 
«Чайкі над Нараччу», «На сініх азёрах». Лясы над Бяро- 
зай --- гэта перш за ўсё славуты запаведнік на плошчы 
ў семдзесят тысяч гектараў. Багністыя, непраходныя ба- 
лоты і рэчкі, некранутыя лясы запаведніка з'яўляюцца 
надзейным прытулкам для рэдкіх і каштоўных звяроў, 
разнастайнага птаства. Ёсць тут шмат ласёў, мядзве- 
дзяў, дзікоў, ёсць рысі, касулі, выдры, куніцы, гарнастаі, 
з незапомных часоў у натуральных умовах жывуць у 
запаведніку бабры. 

.. У памочнікі сабе пісьменнік бярэ егера Аляшкевіча, 
і ўдвух яны адказваюць на кожнае пытанне, якое ці- 
кавіць экскурсію. 

Настойлівасць і нястомнасць экскурсавода проста 
здзіўляе. Пад праліўным дажджом па хісткім насціле 


5 


праз балота ідзе пісьменнік следам за лесніком Аўтуш- 
кам, каб наведаць бабровую хатку. 

У наступны раз Віталь Вольскі высачыў бабра, ба- 
чыў, як асцярожны звярок вылез з вады і падсілкаваўся 
карой маладой асіны, затым заняўся сваім туалетам, 
паплаваў у канале і знік у зарасніках рагозу. Было гэта 
ўлетку, калі бабры не займаюцца будаўнічымі работамі. 
Давялося пісьменніку яшчэ раз прыехаць сюды, каб 
паглядзець, як рачныя дойліды валяць дрэвы, будуюць 
хаткі, абжываюць іх. Гаспадар нарыхтоўвае ўсе па- 
трэбныя матэрыялы, гаспадыня дае ім належны лад, 
абмазвае сцены, як сапраўдная тынкоўшчыца. А тады, 
не чакаючы спецыяльнага запрашэння, прыходзіць з 
самымі найлепшымі намерамі выдра. Даволі часта яна 
застаецца жыць у бабровай хатцы ў якасці кватаранткі. 
Ніжні паверх застаецца бабрам, верхні займае выдра, 
і жывуць яны ў згодзе. Падгадаваўшы дзяцей у чужой 
кватэры ці ў сваёй уласнай нары, выдра кідае абжытае 
месца і па-цыганску бадзяецца па наваколлі ў пошуках 
новых выгод. Хто хоць раз бачыў такое, той абавязкова 
захоча вярнуцца сюды для новых назіранняў. У наступ- 
ны раз можа пашанцуе, і ты ўгледзіш рэдкую з'яву: на 
бабровую хатку ўзбіраецца воўк, каб разбурыць яе і 
паласавацца тлустым мясам гаспадароў. Але дарэмны 
намаганні драпежніка: ні зубам яго, ні лапам рачная 
цытадэль не паддаецца. 

Услед за пісьменнікам вы, напэўна, захочаце наве- 
даць і ласіную ферму. Калі ласка, работнікі запаведні- 
ка пакажуць вам прыручаных ласёў, падзеляцца сваімі 
планамі. 

«Прыручылі ж людзі ў свой час і аленя ў паўночнай 
тундры, і доўгавалосага яка ў высакагорных раёнах Кір- 
гізіі, і буйвала ў Закаўказзі... Ёсць падставы меркаваць, 
што і прыручэнне лася, блізкага сваяка аленя, мае ў 
нашых умовах пэўныя перспектывы». 

Хто не ведае звычайнага белага бусла? А да яго 
чорнага ляснога родзіча, дзікуна, не кожны і дабярэцца 
праз глухую беларускую тайгу і забалочаныя нізіны, 
пакрытыя густым хмызняком. Віталь Вольскі дабраўся 
і расказаў нам і пра зялёнае мора, дзе нават паветра ў 
прасветах паміж дрэў здаецца зеленаватым, і пра гняздо 
чорнага бусла на суку старога дуба, і пра самога птаха, 
ад якога ў сонечны дзень не адарвеш вачэй. Так пера- 
плятаюцца краязнаўства і паэзія, рэальнасць беларускай 
прыроды і яе мастацкае адлюстраванне ў творчасці 
пісьменніка-следапыта. 

З некаторага часу над Свіслаччу, амаль у самым цэн- 
тры Мінска, каля плошчы Перамогі, пачалі з'яўляцца 
чайкі. Адкуль яны? Якія ў іх звычкі? Карысныя гэта 
птушкі ці шкодныя? Пісьменніку параілі: «Вам трэба 
паехаць на возера Нарач... Калі не на Нарач, то на Мя- 
дзель. Нарэшце вы можаце пабываць і на Мястры. 
Гэта азёры-суседзі». І Віталь Вольскі едзе на паляванне 
без стрэльбы. Трафей -- новая кніга, сама назва якой 
гаворыць пра яе змест-- «Чайкі над Нараччу». Але 
ці ж толькі пра чаек расказаў нам аўтар? А крыніцы з 
серабрыстай сцюдзёнай вадою, якая вясёлымі ручайка- 
мі спяшаецца ў Нарач? А назіранні за палявым лунём, 
якога людзі паважаюць за яго паляванні на мышэй-палё- 
вак? А паляванне мясцовых людзей на балотнага луня, 
якога можна і трэба страляць за яго разбойны характар? 
Чайкі чайкамі, хоць і яны бываюць розныя. Прачытайце 
нарыс Віталя Вольскага, і вы таксама навучыцеся са- 
мастойна адрозніваць: «Вось гэта -- звычайная рачная 
чайка... Гэта -- малая чайка, гэта -- шызая чайка, а 
вось гэта -- клуша». Адны з'яўляюцца мясцовымі жы- 
харамі, другія прылятаюць з берагоў Балтыкі. 

Я Суседзі ў белакрылых прыгажунь таксама вартыя 
ўвагі. Вы не пашкадуеце, калі разам з пісьменнікам 
будзеце шукаць гняздо сокала-пустальгі. Пакуль дой- 
дзеце, то ўволю нацешыцеся меладычным свістам івалгі, 

марзянкай дзятла, пераклічкай берасцянак, журботнымі 
скаргамі дзікіх лясных галубоў. А вось і пустальга-маці, 
«прыгожая птушка, лёгкая і зграбная, як і ўсе сокалы». 
Яна кідае ў гняздо палёўку і ляціць па новую здабы- 
чу, а мы тым часам прыглядаемся да сакалянят і не 
можам не згадзіцца з трапнай характарыстыкай, якую 
даў ім пісьменнік: «Выраз вачэй у сакаляняці непрыем- 
ны, нібы ў старога скнары. Я гляджу на яго і смяюся: 
вельмі ўжо яно нагадвае нейкага банкіра, ліхвяра з ка- 
рыкатурнага плаката -- і лысая галава з рэдкім белым 
пухам, і худая маршчыністая шыя, і дзюба, падобная 
на кручкаваты нос, дапаўняюць знаёмыя шаржырава- 
ныя вобразы фінансавых драпежнікаў капіталістычнага 
свету. Хіба толькі традыцыйнага цыліндра не хапае для 
поўнага ўражання». З такой жа мастацкай дасканаласцю 
выпісаны і партрэты падводных жыхароў Нарачы, ад 
жорсткага драпежніка-шчупака да мірнага вандроўніка- 
непаседы вугра. 

Куды б ні прыехаў Віталь Вольскі, ён усюды заво- 
дзіць шматлікія знаёмствы з такімі ж аматарамі роднай 
прыроды, якія робяцца яго добрымі сябрамі і актыўнымі 
памочнікамі. У Бярэзінскім запаведніку яго ведаюць усе 
леснікі, егеры, на Нарачы ён жаданы госць у рыбакоў, 
у Белавежскай пушчы любы з навуковых работнікаў 
ахвотна згодзіцца паказаць пісьменніку сваіх падшэф- 
ных зуброў, аленяў, падзяліцца назіраннямі. Пра гэтых 
людзей у нарысах расказана столькі цікавага, што і чы- 
тач пачынае лічыць іх знаёмымі незнаёмцамі, вартымі 
прапіскі ў сваім удзячным сэрцы. Дзякуючы ім і іх сяб- 
ру-пісьменніку пазнаём і мы з вамі тое, аб чым Віталь 
Вольскі з шчырым захапленнем піша: «Які цудоўны 
свет і якая прыгожая наша краіна!» 

Якаў Герцовіч 


Падарожжа па краіне беларусаў 

ПАЛЁТ СКРОЗЬ СТАГОДДЗІ 


ПАВЕТРАНЫЯ ЛАЙНЕРЫ Бі 
КІЛІМ-САМАЛЕТ 


Які сёння прыгожы дзень! 

Неба высокае, блакітнае. Сонца ззяе на ўсю сілу, і 
асобныя белыя воблачкі ніколькі яму не замінаюць. Яр- 
кія праменні зіхацяць на металічнай паверхні помніка, 
што стаіць каля Мінскага аэрапорта, нагадваючы крыло 
самалёта. Палымнеюць чырвоныя кветкі на газонах. Ля 
ўвахода на ўзлётнае поле цясніцца стракаты, маляўнічы 
натоўп. Пасажыры развітваюцца з блізкімі, знаёмымі. 
Апошнія абдымкі, пацалункі, пажаданні, усмешкі. А 
ўводдалі, на шэрым цэментаваным полі аэрадрома, ча- 
каюць адпраўкі ў палёт магутныя пасажырскія лайнеры. 
«АН-10» нагадваюць вялікіх, крыху нязграбных стракоз 
з чырвонай паласой уздоўж светлага тулава, «ТУ-124» 
больш падобныя на стралу, якая чакае таго моманту, калі 
туга напятая цеціва дасць ёй штуршок для імклівага ўзлё- 
ту. Побач з гэтымі асілкамі паветранага флоту «ІЛы-14» 
выглядаюць зусім маленькімі, а «АН-2» здаюцца па- 
добнымі на тыя самалёцікі, што стаяць на паліцах 
дзіцячых магазінаў разам з іншымі цікавымі цацкамі. 

Пачалася пасадка ў самалёт на Сімферопаль. Праз 
дзве гадзіны і дарослыя курортнікі, і піянеры-артэкаў- 
цы з Мінска апынуцца на крымскай зямлі. Вось ужо і 
апошні пасажыр паднімаецца па трапе і знікае ў чэра- 
ве паветранага карабля... Дзверы шчыльна зачынены, 

трап ад'ехаў, і аўтамашына, якая здаецца мурашкай у 
параўнанні з лайнерам, вядзе «АН-10» на буксіры да 
ўзлётнай паласы. 

Тым часам прызямліўся другі лайнер. Ён прывёз 
замежных турыстаў, а праз паўгадзіны зноў узнімец- 
ца ў паветра, каб узяць курс на Маскву. Пакуль госці 
знаёмяцца з Мінскім аэрапортам, аўтамашына-цыстэрна 
запраўляе самалёт гаручым. 

Адны самалёты ўзнімаюцца, другія садзяцца. Няз- 
моўчна гудуць магутныя маторы і турбіны... 

І мне ўспамінаецца, з якім захапленнем глядзелі 
мы на адзін з першых, недасканалых яшчэ самалётаў. 
Тады самалёт называўся аэрапланам. Ён выглядаў, як 
этажэрка, змайстраваная з жэрдак, фанеры і парусіны. 
Слабенькі матор быў адкрыты. Лётчык, якога называлі 
ў той час авіятарам, ледзь трымаўся на сваім няпэўным, 
таксама адкрытым сядзенні. На адважнага рызыканта 
моўчкі і недаверліва паглядаў нешматлікі натоўп. 

І раптам адбыўся цуд. 

Матор жудасна затарахцеў, недарэчнае збудаванне 
страсянулася, пакацілася на невялікіх колах, падскочыла 
і... апынулася ў паветры. Аэраплан узняўся над дрэвам, 
пераляцеў цераз двухпавярховы дом і зрабіў над нашы- 
мі галовамі круг Мы, хлапчукі, беглі за ім і крычалі: 
«Ура!..» 

Гэта было платнае відовішча. Каб паглядзець, як ля- 
тае аэраплан над іпадромам, дзе раней адбываліся толь- 
кі конскія скачкі, трэба было купіць білет. І каштаваў ён 
вялікія па тым часе грошы -- пятнаццаць капеек... 

Задуманы як цыркавы атракцыён, той публічны палёт 
аэраплана ператварыўся на нашых вачах у вялікі трыумф, 
у сапраўдны цуд навукі і тэхнікі. Падумайце, чалавек 
здолеў адарвацца ад зямлі і лятае ў паветры, не маючы 
ад прыроды крылаў. Усе прысутныя былі ўзрушаны. 

А сёння нікога не здзіўляе, што за некалькі гадзін 
можна апынуцца на другім кантыненце. Крылаты лай- 

нер даставіць вас у любую краіну зямнога шара з най- 
вялікшым камфортам і ўсімі выгодамі, як дэкляруюць 
агенцтвы аэрафлоту. Магчыма, што ў недалёкім часе 
падарожжа на суседнія планеты будзе такім жа звычай- 
ным, як сёння паездка з Мінска ў Маскву. А куды ж мы 
паляцім? 

Для таго незвычайнага падарожжа, у якое я хачу вас 
запрасіць, лётных рэйсаў, на жаль, няма. І ўся сучасная, 
высокаразвітая тэхніка не можа нам дапамагчы апынуц- 
ца ў мінулым... 

Машыны часу, прыдуманай Уэлсам, у нас з вамі няма. 
Людзі яе пакуль што не вынайшлі. А нам так хочацца па- 
глядзець, як жылі калісьці нашы продкі, далёкія і блізкія. 

На чым жа ляцець у мінулае? Як туды трапіць?.. Ці 
не звярнуцца нам да старога, выпрабаванага спосабу 
цудоўных падарожжаў -- да кіліма-самалёта? Нашы 
продкі вельмі любілі лятаць на ім у сваіх казках. Нават і 
само слова «самалёт» мы ўзялі з такіх казак, каб назваць 
сучасныя паветраныя машыны. А падарожжа ў мінулае 
вельмі ж падобна на казку. І тэхніка такога палёту зусім 
не складаная. Замест гаручага --- крыху фантазіі. Вось і 
ўсё!.. Дапусцім, што ў нас ёсць кілім-самалёт. 

Што ж, паляцім? 

Паляцім! 

Білеты і пасадачныя талоны нас зусім не турбуюць. 
І багаж таксама. Нашто гэта нам? З сабою мы возьмем 
толькі геаграфічную карту і гістарычны каляндар, каб 
не заблытацца ў прасторах часу. У календары адзначаны 
па датах усе падзеі, якія могуць нас цікавіць. Я буду 
вашым экскурсаводам. Я вам усё растлумачу. Раскажу і 
пра тое, што вы не зможаце ўбачыць самі. 

Кілім-самалёт пададзены. І дыктар абвяшчае па ўся- 
му аэрадрому: 

-- Грамадзяне, якія ляцяць у мінулае! Спяшайцеся! 
Праз хвіліну адпраўленне! 

І вось мы ўжо ляцім. 

Ляцім... насустрач мінуламу. Вецер свішча ў вушах. 
Зоркі над намі і зоркі пад намі. 

Гады пралятаюць як мінуты. 

Што, занадта хутка? 

Але ж нам трэба перш за ўсё дабрацца да найбольш 
далёкай ад сучасных дзён эпохі. Падарожжа наша вялі- 
кае --- на тысячы год. 

І ляцець павольна, і спыняцца ў кожным стагоддзі 
мы не зможам. 

Хай будуць асноўнымі нашымі прыпынкамі толькі 
найбольш важныя і цікавыя падзеі ў гісторыі нашага 
краю. 


КРУГ НАД СТАРАЖЫТНЫМІ ЛЯСАМІ 


Дзіўны пейзаж. Добрыя знаёмыя. Маманты купа- 
юцца ў Бярэзіне. Што ўстрывожыла мамантаў? 
Хаціна з мамантавых костак 


Кілім-самалёт ідзе на зніжэнне. 

Ранішні туман развеяўся, і ўнізе ўсё добра відаць. 

Што гэта? 

Глядзіце, які дзіўны, незвычайны пейзаж! 

Няўжо мы на Беларусі? 

Так, гэта Беларусь. Але такая, якой яна была дзесят- 
кі тысяч год назад. І характар мясцовасці пад намі мала 
нагадвае прывычныя абрысы, знаёмыя нам па сучасных 
картах. 

Але прыгледзьцеся добра. 

Далёка ўнізе працягнуліся светлымі стужкамі рэкі. 

Вы пазнаяце іх? 

Вось Дняпро і Прыпяць, Бярэзіна і Сож. А вось і 
Нёман, і Заходняя Дзвіна. Яны цякуць у тых жа напрам- 
ках, што і цяпер. Дняпро нясе свае воды ў Чорнае мора, 

Нёман і Дзвіна ў Балтыйскае. У параўнанні з Дняпром і 
Прыпяццю гэта яшчэ зусім маладыя рэкі. Але ўсе яны, 
і старыя, і маладыя, выглядаюць значна шырэй і магут- 
ней за цяперашнія. 

Рэкі, гэтыя шырокія, блакітныя дарогі, стануць у 
далейшым асноўнымі сродкамі зносін паміж рознымі 
плямёнамі і народамі. На берагах гэтых рэк адбудуцца 
потым вялікія гістарычныя падзеі. Рэкі будуць абвеяны 
славаю гэтых падзей. Пра іх будуць складаць падан- 
ні, спяваць песні. На гэтых берагах вырастуць вялікія 
і шумныя гарады з заводамі і фабрыкамі, з высокімі 
мастамі, з бясконцымі лініямі чыгунак і асфальтавых 
дарог. 

Паплывуць па рачных хвалях спачатку толькі чаўны і 
плыты, потым судны на вёслах і ветразях, з людзьмі 
і таварамі, а пазней --- параходы і цеплаходы. Усё гэта 
будзе праз тысячы год. А пакуль -- спакойна цякуць 
паўнаводныя рэкі, безыменныя і невядомыя, цякуць між 
дзікіх і бязлюдных берагоў у нязведаную даль. 

Калісьці, да ледавіка, клімат тут быў вельмі цёплы. 
Прыблізна такі, як цяпер у Афрыцы. Побач з соснамі, 
ялінамі, бярозамі, дубамі і клёнамі раслі пальмы і фіку- 
сы, лаўры і ліяны, нібы ў афрыканскіх джунглях. 

Калі клімат змяніўся, трапічныя расліны не вытры- 
малі пахаладання і паступова зніклі. Ім не хапала цяпла, 
а сучасныя нашы дрэвы здолелі прыстасавацца да но- 
вых, суровых умоў існавання. Яны сталі характэрнымі 
для прыроды Беларусі. Без іх, таксама як і без хваліста- 
га рэльефу мясцовасці, без лясістых узгоркаў і нізін з 
палямі і лугамі, шматлікімі рэчкамі, азёрамі і балотамі, 
немагчыма ўявіць сабе беларускі краявід. 

Клімат і расліннасць, якія ўласцівы Беларусі ў су- 
часныя дні, устанавіліся тут каля дваццаці тысяч год 
назад. 

А што гэта за белыя гурбы дзе-нідзе ў нізінах сярод 
зялёных узгоркаў? Зямля не так даўно вызвалілася з-пад 

апошняга ледавіка, які пакрываў яе тоўстым пластом. 
Відаць, яшчэ не ўвесь лёд сышоў. Рэшткі яго засталіся 
асобнымі астраўкамі, як сумёты пасля суровай снежнай 
зімы. Але і гэтыя асобныя астраўкі з кожным годам 
змяншаюцца. 

У нізінах -- неабсяжныя прасторы балот. Святлеюць 
шматлікія люстры азёр. Не відаць ні дарог, ні гарадоў, ні вё- 
сак, ні статкаў хатняй жывёлы на лугах. Толькі дзікія звя- 
ры, ідучы на вадапой, пакінулі сляды на вільготнай зямлі. 

Чакайце, а гэта хіба не статак? 

Вунь на той палянцы сярод лесу пасуцца нейкія буй- 
ныя жывёліны. 

Зірніце ўважлівей! 

Здаецца, яны крыху падобны на кароў? Толькі ж 
нейкія калматыя. І колер у іх аднолькавы. Усе цёмна- 
бурыя, каштанавыя. 

Спусцімся крыху ніжэй. Трэба ж іх разгледзець як 
след. 

Э, ды гэта ж нашы добрыя знаёмыя! На палянцы 
пасуцца зубры. 

Пазнаяце? 

Тут і дарослыя, і маладыя зубры, і падлеткі, і зубры- 
цы з малымі зубранятамі. 

Зусім як у Белавежскай пушчы. 

Цяпер вы самі бачыце, што зубры тых далёкіх часоў 
нічым не адрозніваюцца ад сучасных. Знешні выгляд іх 
ніколькі не змяніўся за некалькі дзесяткаў тысяч год. 

Толькі тут зубры не абмежаваны пэўнай тэрыто- 
рыяй. У нашы дні яны жывуць пад наглядам чалавека, у 
запаведніку, куды прыязджаюць паглядзець на іх, як на 
гістарычную рэдкасць, шматлікія экскурсанты з розных 
гарадоў і краін... 

А ў пасляледавіковы перыяд зуброў усюды вельмі 
многа. Незлічонымі статкамі блукаюць яны не толькі па 
Беларусі, -але і па ўсёй Еўропе, ад Атлантычнага акіяна 
і аж да Уральскага хрыбта. 

Жывецца ім тут няблага. Раслінны свет багаты. Кор- 
му хапае і ў дзікіх першабытных лясах, якімі пакрыта 
зямля, і на лугах з высокімі травамі. Таму і выглядаюць 
зубры так добра. Бачыце, якія яны вялізныя, магутныя, 
сытыя?! 

Вось адзін з зуброў ударыў раптам рагамі ў ствол 
бярозы. 

З вяршаліны дрэва з шумам сарваўся спалоханы 
глушэц і, лопаючы крыламі, праляцеў над статкам. А 
малады зубр-гарэзнік адступіў для разгону і зноў уда- 
рыў, на гэты раз яшчэ імклівей і мацней. Бяроза нібы 
жаласна застагнала, затрапятала лісцем і пахіснулася. 

Астатнія зубры не звяртаюць ніякай увагі на практы- 
каванні бейбуса. Шумна дыхаючы, яны скубуць траву 
пад нагамі і павольна пасоўваюцца ў лясны гушчар. 

Адзін толькі малады зубр застаўся на палянцы. 

Пакінем яго забаўляцца і паляцім далей. Паглядзім, 
што робіцца на берагах Бярэзіны. Яна ж адсюль зусім 
недалёка. 

За цёмнай сцяною лесу з'явілася серабрыстая па- 
ласа вады. Павольна цячэ рака сярод шырокай лугавой 
пОЙМЫ. 

Людзей мы пакуль усё яшчэ не бачым, але на бера- 
гах Бярэзіны кіпіць жыццё. 

Як многа тут птушак! І ўсё гэтыя птушкі нам доб- 
ра знаёмыя. Тут і розныя кулікі, і гусі, і качкі, і кні- 
гаўкі. Вось праляцелі над вадою два белыя лебедзі. А 
крыху далей апусцілася на балотныя купіны некалькі 
шэрых жораваў. З хрыплым карканнем лятаюць над 
водмеллю вароны. Сярод асін і бяроз узвышаюцца над 
нізкім зялёным берагам бабровыя хаткі. Крыху далей 
ад вады пасецца на зялёнай лугавіне табун дзікіх 
коней. Звонка ржуць і гарэзліва гойсаюць па траве 
жарабяты. 

Якія жвавыя і спрытныя гэтыя цёмна-шэрыя коні! 
Усе яны невялікага росту, прысадзістыя і дужыя, на 

кароткіх нагах, з буйной галавой на тоўстай і шырокай 
шыі, з кароткай і жорсткай грывай, якая тырчыць нібы 
шчотка. Яны вельмі падобны да таго дзікага каня, які 
захаваўся да нашых дзён толькі ў далёкіх стэпах Цэнт- 
ральнай Азіі і называецца цяпер канём Пржавальскага. 

А на тым беразе з'явіліся на ўзвышшы нейкія жы- 
выя цёмныя гурбы. Яны спускаюцца па адхоне ўніз, у 
пойму Бярэзіны. 

Мы падлятаем бліжэй. 

Цяпер нам добра відаць, што да ракі спускаецца з 
узвышша статак мамантаў, вялізных калматых сланоў. 

Вы, зразумела, адразу пазналі гэтых карычневых 
волатаў. Кожны з іх не менш трох з паловаю метраў у 
Вышыню. 

Па дарозе да ракі маманты рвуць хобатамі і засоў- 
ваюць у рот пучкі густой і высокай травы, абрываюць 
і перажоўваюць галінкі лазы, маладых елак, асінак і 
бярозак. 

Каля матак мітусяцца нязграбныя малыя. Яны то 
адбягаюць убок, то адстаюць, то подбегам даганяюць 
дарослых. 

Вось усе маманты падышлі да ракі і п'юць. Некато- 
рыя з іх увайшлі ў ваду па самае бруха. Яны набіраюць 
ваду ў хобат і паліваюць сабе гарбатыя спіны. Некато- 
рыя купаюцца. З вады тырчаць толькі галовы з вялікімі 
і доўгімі, загнутымі ўгару біўнямі. Іншыя цяжка кла- 
дуцца ў плыткую ваду каля берага і нерухома ляжаць 
на пясчаным дне. Калматыя, тоўстыя маманціхі мыюць 
вадой і шаруюць пяском сваіх малых. 

Маманты купаюцца ў Бярэзіне! Хіба не дзіўнае ві- 
довішча? 

Але гэта яшчэ не ўсё. 

З высокага трысця каля затокі выходзіць нейкая цём- 
ная валасатая пачвара і спыняецца на адкрытым месцы. 
Сонца асвятляе звера, такога ж непрывычнага для нас, 
як і мамант. 

Мы можам яго добра разгледзець. Ён стаіць, нібы 
сонны, апусціўшы галаву і выставіўшы наперад вялікі 
і востры рог, закручаны ўгару. З верхняй губы, якая 
завостраным мыском навісла над ніжняй, капаюць се- 
рабрыстыя кроплі вады. Відаць, пачвара толькі што 
напілася ўволю. 

Гэта -- насарог. 

Але не той насарог, што жыве ў трапічных краінах 
і якога вы ведаеце па малюнках і апісаннях у кніжках, 
а яго сваяк, паўночны насарог, які жыве на берагах 
Бярэзіны і Дняпра, Сожа і Прыпяці, на зямлі, якая вы- 
звалілася ад ледавіка. Наш насарог не баіцца холаду, бо 
пакрыты густой шэрсцю. 

Гэта вельмі небяспечнае стварэнне, нястрымнае ў 
нападзе, але маманты не звяртаюць на яго ўвагі, і на- 
сарог на іх не глядзіць. З мамантам ён жыве ў добрым 
суседстве. Цёмныя насарогі часта пасвяцца вось так, 
побач з мамантамі, і ніколі не сварацца з імі. 

Маманты пераправіліся цераз раку і выйшлі на другі 
бераг. 

Бярэзіна ў гэтым месцы хоць і шырокая, але не 
вельмі глыбокая, а маманты добра плаваюць. 

Цяпер яны ідуць чарадою па сцежцы, пратаптанай у 
густым хмызняку. Павольна і цяжка ступаюць магутныя 
ногі, тоўстыя, як слупы, густа пакрытыя доўгімі вала- 
самі. Пагойдваюцца гнуткія хобаты між вялікіх закру- 
чаных біўняў. Варушацца вялізныя валасатыя вушы. Да 
матак ціснуцца малыя. Тут, сярод лесу, яны нікуды не 
адыходзяць ад маманціх. 

Наперадзе выступае стары мамант. Маленькія вочкі 
яго пільна аглядаюць наваколле. Раптам велікан спыніў- 
ся, Нерухома стаіць ён, як гара. Не адрываючыся, гля- 
дзіць наперад. 

Спынілася і ўся чарада. 

- Пярэдні мамант падняў угару хобат, з шумам уцяг- 
нуў паветра і затрубіў. Пбтым адразу падаўся ў бок ад 

сцежкі і рушыў, падмінаючы кусты і маленькія дрэўцы, 
у лес. За ім паслухмяна пасунуўся ўвесь статак. Неўза- 
баве маманты зніклі ў лясным гушчары. 

Што ўстрывожыла мамантаў? 

Паляцім над сцежкай далей. 

Сцежка даволі шырокая і цвёрдая. Кусты і дрэвы 
навокал паламаны. Мабыць, даўно ўжо ходзяць па ёй 
буйныя жывёліны. 

Куды ж прывядзе нас гэтая сцежка? 

Глядзіце, яма! 

Пасярод сцежкі выкапана глыбокая яма. Вакол ляжаць 
раскіданае сухое галлё і спарахнелыя калоды, яловыя 
галіны і шышкі, шматкі травы і моху. 

Спынім наш кілім. Ён жа можа вісець у паветры 
нерухома на патрэбнай вышыні, зусім як сучасны вер- 
талёт. 

На зямлі каля ямы ляжаць усюды косці, і малыя, 
і вялікія. Усе яны старанна абгрызены, ачышчаны ад 
мяса, нібы адпаліраваныя. 

На дне ямы тырчыць тоўсты завостраны кол, чор- 
ны ад засохлай крыві. Ляжаць рэшткі нейкай вялікай 
тушы. 

Што ж тут адбылося? Хто ж гэта ўваліўся ў яму і 
загінуў, працяты калом? 

А гэта што? Цяпер усё зразумела. 

Яму выкапалі людзі. На зямлі відаць сляды іх босых 
ног. 

Вунь і зламанае кап'ё ляжыць -- дрэўка з абчасана- 
га кала, наканечнік з каменя. 

Людзі выкапалі яму пасярод сцежкі для таго, каб злавіць 
буйнога звера --- маманта, зубра ці насарога. Зверху яны 
замаскіравалі яму жэрдкамі, галлём, травою і мохам. 

Вось нейкая буйная жывёліна і правалілася ў яму, 
стала здабычай першабытных паляўнічых. 

Людзі разабралі тушу і цяпер, мабыць, кормяцца 
ёю. Яны прыходзяць сюды, да ямы, і бяруць столькі 

мяса, колькі могуць з'есці. Прыходзяць сюды проста 
як у сталоўку. Пад'ядуць каля ямы і тут жа прылягуць 
адпачыць у кустах ці пад дрэвам. 

Значыць, людзі жывуць недзе паблізу. Яны пяройдуць 
на другое месца толькі тады, калі звяры зразумеюць 
небяспеку і пачнуць абыходзіць пастку, як гэта зрабілі 
маманты. 

Тысячы год жылі побач людзі і маманты. Усе баяліся 
мамантаў --- нават мядзведзі. Баяўся маманта і чалавек. 
Але з цягам часу чалавек развіўся, паразумнеў. 

Розум замяніў яму сілу. 

Чалавек навучыўся здабываць агонь. З дрэва, каменя 
і косці ён навучыўся рабіць сабе зброю і абараняцца 
ёю ад дзікіх звяроў. Ён навучыўся шыць сабе адзенне з 
футра, будаваць сабе жыллё. 

Чалавек перастаў баяцца маманта. Ён пачаў паля- 
ваць на маманта, здабываць для сваіх патрэб яго мяса, 
шэрсць і косці. 

Вялізны і магутны паўночны слон стаў для чалавека 
не толькі жаданай, але і звычайнай здабычай. Цяпер 
ужо мамант, нягледзячы на ўсю сваю сілу і магутнасць, 
пачаў баяцца чалавека. 

Статак мамантаў, які ішоў нядаўна па сцежцы, таму 
1 збочыў раптам у лес, што пачуў пах людзей і пах кры- 
ві забітага імі звера. 

Раней мамантаў тут было вельмі многа. Цяпер, калі 
клімат значна пацяплеў, іх становіцца ўсё менш і менш. 
Яны перабіраюцца на Поўнач, следам за ледавіком, які 
адступае ўсё далей і далей. Маманты шукаюць там 
мясцін, дзе няма людзей. Разам з мамантамі знікаюць 
паступова і насарогі. 

Хто ведае, можа маманты і здолелі б прыстасавацца 
да новых умоў, як і шмат якія іншыя звяры, іх сучас- 
нікі. Але паўночныя сланы зрабіліся, на сваю бяду, 
асноўнай крыніцай існавання чалавека. Гэта, мабыць, і 
вырашыла іх лёс. На адной стаянцы людзей каменнага 

веку вучоныя нашых дзён знайшлі косці каля тысячы 
мамантаў, забітых першабытнымі паляўнічымі. А хіба 
мала было такіх стаянак? Знішчэнне мамантаў людзьмі 
набывае ўсё большыя памеры. Вось калматых волатаў 
і становіцца менш і менш. Надыдзе час, калі маманты 
знікнуць назаўсёды не толькі ў гэтай мясцовасці, але і 
наогул з твару зямлі. 

Але што гэта за людзі, якіх баіцца нават і мамант? 

Дзе яны? 

Бачыце, над дрэвамі ўзнімаецца дымок? Хутчэй 
туды! Хутчэй па слядах нашых самых далёкіх продкаў! 


Сярод дрэў зелянеюць нейкія невысокія грудкі, ці 
ўзгоркі, вышынёй у два-тры метры. Але ж гэта зусім 
не грудкі! Гэта нейкія напалову зямлянкі, напалову бу- 
даны з галля. Гэта --- проста норы, выкапаныя ў зямлі 
і пакрытыя зверху жэрдкамі, палкамі, яловымі галінамі, 
мохам і зямлёй. Хатамі такія норы ніяк не назавеш. Але 
ў іх жывуць людзі. 

Замест увахода -- круглая дзіра наверсе. Увайсці 
праз яе немагчыма, можна толькі прапаўзці ў зямлянку, 
спусціўшыся ўніз па сукатым бервяне, якое служыць 
замест лесвіцы. 

Глядзіце, вунь з той, крайняй, зямлянкі спрытна 
вылез на жываце, нібы яшчарка, голы хлапчук. За ім 
напалову высунулася жанчына, паглядзела навокал і, 
пераканаўшыся, што хлапчуку нішто не пагражае, знік- 
ла зноў у глыбіні цёмнай адтуліны. 

Зямлянкі густа зараслі травой і кустамі. Яны нагад- 
ваюць хутчэй бабровыя хаткі, чым жыллё чалавека. 

У такіх норах і буданах дагістарычны чалавек ха- 
ваецца ад дажджу і туманаў, ад суровых вятроў, ад 
вільготнай восеньскай сцюжы, ад лютага зімняга маро- 
зу. Тут ён спіць на падсцілцы з сухіх лісцяў, травы, моху 
і звярыных шкур. Тут ён адпачывае, гадуе малых. Усё 
астатняе яго жыццё праходзіць пад адкрытым небам. 

У кожнай такой зямлянцы жыве па некалькі вялікіх 
сем'яў, якія належаць да аднаго роду. Усе жыхары 
пасёлка --- блізкія сваякі. Усё ў іх агульнае. Разам ім 
лягчэй ЖЫЦЬ, ЛЯГЧЭЙ знаходзіць корм, абараняцца ад 
небяспекі. 

Дарослыя мужчыны ўсе разам палююць на звяроў, 
здабываюць мяса для ўсяго пасёлка. Жанчыны робяць 
харчовыя запасы, скрабуць і ачышчаюць шкуры, шыюць 
з іх адзенне і абутак, разам з дзецьмі збіраюць карэнні і 
ягады, грыбы і арэхі, падтрымліваюць безупынна агонь 
у агульным вогнішчы. 

Падлеткі прыносяць птушыныя яйкі і розную дроб- 
ную здабычу, ловяць рыбу, дапамагаюць чым могуць 
дарослым. Земляробства гэтым людзям яшчэ невядома. 

Зямлянкі знаходзяцца недалёка ад ракі. Першабыт- 
ныя людзі жывуць заўсёды каля вады. У шырокай 
рачной затоцы жаўцеюць гарлачыкі, зусім такія ж, як і 
сёння. Па схіле лясістага ўзгорка чырванеюць суніцы. 
Вакол зямлянак шуміць і хвалюецца зялёнае мора бяз- 
межнага лесу. 

Крыху ў баку ад зямлянак мы бачым нейкае дзіўнае 
збудаванне. Яно адрозніваецца сваім знешнім выглядам 
ад усіх астатніх чалавечых нор. Гэта ўжо нешта нак- 
шталт невялікай хаціны. 

Сцены яе складзены з касцей, каменняў і гліны. 
Замест слупоў выкарыстаны вялікія бярцовыя косці ма- 
мантаў. 

Перад хацінай з мамантавых костак гарыць вогні- 
шча. Вакол сядзяць людзі. Каля іх ляжаць вялікія кавал- 
кі сырога мяса. “ 

Гэта, мабыць, мяса насарога, бо побач ляжыць яго 
вялікая галава з рогам. Людзі падпякаюць мяса над аг- 
нём і тут жа яго ядуць. 

б Стройныя і шыракаплечыя, яны і знешнім выглядам, 
1 ростам, і рысамі твару амаль зусім не адрозніваюц- 
ца ад сучасных людзей. Толькі апрануты, зразумела, 


21 


па-свойму. І адзенне іх цалкам адпавядае ўмовам іх жыц- 
ця. На адных мы бачым нешта накшталт безрукаўкі - 
у воўчай шкуры прарэзаны дзіркі для галавы і рук. У 
другіх мядзведжыя, воўчыя і конскія шкуры накінуты 
проста на голыя плечы, як плашчы, а на нагах -- шта- 
ны, пашытыя таксама са звярыных шкур. Добра вытача- 
ныя пласцінкі з касцей маманта ўпрыгожваюць адзенне. 
Пласцінкі маюць і прамавугольную, і авальную, і круг- 
лую форму. Яны размешчаны вакол каўняра, спускаюц- 
ца зверху ўніз па рукавах і, нібы лампасы, па штанах. 

Адважнымі і дужымі зрабіла гэтых людзей суровая і 
безупынная барацьба за існаванне. У іх шырокія грудзі 
і плечы, мускулістыя рукі. Гэта вельмі моцныя людзі З 
рашучым і смелым позіркам. Вочы ўважліва паглядаюць 
з-пад зблытаных над высокім ілбом валасоў. На тва- 
рах выраз уласнай годнасці. У мужчын густыя бароды. 
У жанчын доўгія валасы спускаюцца з галавы ніжэй 
пояса. 

Людзі задаволены. 

У іх многа мяса, яго хопіць на некалькі дзён, бо ў 
яму ўваліўся вялікі насарог. Паляўнічыя разабралі яго і 
лепшыя часткі тушы прынеслі сюды, да агульнага вялі- 
кага вогнішча перад хатай старэйшага ў родзе. 

Цяпер можна пад'есці ўволю. 

І яны ядуць з асалодаю, у добрым настроі. 

Некаторыя ўжо насыціліся і спяць тут жа, на зямлі 
каля вогнішча. Іншыя пазалазілі ў свае зямлянкі. 

На шыях мужчын, жанчын і дзяцей вісяць пацеркі з 
ракавінак, з зубоў і кіпцюроў мядзведзя, ваўка, лісы. На 
руках шырокія бранзалеты з біўняў маманта. 

Прыемна грэцца каля вогнішча. 

Яны ўмеюць здабываць агонь, рабіць сабе прылады 
і з каменя, і з косці, і з дрэва, ляпіць начынне з гліны. 
Але ў іх няма яшчэ прыручаных жывёл. 

Зусім старых сярод жыхароў пасёлка не відаць. 
Першабытны чалавек рэдка калі дажывае да пяцідзесяці 


22 


год. Занадта цяжкае і небяспечнае жыццё ў гэтых ня- 
стомных і знаходлівых людзей. 

Увесь час мусяць яны змагацца з суровай прыродай. 
На кожным кроку падпільноўваюць іх розныя нечаканыя 
небяспекі. Людзі гінуць заўчасна ад холаду, ад дзікіх 
звяроў, ад хвароб, ад розных няшчасных выпадкаў. 

Да стаянкі набліжаецца некалькі маладых людзей. 
Глядзіце, якія ў іх дакладныя рухі! Як лёгка і спрытна, 
амаль бясшумна прасоўваюцца гэтыя хлопцы праз за- 
раснікі хмызняку. Часам, абапёршыся з разбегу на кап'ё 
і адштурхнуўшыся ўсім целам, то той, то другі робіць 
даволі вялікія скачкі. 

Маладыя людзі падышлі да старэйшага і нешта яму 
сказалі. Той моўчкі кіўнуў галавой. Тады хлопцы па- 
клалі на зямлю свае коп'і з крамянёвымі наканечнікамі 
і селі каля вогнішча побач з усімі. Відаць, старэйшы 
пасылаў іх некуды на разведку. Прагна ўзяліся яны ця- 
пер за мяса. 

Глядзіце, як ядуць першабытныя людзі. 

У адной руцэ яны трымаюць вялікі кавалак мяса, а 
ў другой -- тонкі і востры ашчэпак крэменю. Ухапіўшы 
мяса зубамі, яны спрытна адразаюць яго каля самых губ. 
Моцныя зубы рвуць валокны і жылы, перажоўваюць 
з хрустам храшчы. З асаблівай асалодай разбіваюць яны 
каменнямі косці і высмоктваюць мозг. Гэта для іх, ма- 
быць, самы любімы ласунак. 

Ці не далучыцца і нам да іх бяседы. Ці не пасядзець 
разам з імі ля вогнішча? 

Але нешта не вельмі гаваркія гэтыя людзі. Моўчкі 
робяць яны сваю справу. Зрэдку толькі абменьваюцца 
адрывістымі гукамі, часта карыстаюцца замест слова 
жэстам. 

Не, прызямляцца не варта! 

Усё роўна мы не зразумеем адзін аднаго. Занадта 
далёкія ад нас і думкі, і пачуцці, і разуменні першабытных 
насельнікаў Беларусі, людзей позняга каменнага веку. 

Ды і страва ў іх, мабыць, на наш густ, не вельмі 
смачная. Мяса насарога --- напалову сырое. Яно толькі 
крыху падгарэла зверху і, зразумела, без солі. Хлеба 
таксама няма. 

Паляцім лепш далей, у часы крыху бліжэйшыя. Бы- 
вайце, нашы далёкія, першабытныя продкі! 


КРУГ НАД ЗНАЁМЫМІ РЭКАМІ . 


Праз тысячагоддзі. Паселішчы на ўзвышшах. Лю- 
дзі, якія жывуць на дрыгве. Патомкі Радзіма. Сва- 
які па крыві 


Не спыняючыся, ляцім мы адразу праз тысячагоддзі. 
Паглядзім, што робіцца цяпер на той зямлі, якую мы 
толькі што бачылі. 

Тыя ж рэкі, балоты. Дрымучыя лясы пакрываюць 
амаль усю краіну. Няма ні канца ні краю бярозавым 
гаям, дубровам, сасновым і яловым барам. 

Клімат пакуль што яшчэ даволі суровы, але ўсё ж 
крыху пацяплеў. 

Зямля падсохла. 

Нідзе ўжо няма белых плям нерасталага лёду. Зніклі 
канчаткова апошнія сляды ледавіка, калі не лічыць 
шматлікіх азёр, балот і тых вялікіх камянёў-валуноў, 
якія захаваліся і да нашага часу на палях паўночнай 
часткі Беларусі. 

Сярод суцэльнага зялёнага акіяна непраходных ля- 
соў з'явіліся асобнымі астраўкамі палі, пакуль яшчэ, 
праўда, не вельмі вялікія. ' 

Па цячэнню рэк мы бачым на ўзвышшах умацава- 
ныя паселішчы. Сустракаюцца яны не часта. Іх нават 
не лёгка заўважыць сярод густой зеляніны лясных 
масіваў. 


24 


Людзі, якія тут жывуць, займаюцца не толькі па- 
ляваннем і рыбнай лоўляй, але і земляробствам, і жы- 
вёлагадоўляй. Земляробства зрабілася ў іх галоўным 
заняткам, асновай іх існавання. Зямлю яны апрацоў- 
ваюць матыкай, сахой і бараной. Яны навучыліся лавіць 
і прыручаць дзікіх коней. 

Узброены гэтыя людзі лукамі і стрэламі, коп'ямі, 
мячамі і шчытамі. І зброя ў іх ужо не з каменя і косці, 
а з жалеза. І жывуць яны не ў зямлянках-буданах, а ў 
хатах, пабудаваных з бярвенняў. 

Хто ж гэтыя людзі, якія будуюць вёскі і ўзводзяць 
гарады, адваёўваюць у дзікага лесу ўчасткі зямлі пад 
ворыва, выпальваюць, выкарчоўваюць і аруць цаліну, 
каб пасеяць жыта, авёс, ячмень, проса? 

Гэта -- усходнія славяне, непасрэдныя продкі сучас- 
ных рускіх, украінцаў і беларусаў. 

Пазнаёмімся з імі бліжэй. 

Паляцім спачатку над Прыпяццю, прытокам Дняпра, 
ад вярхоўяў яе да вусця. 

Павольна цячэ Прыпяць па вялікай нізіне, якая на- 
зываецца з даўніх часоў Палессем. 

Тут, сярод дзікіх лясоў па берагах Прыпяці, а так- 
сама Бярэзіны і іншых рэчак, раскінуліся між глыбокіх 
азёр і дрыгвяных балот аж да вытокаў Нёмана паселі- 
шчы племені дрыгавічоў. Адсюль, з зямлі дрыгавічоў, 
сіні Нёман цячэ ў землі літоўскіх плямён. 

Дрыгавічы маюць такія гарады, як Пінск, Мазыр, 
Брэст, Слуцк, Рэчыца, Рагачоў. Галоўны ж над усімі 
дрыгавіцкімі гарадамі -- Тураў, цэнтр княства Тураў- 
скага. 

Зразумела, гарады гэтыя зусім не такія, якімі мы 
ведаем іх сёння. Вы самі бачыце з нашай вышыні, 
што няма тут ні мураваных дамоў, ні шырокіх вуліц. 
Гэта проста невялікія пасёлкі -- дзесяткі, часам сотні 
звычайных вясковых хат, пабудаваных на беразе ракі, 
на схілах узвышша. Пасярод узвышша -- умацаваны 

а аша” 


дзядзінец! з вежай, абкружаны высокім частаколам з 
завостраных дубовых бярвенняў. Тут жыве князь у сваіх 
таксама драўляных харомах разам з сям'ёй, дружынні- 
камі і слугамі. 

Рэкі зямлі дрыгавічоў паўнаводныя і глыбокія. Спа- 
койна, задумліва цякуць яны ў нізкіх топкіх берагах з 
густой высокай расліннасцю. Шматлікія звілістыя рэчкі 
з непрыкметнай плынню губляюцца ў трысці, асацэ і 
чароце, у густых зарасніках асіны і вербалозу. 

Нялёгка прабірацца дрыгавічу скрозь калючыя хмыз- 
някі. У лясным гушчары часта трапляюцца глыбокія 
яміны з цёмнай вадой. Асцярожна ходзіць дрыгавіч па 
сваёй зямлі, каб не праваліцца ў балотнае бяздонне, каб 
не загрузнуць у дрыгве. 

Вільготная і вязкая глеба, пакрытая мохам, варушыц- 
ца пры кожным кроку. Вось чаму жыхары Палесся звы- 
чайна пераязджаюць з месца на месца па вадзе ў чаў- 
нах, вычасаных ці выпаленых з калоды. Ад балоцістай 
мясцовасці яны і атрымалі сваё імя. Дрыгавічы, гэта 
значыць -- людзі, якія жывуць на дрыгве. 

Цяпер мы ляцім над Сожам. 

Па яго берагах жыве племя радзімічаў. Паводле ста- 
радаўніх паданняў, назва племені паходзіць ад родапа- 
чынальніка Радзіма. Племя радзімічаў значна меншае за 
племя дрыгавічоў. Свайго ўласнага княства яно не мае. 
Не відаць на зямлі радзімічаў і гарадоў. Там, дзе цяпер 
гарады Гомель, Чэрыкаў, Чачэрск, Слаўгарад, мы бачым 
са сваёй вышыні толькі невялікія вёскі сярод дрымучых 
лясоў. Па некаторых паданнях, цэнтрам радзімічаў было 
сяло Радомля. 

Шырокай светлай паласою нясе свае воды Дняпро -- 
любімая рака ўсходніх славян. Нездарма называюць яго 
«бацькам» і беларусы, і ўкраінцы. 

Дняпро Славуцічу... 


“Дзядзінец -- двор вакол замка. 

Так здаўна з вялікай пашанай і любоўю звяртаец- 
ца да Дняпра беларускі народ у сваіх песнях, казках 
і паданнях, якія дасталіся яму ў спадчыну ад далёкіх 


продкаў. 
Пакінем магутны Дняпро і накіруемся адсюль на 
паўночны захад. Там жывуць крывічы --. самае магут- 


нае і шматлікае з усходнеславянскіх плямён. Назва іх 
паходзіць, мабыць, ад слова «кроў». Крывічы -- сваякі 
па крыві. 

Паселішчы крывічоў раскіданы ў прыгожай і ма- 
ляўнічай мясцовасці па ўзвышаных берагах Заходняй 
Дзвіны і па верхнім цячэнні Дняпра. Зямля тут не такая 
вільготная і балоцістая, як на Палессі, і таму заселена 
больш густа. Жывецца крывічам лягчэй, чым дрыгаві- 
чам і радзімічам. 

Галоўны цэнтр крывічоў -- вялікі і слаўны горад 
Полацк. Таму і княства сваё яны называюць княствам 
Полацкім. Сябе полацкія крывічы называюць палача- 
намі, бо першыя іх паселішчы ўзніклі на рацэ Палаце, 
прытоку Дзвіны. 

Шмат гарадоў у Полацкім княстве. Вось Віцебск, 
малодшы брат Полацка, таксама на беразе Дзвіны. Вось 
і Барысаў, Лагойск, Орша. Усе яны лічацца прыгарадамі 
Полацка, бо залежаць ад яго. 

Крывічы-палачане, дрыгавічы і радзімічы -- непа- 
срэдныя продкі беларусаў. З гэтых трох усходнесла- 
вянскіх плямён, якія спакон веку жылі на тэрыторыі 
сучаснай Беларусі, і склаўся ў працэсе далейшага гіста- 
рычнага развіцця беларускі народ. 

З іншых усходнеславянскіх плямён узніклі братнія 
рускі і ўкраінскі народы. 

ПРЫЗЯМЛЕННЕ ПЕРШАЕ 


Замак над Свіслаччу. Мы ідзём у горад. Хто тут 
жыве? Княжыя харомы. Купецкія судны. Два 
рынкі. Зноў на кіліме. Бітва на Нямізе. Пачатак 
гістарычнага жыцця 


Мінула яшчэ адно-два стагоддзі. Унізе пад намі се- 
рабрыцца рака. Не такая шырокая, як Дняпро ці Сож, 
але караблі і па ёй плывуць. 

З гэтай ракой зліваецца другая рэчка, вузкая і звіліс- 
тая. А на тым месцы, дзе абедзве рэчкі злучаюцца, мы 
бачым драўляны горад, абнесены высокай сцяною з 
дубовых бярвенняў. 

Паміж плынямі рэк выступае як мыс насыпаная 
гара, а на ёй узвышаецца драўляны замак, абнесены 
сцяной з вежамі. 

Які ж гэта горад? 

Давайце зірнем на карту. Мы ж яе ўзялі з сабой. 

Э, ды гэта ж Мінск! Старажытны Мінск! 

Шырэйшая рака -- Свіслач, а вузкая -- Няміга. 

Так, гэта Мінск. 

Але як цяжка яго пазнаць! Як непадобны ён на су- 
часную сталіцу Беларусі, вялікую і прыгожую! 

Пакуль гэта яшчэ зусім невялікі гарадок нават і для 
тых часоў. Адзін з многіх прыгарадаў Полацка, ён не 
мае яшчэ самастойнага значэння, служыць умацаваннем 
на самай мяжы зямлі крывічоў з дрыгавічамі, Полацкага 
княства з Тураўскім. Гарадок не большы, калі не мен- 
шы, за Ізяслаўль і Лагойск, такія ж умацаваныя суседнія 
гарады, якія ўзніклі раней. . 

Населены старажытны Мінск патомкамі дрыгавічоў, 
але з'яўляецца фарпостам Полацка на паўднёвай грані- 
цы яго ўладанняў. 

Ці не пахадзіць нам па вуліцах старажытнага Мін- 
ска? Для гэтага трэба прызямліцца. Вось і зручная 
лясная палянка. Якая тут свежая, ярка-зялёная трава! 
Цяпер трэба наш кілім скруціць і схаваць у кустах. 

Вось і ўсё. Мы ідзём у горад. 

А што рабіць з адзеннем? Нельга ж хадзіць па го- 
радзе адзінаццатага стагоддзя ў сучаснай вопратцы. 

Але для нас гэта вельмі проста. 

Мы ж дамовіліся з вамі яшчэ раней, што будзем 
дзейнічаць, як у казцы, будзем карыстацца ў сваім пада- 
рожжы казачнымі сродкамі. Вось цяпер і надышоў выпа- 
дак, калі мы можам звярнуцца да аднаго з тых казачных 
прыёмаў, якіх у нас так многа ў запасе. Варта нам толькі 
павярнуць шапкі спераду назад, і ніхто з людзей міну- 
лага не зможа нас убачыць. Мы зробімся невідзімкамі, 
будзем смела хадзіць сярод іх і спакойна разглядаць усё, 
што захочам, без ніякіх непаразуменняў. 

Няроўная, зрэзаная глыбокімі каляінамі дарога, па 
якой мы ідзём, прыводзіць нас з лесу да гарадской бра- 
мы. Мы падышлі да горада з поўдня. З поўначы дарогі 
няма. Праз некаторы час горад будзе мець некалькі ўва- 
ходаў, і гэты, паўднёвы, перад якім мы стаім, зробіцца 
галоўным з іх, а пакуль што, у адзінаццатым стагоддзі, 
ён з'яўляецца адзіным. 

Сюды, да Замкавай брамы, сыходзяцца з усіх бакоў 
лясныя дарогі. Потым яны ператворацца ў асноўныя 
вуліцы Мінска, забудаваныя за межамі першапачатко- 
вай, умацаванай часткі горада. 

На плошчы перад Замкавай брамай -- шумны і 
людны рынак. Цяпер гэта -- плошча 8 Сакавіка, а ў 
тыя часы яна называлася проста Нізкі рынак. Сюды 
выходзіць і адна з самых старых вуліц Мінска - Ганд- 
лёвая, якая захавала сваю назву да нашых дзён. Раней 
яна называлася Зыбіцкай, можа, таму, што глеба, па якой 
яна праходзіла, была зыбкая, балоцістая. У назвах вуліц 
адлюстраваліся асаблівасці гістарычнага жыцця горада. 

А вось і Няміга, пакуль яшчэ не вуліца, а рэчка, 
абодва берагі якой забудаваны ў межах горада дамамі. 

Некаторыя з прасёлачных дарог ужо і цяпер лічацца 
вуліцамі. Ад Нямігі ўзбягае на пагорак вуліца, якая цяпер 

называецца вуліцай Астроўскага. Далей яна збочвае на 
поўнач і ператвараецца ў дарогу, што вядзе ў Ракаў. 
Таму яна і называлася раней Ракаўскай вуліцай. Каля 
самага горада дамы на гэтай вуліцы пабудаваны шчыль- 
на, а далей мы бачым толькі асобныя хаты, раскіданыя 
сярод агародаў, палёў і пералескаў. 

Вуліцы ў гэтай частцы горада незабрукаваныя, пыль- 
ныя. Тут жывуць кавалі, бондары, ганчары, гарбары, 
рэзчыкі па косці, дрэваапрацоўшчыкі, ювеліры. З кры- 
кам гойсаюць у вулічным пыле босыя дзеці ў адных 
зрэбных кашулях. 

Старажытны Мінск -- горад рамеснікаў. Але ёсць 
сярод яго жыхароў і нямала земляробаў, рыбакоў. Амаль 
усе мінчане гадуюць свіней, кароў і коз. Кожны дом -- 
асобная невялікая сядзіба з садам і агародам. 

Уся тэрыторыя горада падзелена на асобныя ўчасткі 
з такімі сядзібамі. Кожная мае некалькі жылых і гаспа- 
дарчых будынкаў. Кожная аддзелена ад суседняй сядзі- 
бы і ад вуліцы высокім частаколам з варотамі. 

Адразу відаць, хто ў якім доме жыве. 

Заглянем хаця б вось у гэтую, бліжэйшую да нас 


сядзібу. 
У заднім кутку двара, каля агарода, працуе ў кузні 
гаспадар сядзібы -- каваль. Тут стаіць пад паветкай 


кавадла і вялікі цэбар з вадой. Левай рукою каваль тры- 
мае доўгімі абцугамі распалены дабяла кавалак жалеза і 
паварочвае яго то адным, то другім бокам, спрытна пад- 
стаўляючы пад удары цяжкага молата. Памочнік каваля, 
малады хлопец з доўгімі бялявымі валасамі, відаць, яго 
сын, узнімае молат і праз роўныя прамежкі часу абруш- 
вае на кавадла. А майстар паспявае паміж рытмічнымі 
ўдарамі вялікага молата зрабіць некалькі дробных уда- 
раў маленькім малатком, які трымае ў правай руцэ. 

Паслухайце, як зладжана і раўнамерна ідзе ў іх 
праца: 

-- Бум!.. так... так... так!.. Бум!.. так... так!.. 

Кавалак жалеза спачатку выцягваецца ў даўжыню, 
сплюскваецца з аднаго боку, набываючы пэўную форму, 
патрэбную для каваля. 

Цяжка сказаць, што атрымаецца з гэтага кавалка, 
якая карысная рэч выйдзе з-пад умелых рук майстра, 
бо каваль кідае жалеза ў халодную ваду. Як зашыпела 
вада ў цэбры! Воблачка пары ўзнялося ў паветра. Рабо- 
та яшчэ далёка не скончана. І хлопец мяхамі з казінай 
шкуры ўзяўся раздзімаць агонь у горне. 

Ляцяць іскры, успыхваюць чырвона-сінімі агеньчы- 
камі вугалі і асвятляюць твар юнака, цёмны ад дыму і 
сажы. 

На абодвух кавалях скураныя фартухі. Ільняныя пра- 
дымленыя кашулі расшпілены, рукавы закасаны. Вала- 
сы на галаве перацягнуты вузкімі раменьчыкамі, каб не 
падалі на вочы. 

Праца каваля не лёгкая, але вясёлы і лагодны выраз 
не пакідае загарэлага твару старога майстра з шыро- 
кай цёмнай барадой і высокім ілбом, на якім блішчаць 
дробныя кропелькі поту. 

Па блакітным небе павольна плывуць над Мінскам 
белыя воблачкі. Свеціць сонца. У садзе за хатай каваля 
спяваюць берасцянкі, свішчуць шпакі. Каля маленькіх 
дзвярэй ляжыць кудлаты сабака. 

Дзверы адчынены, і мы можам зазірнуць у дом. 
Толькі адзін невялікі пакой мае гэтая хата пад сала- 
мянай страхой, як і амаль усе хаты простых людзей у 
горадзе. Па выглядзе яны нічым не адрозніваюцца ад 
сялянскіх хат у тагачаснай вёсцы. 

Падлога ў хаце каваля драўляная, добра вышарава- 
ная, але не фарбаваная. З правага боку -- печ. Акенцы 
зусім маленькія, а замест шкла ўстаўлена тоўстая, напа- 
лову празрыстая слюда. 

Тэты гарадскі каваль, відаць, добры майстар, які 
ведае сваю справу. З вёскі прывозяць яму ў горад жале- 
за, здабытае з балотнай і лугавой руды, а ён вырабляе 

з гэтага жалеза не толькі зброю -- мячы, наканечнікі 
коп'яў і стрэл -- і розныя сельскагаспадарчыя прыла- 
ды, але і такія дробныя рэчы хатняга ўжытку, як іголкі, 
шылы, шпількі, гузікі і засцежкі для адзення. 

Каля майстра стаяць два чалавекі і з пашанай паглядаюць 
на яго работу. Гэта, мабыць, заказчыкі ці пакупнікі. Яны 
цярпліва чакаюць, калі гаспадар скончыць сваю працу. 

Абодва -- гарадскія жыхары. 

На абодвух кароткія льняныя кашулі, падпяразаныя 
поясам. На поясе вісяць нож, крэсіва, ключы. На адным 
кашуля зашпілена меднымі гузікамі, круглымі, як шар. 
На другім -- драўлянымі. У аднаго штаны запраўлены 
ў шарсцяныя шкарпэткі, у другога абмотаны ўнізе льня- 
нымі анучамі і абвязаны тонкімі скуранымі раменьчыка- 
мі. На нагах у абодвух скураныя лапці. Гэта --- адзенне 
простага мінчаніна тых часоў. 

Мы з вамі ідзём далей, але доўга яшчэ чуем грукат 
цяжкага молата аб кавадла... 

Ходзім мы па вуліцах пасада, той часткі горада, якая 
знаходзіцца па-за сценамі замка. Называюць яго яшчэ і 
Вакольным горадам. Ён акружаны Пасадскім валам, які 
прымыкае да Замкавага. 

Паглядзім цяпер на драўляны замак, да якога мы па- 
дышлі. Потым, праз многа стагоддзяў, гэтае месца будзе 
вядома пад назвай Замчышча. 

Над валам са светлага жвіру ўзвышаюцца магутныя 
сцены з дубовых бярвенняў. Перад намі высокая драў- 
ляная брама з дзвюма вежамі па баках. 

Ад брамы дзядзінец перасякае вуліца, якая пазней 
будзе вядома пад назвай Стара-Мясніцкая. На захад ідзе 
Замкавая вуліца --- самая доўгая і галоўная вуліца дзя- 
дзінца. Яна пакрыта насцілам з дубовых бярвенняў, як і 
ўсе вуліцы ў цэнтры старажытнага Мінска. 

Большасць прахожых апранута вельмі проста, нават 
бедна. Некаторыя ходзяць у лахманах, але нож вісіць на 
поясе ў кожнага гарадскога жыхара. 

Адкуль жа ўзяліся ўсе гэтыя людзі? 

З навакольных вёсак прыходзяць у пасад сяляне, най- 
маюцца на работу, авалодваюць рамёствамі, будуюцца 
і застаюцца ў горадзе назаўсёды. Адны з іх становяцца 
самастойнымі майстрамі-рамеснікамі, другія -- ганд- 
лярамі, трэція працуюць да канца жыцця чаляднікамі, 
слугамі і работнікамі ў заможных гараджан. 

Усё шырэй і шырэй рассоўваюцца межы пасада. З 
году ў год расце і шырыцца старажытны Мінск. Усё 
даўжэй і даўжэй робяцца гарадскія вуліцы, паглынаючы 
навакольныя дарогі. 

Мы праходзім пад брамай па драўляным насціле. 
Здалёку відаць высокі двухпавярховы дом у самым цэн- 
тры ўмацаванага горада. Ён драўляны, як і ўсе дамы ў 
Мінску, але як адрозніваецца сваім выглядам і памерам 
ад усіх астатніх, маленькіх, нічым не прыкметных ха- 
так гарадскіх жыхароў. Паглядзіце, з якіх бярвенняў ён 
складзены! Дубовыя, тоўстыя, адно ў адно. І ўпрыгожа- 
ны дом асабліва маляўніча. На дзвярах, на аканіцах, на 
высокім ганку -- усюды майстэрская разьба, пафарба- 
ваная ў розныя колеры. 

У гэтым вялікім і прыгожым гмаху жыве князь. 

Насупраць харомаў князя, пасярод прасторнага двара 
з зялёнай травой, стаіць недабудаваная царква. Гэта - 
першы мураваны будынак, які ўзводзіцца ў драўляным 
Мінску адзінаццатага стагоддзя. 

Так гэтая замкавая царква і засталася недабудаваная. 
Чаму? Нам гэта невядома. Пазней у падмурку недабуда- 
ванай царквы пачнуць хаваць памёршых членаў княжай 
сям'і. 

Каля харомаў размешчаны ў розных канцах двара 
гаспадарчыя будынкі і хаты, у якіх жывуць княжыя 
людзі --- поп з сям'ёй, дружыннікі, цівуны і слугі. На 
вежах замка, які пануе са свайго ўзвышша над ваколі- 
цамі, 1 ўдзень і ўночы стаяць воіны ў бліскучых шало- 
мах 1 кальчугах, узброеныя лукамі і стрэламі. Пільна 

паглядаюць яны ўдалечыню. Ці не плыве па рацэ судна 
з таварамі? 

Па сігнале з вежы княжыя людзі адразу прымусяць 
такое судна спыніцца і спагоняць з купцоў выкуп ці па- 
датак за права праезду. Ніводнага не прапусцяць. 

Плывуць па шырокай і паўнаводнай Свіслачы плыты, 
чаўны і судны з заморскімі таварамі, а таксама з хлебам, 
мёдам, воскам, скурай і футрамі. Купцы спыняюцца ў 
пэўныя, загадзя вызначаныя дні каля мінскага замка. 
Князю яны плацяць і за права гандлю на гэтым месцы. 
Да купцоў прыходзяць на рынак ля гарадскіх сцен лю-дзі 
з навакольных, часам даволі далёкіх селішчаў. 

Можа, ад гэтага і пайшла назва горада, які ў тыя 
часы называўся не Мінск, як цяпер, а Менеск, ці Менск, 
як сказана ў летапісах. Ёсць меркаванне, што назва гэ- 
тая паходзіць ад слова «мена». Менск -- гэта значыць 
месца, дзе мяняюць тавары. 

Да замкавай брамы спакойна 1 паважна ідзе багата 
апранутая жанчына. На ёй доўгае адзенне, падпяразанае 
шарсцяным вышытым поясам з бронзавай спражкай. На 
нагах мяккія скураныя пантофлі, упрыгожаныя вышыў- 
кай. Валасы заплецены ў дзве касы, укладзеныя вакол 
галавы. На лбе шырокая стужка, да якой падвешаны 
розныя ўпрыгожанні. На шыі -- шкляныя пацеркі, на 
руках бранзалеты. Такія бранзалеты чорнага, сіняга і 
блакітнага колеру мы бачым на руках у многіх жанчын, 
якія сустракаюцца нам на вуліцах горада. 

Дзяўчына, апранутая па-вясковаму, нясе за багатай 
жанчынай кошык, сплецены з лазовых дубцоў. Абедзве, 
гаспадыня і служанка, выходзяць за браму. Яны ідуць, 
мабыць, на рынак. 

Пойдзем і мы за імі. 

На плошчы перад брамай, на Нізкім рынку, а такса- 
ма і на суседнім узвышшы недалёка ад замка і берага 
ракі ідзе ажыўлены гандаль. Тут і прадаюць, і мяняюць 
розныя рэчы. 

Каля самага замка выстаўлены найбольш дарагія і рэд- 
кія тавары. Мы бачым тут і адзенне з заморскай парчы, і 
саф'янавыя боты з тонкай і мяккай чырвонай, зялёнай, жоў- 
тай скуры, упрыгожаныя мудрагелістымі ўзорамі. Вісяць 
рознакаляровыя кашулі з шоўку. Немалы шлях прайшоў 
гэты шоўк, пакуль трапіў на плошчу перад мінскім замкам. 
З Сярэдняй Азіі, а можа, і з яшчэ больш далёкіх краін. 

А вось і здабыча адважных і спрытных паляўнічых. 
Мядзведжыя і воўчыя шкуры навалены кучай, адна на 
адну, а над імі -- вязкі шкурак баброў, куніц, лісіц, 
вавёрак. 

Недалёка ад брамы стаіць стары манах з сівой бара- 
дой. У яго даволі бойка ідзе гандаль жоўтымі васковымі 
свечкамі і крыжыкамі -- сярэбранымі і меднымі. Сіво- 
му манаху памагае малады, з рэдкай русай бародкай. За 
свой дробны тавар, які ляжыць перад імі на зямлі на 
даматканай пасцілцы, манахі бяруць у пакупнікоў і лён, 
і воўну, і яйкі, і сала, і розныя іншыя прадукты. Абод- 
ва манахі ў белых палатняных падрасніках і ў чорных 
шапках-скуфейках. Яны паўтараюць нараспеў завуча- 
ныя набожныя сказы. 

Жанчына, за якой мы ідзём, не звяртае ўвагі ні на 
свечкі, ні на крыжыкі, хоць манахі і кланяюцца ёй нізка. 
Шпарка праходзіць яна міма. 

Багатую мінчанку зацікавіла нешта іншае. Бачыце, 
як заблішчэлі яе вочы, калі яна спынілася перад павет- 
кай ювеліра? 

На цёмным абрусе стаяць перад ёю сярэбраныя 
каўшы, кубкі і чаркі, ляжаць залатыя пярсцёнкі з каш- 
тоўнымі каменьчыкамі, завушніцы, каралі і пацеркі, 
бісерныя павязкі. 

Тавар дарагі, але, відаць, такі прывабны, што нават і 
служанка не можа адвесці ад яго вачэй, як і яе гаспады- 
ня. Неахвотна адыходзяць яны ад спакусы. 

Цяпер жанчыны накіроўваюцца да рыбнага рада. 
Зялёным і светла-жоўтым колерам зіхацяць перад імі 

вялікія, нядаўна выцягнутыя з вады шчупакі. Серабрац- 
ца луской ліні і язі. Свежую рыбу прынёс сюды рыбак, 
што жыве на беразе, недалёка ад замка. Да яго і падыш- 
ла жанчына са служанкай. 

Пакінем іх выбіраць рыбу, узважваць яе на руцэ, 
правяраць чырвоную свежасць шчэлепаў. 

Пойдзем лепш па дарозе ўгару, на суседняе ўзвыш- 
ша, куды паскакалі, абганяючы вазы на рыпучых колах, 
два коннікі, узброеныя мячамі. 

Следам за імі паднімаемся на ўзгорак і мы. Перад 
намі шырокая паляна з вытаптанай травой, акаймаваная 
цёмна-зялёнай сцяною лесу. 

Пазналі, дзе мы знаходзімся? 

Не? 

Зразумела, цяжка пазнаць. 

Нічым не нагадвае гэта паляна за горадам плошчу 
Свабоды ў сучасным Мінску, якую мы з вамі так добра 
ведаем. 

Паглядзіце навокал. 

Адсюль добра відаць і ўвесь горад унізе, каля Замка- 
вай гары, і лукавіна ракі. Мінчане старажытных часоў 
называлі гэтую паляну Высокім месцам. Потым, праз 
некалькі стагоддзяў, узвышша насупраць замка забу- 
дуецца і ўвойдзе ў межы горада, а яшчэ пазней нават 
стане яго новым цэнтрам. 

Але колькі тут народу! Глядзіце, што тут робіцца! 
Тавары на паляне прасцейшыя за тыя, што каля замка” 
вай брамы. Пераважаюць вырабы тутэйшых майстроў, 
мясцовыя багацці, дары мінскай зямлі, але народу на 
ўзвышшы больш, чым унізе, каля замка. 

Вось мёд у драўляных кадушках і воск. Скруткі да- 
матканага палатна і сукна. Драўлянае начынне -- бочкі, 
кадкі, цабэркі, балеі. Мяхі са збожжам, мукой і крупамі. 
Сушаныя грыбы. Сала і каўбасы. Вэнджаныя ў дыме 
ядлоўцу кумпякі хатніх свіней і лясных дзікоў. 

Простых людзей цікавяць сярпы, сякеры і косы, 
нажы, наканечнікі стрэл і коп'яў, медныя конаўкі, роз- 
ныя гаспадарчыя прылады. Вабіць іх салёная і сушаная 
рыба. 

Перш чым набыць патрэбную рэч, пакупнікі доўга 
вагаюцца ў нерашучасці, усебакова абмяркоўваюць, ра- 
дзяцца між сабой, настойліва таргуюцца з прадаўцом. 

Тут, у гэтым тлуме, трэба нам ісці асцярожна. Хоць 
нас ніхто не бачыць, але штурхацца ці дакранацца да 
людзей не варта. Гэта можа выклікаць зусім непажа- 
даныя для нас нечаканасці і ўскладненні. Ці мала што 
можа здацца старажытнаму чалавеку, калі ён пачуе, як 
датыкнулася да яго нешта жывое, але нябачнае? 

Асабліва людна каля ганчара, які расставіў на траве 
свае разнастайныя гліняныя вырабы. 

Тут многа жанчын. Яны перабіраюць збаны, гаршкі і 
міскі, паварочваюць іх на ўсе бакі, стукаюць па іх пальца- 
мі, прыслухоўваючыся, ці добра звініць, перастаўляюць 
з месца на месца. То яны прыглядаюцца да збаноў і 
місак з адлегласці, то зблізу. 

Пажылы ганчар у белай кашулі, з валасамі і вусамі 
светлымі і мяккімі, як лён, цярпліва тлумачыць пакуп- 
нікам усе выгоды і добрыя якасці свайго тавару. Яму 
памагае жонка. Яна паказвае прысутным усё новыя і 
новыя збаны і міскі. Гучны голас ганчарыхі не змаўкае 
ні на хвіліну. 

Каля ганчара круціцца вёрткая чародка дзяцей у 
доўгіх зрэбных кашульках. Яны шчабечуць, як птушкі, 
з захапленнем паглядаючы на гліняныя цацкі-свісцёлкі. 
То адзін, то другі хлапчук вытыркаецца наперад, але 
дакрануцца да цацкі рукамі ніхто не адважваецца. Як 
добра свішчуць глазураваныя пеўнікі і качкі, зробленыя 
ўмелаю рукою добрага майстра... 

Усюды рух, мітусня, гоман, крыкі, жвавая гавор- 
ка. Раптам пачуліся над шумным рынкам гукі нейкага 
велічнага і сумнага спеву. Панура брыдуць сляпцы. 

Чарадою, адзін за адным. Першы з іх, высока ўзняўшы 
галаву, намацвае дарогу вялікім кіем. Ветрык варушыць 
сівыя валасы на непакрытай галаве. Песня, якую спя- 
ваюць сляпцы, поўная тугі і нейкай вялікай унутранай 
сілы, робіць моцнае ўражанне. Моўчкі расступаецца 
перад імі натоўп. 

Цікава глядзець на жыццё старажытнага Мінска, але 
нам нельга затрымлівацца надоўга. 

Паглядзім яшчэ толькі, што сталася з Мінскам праз 
некалькі гадоў. 

Хутчэй на лясную палянку за горадам, дзе чакае 
нас слаўны і верны, надзейна схаваны ў кустах кілім- 
самалёт! 


І вось мы зноў над Мінскам, які належыць цяпер 
полацкаму князю Усяславу Чарадзею. 

Вялікай славай карыстаецца гэты князь сярод сваіх 
сучаснікаў. Жыццё Усяслава, поўнае прыгод і подзвігаў, 
натхняе паэтаў. Розум, энергія і знаходлівасць, з якой 
ён абараняе сваё княства, яго ўменне знайсці выхад 
з самых цяжкіх і складаных абставін здзіўляюць лю- 
дзей, робяць моцнае ўражанне нават на ворагаў. Поспе- 
хі Усяслава, яго спрытнасць і рашучасць, людзі лічаць 
чараўніцтвам. У народзе ходзяць чуткі, быццам князь 
Усяслаў умее абярнуцца ў рысь ці ваўка і блукае ўначы 
па дарогах. Кажуць, быццам ён можа ператварыцца ў 
туман і знікнуць у адным месцы, каб апынуцца не- 
прыкметна ў другім, дзе яго зусім не чакаюць. 

Гэта пра Усяслава вобразна гаворыць невядомы 
аўтар «Слова аб палку Ігаравым»: «Ён на кані памчаў 
да горада Кіева і дакрануўся кап гём да залатога пасада 
Кіеўскага. Скочыў ад іх лютым зверам!. Апоўначы з 
Белгарада ахінуўся сіняй імглой, а на раніцу, узняўшы- 


І. Лютым зверам называлі ў тыя часы рысь. 

ся, адчыніў браму ў Ноўгарадзе, разбіў славу Яраслава 
і скочыў воўкам да Нямігі з Дудутак... Усяслаў князь 
людзям суд судзіў, князям гарады дзяліў, а сам уначы 
воўкам блукаў. З Кіева да пеўняў дасягаў Тмутаракані... 
Яму ў Полацку рана званы пазванілі ў Сафіі святой, а 
ён у Кіеве звон чуе». 

Часта даводзіцца Усяславу трапляць у цяжкае і як 
быццам бязвыхаднае становішча. Вось і сёння бязрадас- 
ны дзень для Чарадзея. Халодны сакавіцкі дзень 1067 го- 
да. Усяляк намагаецца Усяслаў захаваць незалежнасць 
Полацкай зямлі ад вялікіх князёў Кіеўскіх, але сілы 
няроўныя. Вялікі князь кіеўскі Ізяслаў рушыў з двума 
братамі на Полацкую зямлю і падступіў да Мінска. 

Мінчане замкнуліся ў горадзе. Яны ўпарта супраціў- 
ляліся спачатку на вале і сценах, потым у вузкіх вуліцах 
пасада. Але кіеўскія воіны ўзялі Мінск. 

Бушуе агонь над хатамі рамеснікаў. Гараць і княжыя 
харомы, а на берагах Нямігі ўсё яшчэ ідзе жорсткі бой 
кіеўскага войска з полацкім. Змагаюцца яшчэ і на пло- 
шчы пасярод дзядзінца, у кожным доме. 

На вуліцах, асветленых пажарам, воіны Ізяслава рабу- 
юць і забіваюць жыхароў. Мінчане абараняюцца хто чым 
можа -- каламі, нажамі, сякерамі, але нялёгка ім супраць- 
стаяць добра ўзброеным воінам кіеўскага князя. 

Гарыць і хата знаёмага нам каваля. Вунь і сам ён 
ляжыць на спіне пасярод свайго двара. Шырока раскі- 
нуты дужыя рукі, з грудзей тырчыць варожая страла. 
Побач з кавалём ляжыць яго верны молат. Ім каваль 
працаваў, ім і абараняўся ў гэты апошні дзень свайго 
ЖЫЦЦЯ. 

Па ўсім двары раскіданы дробныя рэчы. Яны, відаць, 
не спатрэбіліся рабаўнікам. 

Усюды крыкі, лямант, стогны і плач, просьбы аб лі- 
тасці. Усюды ляжаць трупы. 

Па агародах, па загуменні прабіраюцца тыя нямно- 
гія жыхары, якія здолелі выратавацца ад лютай разні. 

Абарваныя і знясіленыя, счарнелыя ад дыму, шукаюць 
яны прытулку ад бязлітасных стрэл, ад мячоў і коп'яў 
ворагаў у навакольных лясах, якія абступілі Мінск з 
усіх бакоў. 

Глядзіце, хто гэта брыдзе, кульгаючы, сярод няшчас- 
ных людзей? 

Гэта ж сын каваля! 

Мы адразу яго пазналі, хоць ён і вырас прыкметна, 
узмужнеў за гэты час. Адна рука яго вісіць бездапамож- 
на. За другую чапляецца пажылая, змарнелая ад раптоў- 
нага гора жанчына. Гэта, мабыць, яго маці. 

На брудным расшпіленым кажушку хлапца сляды 
крыві. На твары -- таксама, але яго не пакідае выраз 
гневу, смутку і рашучасці. Юнак часта аглядаецца на- 
зад, на горад, які палае нібы адно вялізнае вогнішча. 

Як высока шугае полымя! 

Рушацца з трэскам будынкі. А зверху, з шэрага, 
пахмурнага неба густа падае мокры снег. 

Далей, далей ад гэтага сумнага відовішча... Потым, 
праз колькі год, аўтар «Слова аб палку Ігаравым» скажа 
пра гэтыя падзеі: «На Нямізе снапы сцеляць галовамі, 
малоцяць цапамі булатнымі, жыццё кладуць на таку, 
душу веюць ад цела. Нямігі бо крывавыя берагі не даб- 
ром засеяны, засеяны касцямі сыноў рускіх». 

У сувязі з бітвай на берагах Нямігі ўпершыню трапіў 
Мінск на старонкі гісторыі. Пад 1067 годам упершыню 
было ўпамянута яго імя ў летапісе. 

Таму гэты год, такі няшчасны для маладога Мінска, 
год руйнавання, і лічыцца пачаткам яго гістарычнага 
ЖЫЦЦЯ. 

Пад знакам вайны і разбурэння ўвайшоў наш горад 
у гісторыю, У літаратуру. З гэтага часу ён усё часцей 
упамінаецца ў гістарычных дакументах, і кожны раз 
зноў і зноў у сувязі з войнамі, бітвамі, пажарамі і ня- 
шчасцямі. 

Такі быў яго лёс. 

Такі быў лёс усёй нашай краіны. Яго вызначыла 
геаграфічнае становішча зямлі, якую потым пачалі на- 
зываць беларускай -- на скрыжаванні вялікіх дарог 
між Усходам і Захадам, Поўначчу і Поўднем, у самым 
цэнтры Еўропы. 


АДХІЛЕННЕ АД КУРСУ 


З тлумачэнняў экскурсавода. Белая -- значыць воль- 
ная. Нашчадкі Кіеўскай Русі. У новай дзяржаве. 
Заваёўнікі з захаду. Следам за аб'яднаным войскам. 
Рыцары бягуць 


Мы ў наступным -- дванаццатым -- стагоддзі. 

Многія гарады, якія нядаўна яшчэ былі не вельмі 
значныя, зрабіліся такія ж магутныя і людныя, як і Кіеў. 
І жывуць у іх такія ж багатыя купцы, такія ж умелыя 
рамеснікі, майстры на ўсе рукі, як і ў Кіеве. І ўзведзе- 
ны ў гэтых гарадах такія ж моцныя замкі, і прыгожыя 
харомы і вялікія цэрквы. І не хочуць больш князі гэтых 
гарадоў падпарадкоўвацца ні адзін аднаму, ні нават са- 
маму старэйшаму з іх -- вялікаму князю кіеўскаму. 

Кожны князь хоча, каб яго горад быў галоўны і адзі- 
ны цэнтр для ўсіх рускіх зямель, каб усе аб'ядноўваліся 
вакол яго. 

Б'юцца князі між сабою за ўладу і багацці, пусто- 
шаць сваімі войскамі суседнія землі, паляць і руйнуюць 
гарады, нішчаць людзей. Дзейнічаюць і сілай і хітрас- 
цю. Абы нажыцца, абы разбагацець яшчэ больш. Лёс 
дзяржавы, лёс народа іх мала турбуе. 

Нам з вышыні свайго кіліма добра відаць, як па 
дарогах, а дзе і проста па палетках рухаюцца ў розных 
напрамках конныя і пешыя войскі. Коні б'юць капытамі 


недаспелае жыта, бясконцыя рады пешых воінаў топчуць 
пасевы. 

Мінскі князь Глеб, сын Усяслава Чарадзея, паліць 
горад Слуцк. А ў 1119 годзе Уладзімір Манамах, вялікі 
князь кіеўскі, бярэ і разбурае Мінск, знішчае насель- 
ніцтва, а потым сам хваліцца, успамінаючы пра свае 
паходы: «Зруйнаваў горад Менск і не пакінуў у ім ні 
чалавека, ні жывёлы». 

Паўтарылася тое, што адбылося ў 1067 годзе. Ад- 
ноўлены горад зноў зруйнавалі ўшчэнт. 

Князі руйнуюць краіну сваімі бясконцымі міжусобі- 
цамі, а тым часам грозная небяспека навісла над усімі 
рускімі землямі. Нібы чорная навальнічная хмара, на- 
соўваюцца з усходу незлічоныя полчышчы мангола-та- 
тарскіх заваёўнікаў. Яны прыйшлі з далёкіх краін Азіі, 
захапілі і зруйнавалі Кіеў і большасць усходніх і паў- 
днёвых рускіх гарадоў. Адно княства за другім трапляе 
паасобку пад ярмо заваёўнікаў. 

Толькі заходнія княствы пазбеглі татарскай заваёвы. 
Дакаціліся і да іх магутныя хвалі навалы, але прайшлі і 
адхлынулі назад. Вольныя ад татарскага ярма засталіся 
землі сучаснай Беларусі. 

Адсюль, можа, і пайшла назва, якая замацавалася за 
нашай краінай -- Белая Русь. Гэта значыць --- вольная 
Русь. У тыя часы слова «белы» мела той самы сэнс, што 
і слова «вольны». 

Ляціць і ляціць наш кілім-самалёт... Хвіліна -- ста- 
годдзе. Яшчэ хвіліна -- яшчэ адно стагоддзе. 

Няма ўжо Кіеўскай Русі. Але ёсць яе нашчадкі. 

Беларускія землі цяпер уваходзяць у склад Вялікага 
княства Літоўскага. Культура Кіеўскай Русі, якая захава- 
лася на Беларусі, была вышэй за культуру літоўскіх пля- 
мён, якія яшчэ толькі пераходзілі ад родавага ладу да 
ранняга феадалізму. Таму літоўцы даволі хутка перанялі 
гэтую культуру. Тая мова, якая пазней будзе называцца 
беларускай, зрабілася ў Вялікім княстве Літоўскім мо- 
вай дзяржаўнай. На ёй гавораць пры двары літоўскіх 


42 


князёў, на ёй пішуцца кнігі і летапісы, выдаюцца зако- 
ны, складаюцца дзяржаўныя дакументы. 

Жывучы ў адной дзяржаве, літоўцы і беларусы разам 
бароняцца і ад татарскіх заваёўнікаў, якія нападаюць з 
усходу і поўдня, і ад нямецкіх рыцараў-крыжаносцаў, 
якія насоўваюцца з захаду. і й 

Мы пралятаем цяпер над нашымі землямі ў самым 
пачатку пятнаццатага стагоддзя. Сталіца дзяржавы, якая 
раней была ў Навагрудку, перанесена ў Вільню. 

Ужо галіцкі князь Данііл перамог крыжаносцаў у 
бітве каля Драгічына, спыніўшы іх прасоўванне на 
поўдзень. Ужо ноўгарадскі князь Аляксандр Неўскі раз- 
біў нямецкіх рыцараў на Чудскім возеры, спыніўшы 
іх прасоўванне на паўночны ўсход. Ужо вызваліўся ад 
крыжаносцаў часова захоплены імі Полацк. Але рыцар- 
скі ордэн усё яшчэ захоўвае сваю драпежную ваяўнічую 
сілу. 

Крыжаносцы падступаюць пад Вільню, Гродна, Ліду. 
Яны паляць вёскі і сёлы, рабуюць і разбураюць гарады, 
забіваюць мірных жыхароў. Яны імкнуцца заваяваць 
і заняволіць беларускія, літоўскія, украінскія, рускія 
землі. 

І вось, прыгледзьцеся ўважлівей! Рушыць на захад 
па дарогах Беларусі вялікае войска. Ідуць не толькі доб- 
ра ўзброеныя воіны. У войску нямала і сялян, і рамес- 
нікаў з косамі, сякерамі, нажамі, доўбнямі і рагацінамі. 
Да войска далучаюцца ўсё новыя і новыя палкі. Яны 
ідуць з усіх канцоў Беларусі, Літвы, Украіны, Польшчы. 
Яны аб'ядноўваюцца ў адзінае вялікае войска. Ім усім 
пагражае адна агульная небяспека. Ім усім ненавісны 
агульны люты вораг -- хітрыя і вераломныя рыцары- 
крыжаносцы. 

Варта і нам паляцець за гэтым войскам. 

Хоць далейшыя падзеі адбудуцца не на беларускай 


зямлі, але будуць мець для яе немалое гістарычнае зна- 
чэнне. 

І вось мы ляцім за бясконцымі злучэннямі воінаў, 

Пыл клубіцца па дарогах ад дзесяткаў тысяч ног. Зі- 
хацяць на сонцы бліскучыя шаломы, шчыты і кальчугі. 
Іржуць коні, трубяць трубы. Развяваюцца каляровыя 
сцягі. 

Войска сапраўды вялікае --- дзевяноста адна харуг- 
ва! выступіла ў паход. І дваццаць з іх --- беларускія. 
Нам вядомы іх назвы -- Брэсцкая, Ваўкавыская, Ві- 
цебская, Гродзенская, Драгічынская, Лідская, Мінская, 
Мсціслаўская, Навагрудская, Пінская, Полацкая, Ту- 
раўская і іншыя. З Украіны прыйшлі харугвы Кіеўская, 
Галіцкая, Львоўская, Крамянецкая і тры Падольскія. 
Тры харугвы прыслаў Смаленск. 

Крыжаносцы таксама добра падрыхтаваліся да ра- 
шучай бітвы. Яны запрасілі да сябе рыцараў-добраах- 
вотнікаў і наёмнікаў з Францыі, Англіі, Даніі, Нідэр- 
ландаў. 

Мы ляцім на сваім кіліме над далінай каля прускіх 
вёсак Грунвальд і Таненберг, куды прыйшло саюзнае 
войска. 

Паглядзіце на крыжаносцаў! Яны ўзброены вялікімі 
цяжкімі мячамі і коп'ямі. І самі рыцары пад сваімі 
доўгімі белымі плашчамі з чорным крыжам і іх рослыя 
дужыя коні закуты ў браню. 

Над шчыльнымі радамі крыжаносцаў лунаюць шмат- 
лікія сцягі і штандары з малюнкамі злавесных чорных 
арлоў, ваўкоў, мядзведзяў, з крыжамі, мячамі і рознымі 
рыцарскімі эмблемамі. Шаломы рыцараў упрыгожаны 
пер'ем паўлінаў, рагамі зуброў і тураў. На шчытах на- 
маляваны рыцарскія гербы. Усё разлічана на тое, каб за- 
страшыць, запалохаць, прыгнесці праціўніка, стварыць 
уражанне сілы, магутнасці, непераможнасці. 

Раніца 15 ліпеня 1410 года... 

Затрубілі трубы... Пачынаецца бітва... 

1 Харугвай называлі ў тыя часы атрад ці полк, асобную вайско- 
вую часць, якая мела свой уласны сцяг -- харугву. 

З гучнымі баявымі крыкамі і шматгалосым спевам 
кінуліся воіны на ворага. Рады сутыкнуліся. Ламаюцца 
коп'і, грымяць даспехі. Бразгат мячоў выразна даносіц- 
ца і да нас. 

Што?.. Далучыцца і нам да саюзнага войска? На 
жаль, мы не можам. Не забывайце, што мы -- з другой, 
пазнейшай эпохі. Мы можам толькі назіраць за ходам 
падзей... 

Амаль усе коп'і пераламаны. Баявыя рады так 
самкнуліся, што воінам немагчыма ні змяніць месца, 
ні прасунуцца хаця б на крок, ні размахнуцца як след 
рукой. 

Забітыя не падаюць на зямлю. Сціснутыя з усіх ба- 
коў, яны рухаюцца разам з жывымі. Людзей падмінаюць 
і топчуць коні. 

Вось ужо гадзіна прайшла, а ні той, ні другі бок не 
адступае і не можа перамагчы праціўніка. 

Сонца пачало хіліцца да захаду. 

І тут аб'яднаныя войскі зламалі нарэшце супраціў- 
ленне крыжаносцаў. 

Бягуць рыцары, ратуючыся ад пагібелі. 

А самы галоўны іх кіраўнік, вялікі магістр ордэна 
Ульрых фон Юнгінген, застаўся ляжаць на полі бою. 
Тысячы рыцараў забіты, тысячы ўзяты ў палон. 

Так скончылася бітва пры Грунвальдзе, якая паклала 
канец заваёўніцкім планам нямецкіх рыцараў. Марна 
імкнуліся крыжаносцы заняволіць народы паўночна- 
ўсходняй Расіі, Літвы, Беларусі, Украіны, Польшчы... 

КРУГ НАД НЯСВІЖАМ 
І ПРЫЗЯМЛЕННЕ ДРУГОЕ 


Пад уладаю польскіх паноў. Замак на востраве. 
Песня над пожняй. Да родных братоў, на вольныя 
землі. За гарадской брамай. Чаму ў гэтым доме не 

спяць? 


А наш кілім-самалёт усё ляціць і ляціць... 

Цяпер мы трапілі ў эпоху, не такую ўжо далёкую. 
Шмат чаго адбылося на нашай зямлі за гэтыя гады. 
Мінулі, адышлі ў нябыт на Вялікай Русі змрочныя часы 
татара-мангольскага ярма. Паўночна-ўсходнія рускія 
княствы, аб'яднаныя вакол новай сталіцы -- Масквы, 
ператварыліся ў моцную і незалежную дзяржаву. Князі 
маскоўскія пачалі называцца царамі. 

А Белая Русь? 

Разам з Літвой яна ўваходзіць цяпер у склад поль- 
скай дзяржавы. Пад уладу польскіх магнатаў трапіла і 
большасць зямель Малой Русі -- Украіны. Усё горш, 
усё цяжэй жывецца простым людзям -- рамеснікам 
і сялянам. Усё бязлітасней прыгнятаюць народ паны. 
Адзін за адным пераходзяць мясцовыя памешчыкі ў 
каталіцкую веру, пераймаюць мову і звычаі польскіх па- 
ноў, выракаюцца свайго народа, лічаць простых людзей 
быдлам. 

Чаму ж яны церпяць, простыя людзі? Іх жа больш 
за паноў. Але на баку прыгнятальнікаў узброеная сіла, 
наёмнае войска, а царква і касцёл вучаць цярпець, 
падпарадкавацца пану. Дый не знайшліся яшчэ пакуль 
сярод сялян і рамеснікаў людзі, якія маглі б згуртаваць 
усіх прыгнечаных і павесці на барацьбу: з заклятым во- 
рагам. Праўда, то ў адным горадзе, то ў другім успых- 
ваюць мяцяжы, узнікаюць хваляванні. Здараецца, што 
і сяляне пускаюць часам «чырвонага пеўня» --- паляць 
панскія маёнткі. Жорстка распраўляюцца паны з тымі, 
хто асмеліўся паўстаць супраць іх улады. 

Мы пралятаем над невялікім гарадком на беразе 
возера. На востраве, ад якога ідзе да гарадка шырокая 
грэбля з вербамі па баках, высіцца замак. Ён акружаны 
высокай сцяной з чатырма вежамі і безліччу байніц. 
Тым, хто асмеліўся б падступіцца пад сцены замка, да- 
вялося б пераадолець і роў з вадой і высокі абарончы 
вал. Нялёгка ўзяць такі замак, і ўладары яго адчуваюць 
сябе ў поўнай бяспецы. 

Замак гэты -- рэзідэнцыя князёў Радзівілаў, а гара- 
док -- Нясвіж. 

На ўскраіне гарадка, якраз супраць замка, будуец- 
ца новы касцёл. Колькі народу сагналі сюды княжыя 
гайдукі! Не на адзін год разлічана будаўніцтва, бо ўсё 
робіцца ўручную. 

Ніякіх механізмаў, якія маглі б палегчыць працу 
будаўнікоў, няма. Людзі на руках цягнуць па рыштаван- 
нях цяжкія каменныя пліты. Нястомна працуюць над 
кладкай муляры. Чародамі, адзін за адным, подбегам 
спяшаюцца па рыштаваннях падносчыкі, несучы на 
спінах цэглу. 

Набожны і пыхлівы князь хоча, каб касцёл выгля- 
даў не так, як усе навакольныя, і архітэктара выпісаў з 
Італіі. Усё гэта каштуе немалых грошай. Але што кня- 
зю?! Хіба мала ў яго зямлі? Мала прыгонных? 

Адразу за гарадком пачынаюцца палі. Няцяжка здага- 
дацца, дзе панская зямля, дзе сялянская. Панскае поле - 
шырокае, прасторнае, бязмежнае, нібы вялікае возера 
ў далёкіх зялёных берагах гаёў і бароў. У пана -- най- 
лепшая зямля. А сялянскія палеткі -- вузкія палоскі 
па пясчаных узгорках сярод хмызнякоў і лесу. На іх не 
відаць ні душы. 

Затое на панскім полі кіпіць работа. Нізка згінаюцца 
жнеі з сярпамі ў руках. Ланцужком ідуць касцы. Па- 
вольна адступае перад імі высокая, хвалістая збажына. 

Не па сваёй волі працуюць і жнеі, і касцы. 

Цяжкая стома налівае іх рукі. 

Прыслухайцеся... 
Чуеце, як сумна спяваюць жнеі? 


Сонейка каля е-е-лі, 

А мы шчэ нічога не е-е-лі... 
Сонейка каля гру-у-шы, 

Не шкадуе пан нашы ду-у-шы... 


На самым досвітку выйшлі яны ў панскае поле і 
працуюць, не разгінаючы спіны. Нават і сонца стаміла- 
ся за дзень, схілілася зусім нізка, вось-вось схаваецца за 
лесам, ляжа на адпачынак, а ім, прыгонным сялянам, і 
ўночы адпачынку не будзе. Трэба ж і на сваіх палосках 
управіцца, бо асыплецца жыта. Сядзі потым усю зіму 
без хлеба. А яго і так штогод да вясны не хапае. 

На полі з'явілася некалькі ўзброеных коннікаў. Адра- 
зу відаць -- панскія гайдукі. Старэйшы з іх, нязграбны 
мужчына ў карычневым кунтушы З адгорнутымі малі- 
навымі абшлагамі, прыўзняўся на страмёнах і, махаючы 
бізуном, пракрычаў нешта касцам і жнеям. 

Але ж чаму стомленыя сяляне так неахвотна кідаюць 
абрыдлую работу? 

Чаму гайдукі пагналі іх з поля? 

Ці не спусціцца нам зноў на зямлю і бліжэй пагля- 
дзець, што там робіцца? 

Незаўважаныя для людзей мінулых часоў, мы ідзём 
па калючай пожні. І вось ужо на дарозе даганяем сялян, 
якія панура брыдуць пад аховай гайдукоў. 

-- Але ж і нарабіў гэты Янук бяды; - нездаволена 
скардзіцца адзін з касцоў.-- Цяпер бацька за яго ў адка- 
зе, ды і нам усім можа не паздаровіцца. 

2. А што? -- запярэчыў другі. -- Малайчына! Доб- 
ра штурхануў пана, а сам на панскага каня ды -- шукай 
ветру ў полі. Хай пан ведае!.. 

-- Можа, ён ужо недзе далёка, можа, за Дняп- 
ром,-- з надзеяй адгукнулася маладая жняя з бледным, 
схуднелым тварам. 

Адзін з гайдукоў, які прыслухаўся да гутаркі, пагразіў 
сялянам бізуном. 

2 Гэй, вы!.. Цішэй!.. Чаго языкі развязалі”. Вось як 
дадуць зараз старому Міхалу ў косці, то і скажа, дзе яго 
сын-валацуга хаваецца. 1 

2. Небарака,-- уздыхнула пажылая жанчына 1 мах- 
нула безнадзейна рукой.-- А чаго дамогся Янук? Сяст- 
ру ж усё роўна на край свету звезлі... 

Гайдук усміхнуўся з-пад абвіслых вусоў, прыцмок- 
нуў языком: 

2 Добрых выжлаў! пан за яе ўзяў. Не прагадаў. 

Дарога тым часам перайшла ў алею, абсаджаную вы- 
сокімі густымі ліпамі. У самым канцы алеі відаць драўля- 
ны дом з белымі атынкаванымі калонамі пры ўваходзе. 

Вядома, мясцовы пан не раўня Радзівілу. Замка ён не 
мае, але ўлада над прыгоннымі сялянамі ў яго такая ж 
неабмежаваная, як і ў князя. Што пан захоча, тое і 
зробіць. Люта можа пан пакараць за непаслушэнства. 

На двары панскага дома ўсё падрыхтавана для до- 
пыту і пакарання. Стаіць пасярод двара доўгая лаўка, 
на ёй ляжаць вяроўкі, а побач стаіць цэбар з вадой, каб 
мачыць дубцы... 

Моўчкі стаяць сяляне. Іх прыгналі сюды для таго, каб 
бачылі, што чакае кожнага, хто праявіць непакорнасць. 

Вось ужо вядуць старога Міхала, бацьку непакорна- 
га Янука. Высокі, крыху ссутулены, ён пазірае навокал 
разгублена, нібы шукаючы спагады ў аднавяскоўцаў. А 
чым яны могуць яму памагчы? Зараз прывяжуць старо- 
га да лаўкі, выйдзе на ганак пан, дасць загад, і пачнецца 
бязлітаснае, бесчалавечнае пакаранне. 

У напружанай, злавеснай цішыні пачуўся раптам 
прарэзлівы, поўны тугі і роспачы жаночы голас: 

а аазнга зе робіцца?.. Людцы добрыя!.. Дачуш- 
, ер яшчэ і старога майго знявечаць!.. 





“ Выжал -- паляўнічы сабака, 

Да Міхала кінулася з натоўпу сівая жанчына, але 
гайдукі схапілі яе і адцягнулі назад. 

Не, не можам мы глядзець! Няма ніякіх сіл прысут- 
нічаць пры гэткім здзеку з людзей. А ўмяшацца, пера- 
шкодзіць няма ў нас магчымасці. 

Мы ж людзі з іншай эпохі. 

Пойдзем хутчэй адгэтуль. 

Паглядзім, што робіцца ў гарадку. 

Можа, пайсці туды пеша? Добра! Да Нясвіжа не так 
ужо і далёка. 

Як ціха вакол і спакойна! 

Усё жывое ў прыродзе змаўкае, спыняе сваю дзей- 
насць, хіліцца да сну, да адпачынку. 

Толькі ластаўкі бясшумна лятаюць перад намі над 
дарогай, грудкамі сваімі ледзь не дакранаючыся зямлі. 

Ад кустоў кладуцца густыя падоўжаныя цені. 

У траве скрыпучымі галасамі пераклікаюцца яшчэ 
дзеркачы. Наладзілі дружны канцэрт конікі. У яго ўклю- 
чаюцца з захапленнем усё новыя і новыя выканаўцы. 

Толькі дзеркачы ды конікі і парушаюць цудоўную 
вячэрнюю цішыню палёў. Але музыка іх гарманічна 
зліваецца з усім навакольным пейзажам. Яна цалкам 
сугучна яму. 

Які кантраст паміж лагодным спакоем прыроды 1 
тым, што робіцца на панскім двары! 

Вось ужо і зусім сцямнела. Сціхлі паступова апош- 
нія гукі ў полі. Але чаму гэта неба афарбавалася раптам 
у чырвоны колер? Вячэрняя зара даўно ўжо згасла... 

Глядзіце, глядзіце!.. 

Там, дзе толькі што адбывалася панская расправа 
над старым селянінам, узнялося полымя. Зарыва пажару 
асвятляе далягляд. 

Відаць, адважны Янук, перш чым падацца ў дзікі 
стэп, да казакоў, на вольныя землі, здолеў адпомсціць 
пану за сястру, абмененую на сабак, за збітага бацьку, 
за матчыны слёзы... 

Вось мы ўжо каля гарадской брамы. Яна называецца 
Слуцкай, бо дарога ідзе ў Нясвіж ад Слуцка. 

Брама яшчэ не зачынена, і мы праходзім у горад. 

Ноч ясная, месячная. Нам добра ўсё відаць, а вар- 
таўнік, зразумела, нас не бачыць. Ён прыслухаўся да 
пошчаку нашых крокаў па бруку, пільна агледзеўся і, 
перакінуўшы алебарду з правай рукі ў левую, спалохана 
жагнаецца. 

Нам смешна, а ён -- чалавек мінулых часоў і не- 
пахісна верыць у нячыстую сілу. І як яму не баяцца, 
калі толькі на тым тыдні на плошчы перад ратушай 
спалілі «ведзьму». 

Ціха на вуліцах. 

Нідзе ні агеньчыка. Спаць кладуцца рана. Горад нібы 
вымер. 

Паснулі ў горадзе людзі, спяць на возеры лебедзі і 
качкі. Толькі вокны замка ўсё яшчэ свецяцца, адлюст- 
роўваюцца ў цёмнай паверхні вады. 

На востраве гучыць музыка. Гаспадары замка балю- 
юць там са сваімі шматлікімі гасцямі. 

Мы спыняемся перад двухпавярховай прысадзістай 
камяніцай, што стаіць на вузкай вуліцы паміж ратушай 
і касцёлам. 

З маленькіх акон першага паверха прасочваецца 
скрозь аканіцы святло. 

Чаму ў гэтым доме не спяць? Што там можа быць? 
Падыдзем да яго бліжэй. 

Нам пашанцавала. Нехта знутры адкінуў аканіцы і 
расчыніў акно. Відаць, у доме душна ў гэту цёплую, 
летнюю ноч. 

Мы бачым чалавека, які стаіць за высокай канторкай і 
пішанешта гусіным пяром. На ім шырокае цёмнае адзенне, 
як і ва ўсіх вучоных сярэдневякоўя. Свечка зусім аплы- 
ла і капціць, а ён і не заўважае. Пасярэдзіне пакоя - 
драўляны станок. Каля станка завіхаецца малады хлопец, 

які толькі што адчыніў акно. Ён з намаганнем круціць 
ручку, і станок на нейкі час прыходзіць у рух. 

Хлопец бярэ са станка вялікі аркуш тоўстай паперы 
са свежым адбіткам тэксту. Побач, на дубовым стале, 
ляжыць цэлы стос такіх жа аркушаў. 

-- Паглядзіце, пане доктар;-- гаворыць хлопец, па- 
казваючы аркуш вучонаму. 

Усё зразумела, тут друкарня! А чалавек за канторкай -- 
не хто іншы, як Сымон Будны, адзін з першых друкароў 
на Беларусі. Хто, акрамя яго, можа друкаваць у Нясвіжы 
кнігі ў канцы шаснаццатага стагоддзя. 

Францішак Скарына, доктар медыцыны і філасофіі, 
слаўны сын Полацка, жыў раней і першую беларускую 
кнігу надрукаваў у 1517 годзе ў Празе, а потым засна- 
ваў друкарню ў Вільні. 

Сымон Будны -- наступнік Скарыны ў справе дру- 
кавання кніг і пашырэння асветы сярод народных мас. 
Ён, адзін з найбольш адукаваных людзей свайго часу, 
ведае польскую, чэшскую, італьянскую, лацінскую, грэ- 
часкую і старажытнаяўрэйскую мовы. Але больш за ўсё 
любіць ён сваю родную мову. 

Сымон Будны выступае ў сваіх кнігах супраць папоў 
і ксяндзоў, заклікае шанаваць народную мову, змагаецца 
за свабоднае развіццё навукі і пашырэнне ведаў сярод 
простых людзей. 

Адначасова з ім за некалькі сот кіламетраў ад Нясві- 
жа працуе ў сваёй друкарні, заснаванай у фальварку 
Цяпіна, на Віцебшчыне, яшчэ адзін змагар за народную 
асвету, аднадумец Буднага --- Васіль Цяпінскі. 

ці не да яго, «брата свайго мілага», піша ў гэтую 
хвіліну ліст вучоны ў Нясвіжы? 

Хлопец-памочнік падае Буднаму толькі што зняты са 
станка аркуш. Вучоны, адарваўшыся нарэшце ад рукапі- 
су, уважліва разглядае надрукаванае. Потым тлумачыць 
нешта хлопцу і сам ідзе да станка. 

Нялёгка прыходзіцца першым асветнікам, пачыналь- 
нікам друкарскай справы, змагарам супраць цемры і ад- 

сталасці, супраць сярэдневяковай схаластыкі. Іх прасле- 
дуюць, цкуюць, кідаюць у турмы, часам нават паляць 
на вогнішчы. 

Такія людзі, як Сымон Будны, не могуць доўга жыць 
на адным месцы. У далейшым ён пакіне Нясвіж, такса- 
ма як перад тым пакінуў Клецк, і ўцячэ ў Лоск. Там ён 
заснуе новую друкарню. 

Польскія салдаты, вярнуўшыся з паходу на Маскву, 
схопяць Буднага і пасля пабояў і здзекаў кінуць у рэчку, 
каб утапіць вучонага за тое, што ён выступаў супраць 
цемрашальства ксяндзоў і папоў. Ён выратуецца... 

Усё гэта здарыцца ў недалёкім будучым, а пакуль 
што Сымон Будны жыве і дзейнічае ў Нясвіжы, піша 
тут і друкуе свае трактаты. Яго яшчэ падтрымлівае га- 
радскі магістрат. 

Карысную справу робяць вучоны і яго вучань. Праз 
колькі стагоддзяў мы будзем удзячны ім, Францішку 
Скарыне, Сымону Буднаму, Васілю Цяпінскаму, за тое, 
што яны першыя на Беларусі пачалі друкаваць кнігі. 


ПРЫЗЯМЛЕННЕ ТРЭЦЯЕ 


Казакі ў Пінску. Абарона горада. Нават жанчыны 
змагаюцца. Бывай, непакорны Пінск! 


Ад Нясвіжа мы скіроўваем свой кілім-самалёт на 
поўдзень. Разам з кіламетрамі мінаюць і дзесяцігоддзі. 

Пад намі -- балоцістая нізіна, кранутая фарбамі во- 
сені. Нізіну перасякаюць шматлікія рэчкі, якія віюцца 
сярод балот, лугоў, лясоў і пералескаў. Гэта ж тут жылі 
калісьці старажытныя дрыгавічы! 
. Вось і Піна, буйнейшы прыток Прыпяці. Ад Піны 
ання сваю назву горад, што раскінуўся на яе левым 

Чым бліжэй да Пінска, тым усё больш войска ба- 
чым мы на пыльных дарогах. Тут і шматлікія коннікі, 
і пешыя жаўнеры, і цяжкія гарматы на непаваротлівых, 
рыпучых колах. Дужыя коні натужна цягнуць іх па вы- 
бітай дарозе. 

І ўсё гэта рушыць у адным напрамку -- туды, дзе ў 
восеньскай смузе віднеецца Пінск. Там даўно ўжо чуваць 
страляніна, грымяць гарматы. І да свежага ранішняга 
ветрыку, які дзьме з таго боку, выразна прымешваецца 
гаркаваты пах дыму. 

Высокая гарадская сцяна падковаю ахапіла горад з 
трох бакоў, а канцы гэтай падковы ўпіраюцца ў Піну. 
Толькі тут, з боку ракі, Пінск не абложаны ворагамі. 
Многія дамы, і драўляныя, і мураваныя, ахоплены по- 
лымем. Сцены цэркваў з круглымі купаламі і касцёлаў 
са спічастымі вежамі званіц пашарпаны кулямі, па- 
шчэрблены ядрамі. Цэнтр горада, плошча і рынак, што 
знаходзяцца на самым беразе, абязлюднелі. 

Тут мы і зможам прызямліцца і агледзецца, раза- 
брацца ў падзеях. Схаваўшы кілім-самалёт пад ніцай 
вярбой, мы ідзём па адной з вуліц, якія веерам разыхо- 
дзяцца ад плошчы ля берага Піны. 

Усё бліжэй і бліжэй чуваць гукі бою. 

Мы бачым гараджан, узброеных самымі рознымі 
стрэльбамі, сякерамі і самаробнымі пікамі. Сярод іх 
няцяжка пазнаць па адзенні і сялян-паўстанцаў з на- 
вакольных вёсак. Некаторыя, не маючы добрай зброі, 
цягнуць камяні і бярвенні. Яны спяшаюцца да гарадскіх 
сцен, каб памагчы абаронцам адбіць чарговы наступ 
панскага войска. 

Каля галоўнай гарадской брамы сабраўся вялікі ат- 
рад коннікаў у папахах, у яркім каляровым адзенні і 
шырокіх шараварах. Гэта -- казакі, якія прыйшлі сюды 
з суседняй Украіны. Нямала спешаных казакоў і на 
сцяне. Разам з гараджанамі і сялянамі яны не даюць 
панскім салдатам уварвацца ў горад. 

Вы цяпер і самі зразумелі, што трапілі мы ў Пінск 
у кастрычніку 1648 года. Казакоў прывёў сюды з Украі- 
ны па заданні гетмана Багдана Хмяльніцкага палкоўнік 
Антон Нябаба. 

Жыхары Пінска самі пусцілі ў горад казакоў, да якіх 
далучыліся і мясцовыя сяляне. Вось ужо трэці дзень 
абараняюць яны горад ад войск князя Януша Радзівіла, 
які павінен быў, па загаду польскага караля, прайсці 
праз Беларусь на Украіну і ўдарыць у тыл арміі Хмяль- 
ніцкага. 

Трэці дзень не спыняецца заўзяты бой. Князь Ра- 
дзівіл пасылае пад сцены Пінска ўсё новыя і новыя 
сілы. А казакам і пінчанам няма адкуль чакаць дапамогі. 
На сценах застаецца ўсё менш і менш абаронцаў гора- 
да, але ніхто і не думае здавацца на літасць ворагу. На 
змену забітым ідуць жанчыны. Тут жа на вуліцах рас- 
пальваюць яны вогнішчы і грэюць ваду і смалу. Потым 
усцягваюць катлы на сцены і выкульваюць іх на галовы 
панскіх салдат. Іншыя скачваюць уніз бярвенні, кідаюць 
вялікія камяні... 

А горад гарыць ужо з усіх бакоў. І тушыць пажары 
няма каму. Гараць нават плывучыя млыны на Піне... 

Раптам чуюцца страшэнны трэск і скрогат. Гарад- 
ская брама падалася націску варожых салдат і расчыніла- 
ся. Панскае войска ўварвалася ў горад... 

Разам з апошнімі абаронцамі, нікім не заўважаныя, 
адыходзім мы да плошчы ля ракі. Казакі і пінчане зма- 
гаюцца да апошняй магчымасці. Прарвацца яны не мо- 
гуць, адступаць няма куды. 

Некаторыя з абаронцаў горада спрабуюць пераплыс- 
ці на той бераг, але кулі насцігаюць іх і ў вадзе. 

І тым, хто застаўся ў горадзе, таксама няма ратунку. 
Лютуюць панскія салдаты. Яны хапаюць людзей, сякуць 
іх шаблямі, кідаюць у полымя. Не шкадуюць ні малых, 
ні старых, ні жанчын, ні хворых. 

Са смуткам глядзім мы на зруйнаваны і спалены 
Пінск. Зноў, і ў каторы ўжо раз, прыходзіцца нам шка- 
даваць, што не можам мы ні змяніць, ні спыніць ход 
падзей, якія адбыліся ў мінулым. 

Як добра было б, калі б мы змаглі ўзяць з сабой на 
кілім-самалёт хаця б вунь таго мужнага казака ў чорнай 
папасе з чырвоным верхам, які з дзесяткам коннікаў 
прабіўся скрозь рады ворагаў... Гэта ж сам Антон Ня- 
баба! 

Вось імчыцца ён на кані, з шабляй у руцэ па зялё- 
ным лузе за горадам. Але луг пераходзіць неўзабаве ў 
балота. Коні грузнуць у дрыгве. І атаман паварочвае 
свайго каня проста насустрач ворагам... 

Дорага аддаў сваё жыццё Антон Нябаба. На тры 
дні затрымалі яго атрады панскае войска. Так і не 
ўдасца князю Янушу Радзівілу прарвацца знянацку 
на Украіну. Яго войскам давядзецца яшчэ змагацца на 
Беларусі і з атрадамі паўстанцаў Гаркушы, Хвеські, 
Крывашапкі... 

Хутка ўжо Украіна аб'яднаецца з Масквой, 1 на да- 
памогу паўстанцам выступіць рускае войска. Потым цар 
падпіша мірны дагавор з Польшчай, па якім польскі 
кароль аддасць Маскве смаленскую зямлю і Украіну з 
Кіевам. Але беларускія землі застануцца яшчэ пад ула- 
даю польскіх паноў. 

Я расказаў вам пра гэта таму, што мы не можам 
затрымлівацца больш у семнаццатым стагоддзі. Бывай, 
спалены і зруйнаваны, але непакорны Пінск! 

Кілім-самалёт імчыць нас насустрач новым часам і 
новым падзеям. 

ТРЫ КРУГІ НАД МІНСКАМ 


Ці той гэта горад? Козы на княжым дзядзінцы. 

Конная хеўра. Шлагбаум, будка і коміны. Новыя 

вуліцы. За Доўгім Бродам. Крумкач крумкачу вока 

не выдзеўбе. Французы на Саборнай плошчы. Пе- 
раправа ля Студзёнкі 


А Мінск? 

Што зрабілася з ім за гэтыя некалькі стагоддзяў? 

Мы падлятаем да знаёмых мясцін. 

Робім круг, зніжаемся... 

Вось і Свіслач... Якая яна стала вузкая, мелкая. А 
Няміга зусім знікла. Вуліца ёсць, а рэчкі не відаць. 
Толькі каля самай Свіслачы невялікім ручаём выбягае 
яна з-пад драўлянага насцілу. 

Апускаемся яшчэ ніжэй... 

Вось яна, знаёмая Замкавая гара. Але выгляд у яе 
зусім не той. Ні замкавай сцяны, ні брамы, ні княжых 
харомаў. Вал абваліўся. Схілы гары паасыпаліся, і яна 
выглядае цяпер не такой высокай. Сярод счарнелых бяр- 
венняў былога дзядзінца пасвяцца козы, свінні, гусі. 

Стары драўляны мост, перакінуты цераз раку ад 
замчышча да супрацьлеглай гары, якая называецца Тра- 
ецкай, стогне і рыпіць. З'езджаныя дошкі насцілу хіста- 
юцца, трашчаць і грукаюць пад коламі рэдкіх павозак. 
Ціха і непрыкметна плыве сонная, звілістая Свіслач 
сярод балоцістых лугавін і пустак з кучамі смецця. 

Пад гарой жанчыны мыюць у рацэ бялізну. Крыху 
далей ходзіць па зялёнай лугавінцы бусел. 

Ціха вакол, спакойна. Адразу відаць, што месца 
гэтае абязлюднела, страціла сваё былое абароннае 1 эка- 
намічнае значэнне. 

І сам горад з выгляду бадай ужо і не горад, а глухі за- 
кутак, занядбанае мястэчка. Калі б мы з вамі паспрабавалі 
падлічыць колькасць дамоў у Мінску канца ХУШ ста- 
годдзя, а мы знаходзімся над ім якраз у гэты час, то 

налічылі б не больш за тысячу. І амаль усе яны, як ба- 
чыце, драўляныя. Гэта хутчэй хаціны, а не дамы. Толькі 
некалькі дзесяткаў будынкаў мураваныя. 

На плошчы драўляныя столікі з паветкамі сведчаць 
аб тым, што тут у рыначныя дні ідзе такі-сякі дробны 
гандаль. Вуліцы не брукаваныя. На некаторых нават 
расце трава. Нізенькія шэрыя домікі хаваюцца за шэры- 
мі платамі сярод садоў і агародаў. 

Вас цікавіць, чым займаюцца жыхары Мінска ў 
канцы ХУШ стагоддзя? Большасць з іх - непісьмен- 
ныя земляробы. Яны амаль нічым не адрозніваюцца ад 
сялян. Рамёствы ў горадзе амаль забыты, Насельніцтва 
збяднела. Некалькі кузняў і чатыры млыны -- вось і ўся 
прамысловасць. Некалькі невялікіх крам -- вось і ўвесь 
гандаль... 

Гэта вынік бясконцых войнаў і панскай бязладзіцы. 
Адна толькі Паўночная вайна, якую вёў рускі цар Пётр 
Першы з каралём Швецыі Карлам ХІІ цягнулася з 1700-га 
па 1721 год. А яна ж захапіла тэрыторыю Беларусі, 
Можаце сабе ўявіць, якія вялізныя страты і разбурэнні 
прынесла Паўночная вайна беларускаму народу за гэ- 
тыя цяжкія дваццаць гадоў! 

Але глядзіце ўніз!.. Пакуль мы з вамі гаворым, там 
нешта здарылася. 

Цішыню соннага горада парушае конскі тупат, брэх 
сабак, п'янае галёканне. З канца ў канец вуліцы імчыцца 
конная хеўра. Прыгледзьцеся да коннікаў. Рознакаляро- 
выя шляхецкія кунтушы... Зухавата закручаныя вусы... 
Наперадзе --- вяльможны пан з аголенай шабляй. У ягоі 
конь лепшы і адзенне багацейшае. Астатнія -- дробная 
шляхта, якая залежыць ад пана, і гайдукі. 

Рэдкія прахожыя кідаюцца ў бакі, хаваюцца за ага- 
роджамі, каб не трапіць на вочы раз'юшаным коннікам. 

Толькі шыракаплечы гарбар выйшаў з нізкіх дзвярэй 
сваёй майстэрні. Выцершы дужыя рукі аб скураны фар- 
тух, ён з нядобрай усмешкай глядзіць услед панскай 

хеўры, нібы хоча сказаць: «Пачакайце! Даскачацеся, 
панкі!..» 

Куды ж гэта выправіўся пан са сваімі прыхлёбніка- 
мі? Я магу вам сказаць беспамылкова -- у «наезд». На- 
ляціць такая хеўра на суседні маёнтак, абрабуе, спаліць, 
а зямлю далучыць да ўладанняў свайго пана. Забярэ пан 
сабе і прыгонных сялян, што застануцца жывыя пасля 
«наезду». 

А тым часам другі пан, яшчэ больш вяльможны і 
магутны, можа напасці на гэтага... 

Краіна даведзена да агульнага заняпаду, а паны ні аб 
чым не дбаюць, ні аб чым не хочуць задумвацца. Няма 
мяжы іх самавольству і самаўпраўству. 

Калі б мы наведалі зараз іншыя гарады Беларусі, то 
ўбачылі б тое ж самае. Большасць гарадоў ператвары- 
лася ў вёскі. 

Акрамя Мінска, толькі сем гарадоў -- Брэст, Грод- 
на, Пінск, Мазыр, Ліда, Навагрудак і Ваўкавыск -- 
захавалі права называцца гарадамі. Можа, паглядзець і 
на іх? Паляцець туды? Але ці варта затрымлівацца доўга 
ў адным стагоддзі? Нам трэба яшчэ столькі ўсяго пагля- 
дзець. І вось наш кілім робіць другі круг над Мінскам... 


НУ і кілім-самалёт!.. 

Нездарма мы яго запазычылі ў казках. 

Гэта ж падумаць трэба! Толькі што мы бачылі Мінск 
у поўным заняпадзе, а цяпер... Зусім як у кіно, дзе 
кадры, знятыя ў розныя часы, змяняюцца на экране ў 
некалькі хвілін. 

Пад намі як быццам той самы, добра знаёмы краявід. 
Замкавая гара з рэшткамі драўляных абарончых збуда- 
ванняў. Нізінка ля Свіслачы, дзе знаходзіўся калісьці 
старажытны гарадскі цэнтр са старым рынкам... Але 
глядзіце, як вырас горад. Як змяніўся яго выгляд. Колькі 
новых дамоў. І не такія, як раней. Многія ў два паверхі. 

Першы -- мураваны, а другі -- драўляны. Ёсць нават 
і дамы ў тры паверхі. Гэтыя ўжо цалкам мураваныя. І 
новыя драўляныя дамы -- вялікія, не падобныя на вяс- 
ковыя хаты. 

Новыя гарадскія вуліцы ўзбеглі на бліжэйшыя пагор- 
кі. Адна з іх, самая доўгая, пралегла якраз там, дзе по- 
тым вырасце наш цудоўны Ленінскі праспект. З нашага 
пункту погляду, яна яшчэ даволі вузкая, але шырэйшая 
і раўнейшая за ўсе іншыя. Канец гэтай новай вуліцы 
ўпіраецца ў гарадскую заставу з паласатым шлагбаумам 
і такой жа паласатай будкай, ля якой стаіць вартавы. На 
ім чорны лакіраваны ківер!, зялёны мундзір і белыя 
штаны. Такія вартавыя, іх называлі будачнікамі, стаяць 
ва ўсіх гарадах Расійскай імперыі. Стаяць яны цяпер і 
ў Мінску. 

Месцамі новая вуліца забудавана яшчэ не поўнасцю. 
Тут цягнуцца ўчасткі густога лесу, а недалёка ад заста- 
вы, якраз там, дзе цяпер узнімае свае магутныя зялёныя 
кроны цэнтральны сквер, знаходзіцца... гарадская звал- 
ка. З усяго горада звозяць сюды смецце і розныя адкіды. 
Затрымлівацца над гэтым месцам не вельмі прыемна... 

Адразу за шлагбаумам ідзе круты зялёны спуск уніз, 
да Свіслачы. На тым беразе ракі раскінуўся гарадскі 
парк з маладзенькімі лісцвянымі дрэўцамі. Ён з'явіўся 
тут зусім нядаўна. Потым, больш як праз сто трыццаць 
гадоў, гэты парк будзе называцца паркам імя Максіма 
Горкага. 

За маладым паркам пачынаецца топкае балота, пе- 
расечанае дарогай, якую мясцовыя жыхары называюць 
Доўгім Бродам. 

Цяпер зірніце сюды. Крыху далей, на паўночным 
усходзе, віднеюцца хаціны невялікага мястэчка. Гэта -- 
Камароўка. Яна пачынаецца адразу за балотам, якое 
ператворыцца потым у плошчу Якуба Коласа. А пакуль 

І Ківер -- вайсковы галаўны ўбор з цвёрдай лакіраванай 
скуры. ( 

што Камароўка знаходзіцца ў трох вярстах ад горада. З 
гэтага мястэчка, жыхарам якога ўлетку надта дакуча- 
юць камары, разыходзяцца дзве дарогі. Адна вядзе да 
Лагойска, а другая -- да Барысава і далей аж да самай 
Масквы. 

Другі канец новай вуліцы ў супрацьлеглым баку гора- 
да пераходзіць таксама ў дарогу, якая называецца Койда- 
наўскай. Яна вядзе да Брэста і далей да Варшавы. 

І на Маскоўскім, і на Лагойскім, і на Койданаўскім 
трактах даволі ажыўлена. Бачыце, як, вязнучы ў пяску, 
паўзуць па іх то асобныя фурманкі, то цэлыя абозы з 
купецкімі таварамі... 

А вось імчыць, абганяючы абоз, памешчыцкая карэ- 
та з параю белых сытых коней. Фурман на высокіх коз- 
лах зухавата пакрыквае, памахваючы ў паветры доўгім 
гнуткім бізуном... 

І на вуліцах горада даволі людна. Усюды крамы, 1 
маленькія, і вялікія. На шматлікіх базарах поўна людзей. 
Ніхто ўжо, відаць, не баіцца, што наляціць раптам адне- 
куль конная хеўра панскіх свавольнікаў і наробіць гвалту. 

Мінск, нядаўна яшчэ заняпалы, абудзіўся да жыцця. 
А між тым часу пасля таго, як мы зрабілі свой папярэд- 
ні круг над Мінскам, прайшло зусім мала. Усяго якіх 
дваццаць --- дваццаць пяць гадоў!.. Чвэрць стагоддзя!.. 
Для гісторыі, як і для нас -- уладальнікаў кіліма-са- 
малёта, гэта ўсё роўна што адно імгненне. Але здара- 
юцца ў жыцці народаў і краін такія падзеі, якія адразу 
змяняюць іх далейшы лёс. 

Што здарылася з Мінскам за гэты невялікі час? Што 
адбылося на Беларусі? Зірнём у наш каляндар... 

Ну, вядома! У 1795 годзе Беларусь уз'ядналася з 
Расіяй. Гэта і вывела яе з разрухі і заняпаду. А Мінск 
апынуўся на адным з асноўных шляхоў гандлю паміж 
Масквой і Заходняй Еўропай. 

Мы бачым першыя вынікі ўз'яднання, бо кружым 
над горадам у пачатку ХІХ стагоддзя. 


“ 

А што гэта за будынкі на ўскраінах горада, незвы- 
чайныя для нядаўняга Мінска? Над некаторымі з іх 
узнімаюцца высокія жалезныя коміны. Гэта ўжо нешта 
зусім новае. Гэта падобна на фабрыкі... 

Так, мы не памыліліся. 

Гэта і ёсць фабрыкі, хоць пакуль яшчэ і вельмі ма- 
ленькія. 

Першыя фабрыкі, якія выраслі з асобных малых 
майстэрняў. 

У Мінску растуць не толькі склады гандлёвых тава- 
раў, але і суконныя, гарбарныя, ганчарныя, мылаварныя 
майстэрні, лесапільныя і цагельныя заводы. Пашырыла- 
ся яго тэрыторыя, расце колькасць жыхароў. Развіваецца 
лёгкая і харчовая прамысловасць. Цяпер Мінск -- гу- 
бернекі горад Расійскай імперыі. 

Вы ўсміхаецеся? 

Зразумела, той, хто ведае сучасны Мінск, не можа не 
ўсміхнуцца, калі мы называем саматужныя майстэрні і 
невялікія заводзікі прамысловасцю. Але для таго часу, у 
якім мы апынуліся, дзякуючы нашаму кіліму, гэта ўжо не 
малое дасягненне. Асабліва, калі мы ўспомнім тое, што 
бачылі ў Мінску зусім нядаўна, у канцы ХУП стагоддзя. 

Дарэчы, хто гэты чалавек, што выйшаў з невялікага 
цаглянага будынка? Ці не падобны ён на таго гарбара, 
якога мы бачылі ў час нашага першага круга над Мінс- 
кам? Помніце? 

Так, гэта, бясспрэчна, ён. Толькі пасівеў, пастарэў, 
небарака. А будынак, перад якім ён стаіць, нічым не 
нагадвае тую пахілую брудную хаціну, у якой ён тады 
працаваў. Гэта не саматужная гарбарня, а невялікі ску- 
раны завод. І працуе на ім не менш двух дзесяткаў 
чалавек. Выгляд у гарбара стомлены. Нялёгка, напэўна, 
жывецца старому. Відаць, давялося яму, як і многім 
іншым дробным саматужнікам, кінуць сваю прымітыў- 
ную майстэрню і наняцца працаваць да больш спрытна- 
га і заможнага гаспадара. 

Гарбар падышоў да чалавека ў сялянскай світцы, 
павітаўся. Пра нешта яны гавораць. 

Мы нават пачулі некалькі сказаў. 

22 Вось,-- кажа гарбар,-- чакалі мы ад новай улады 
палёгкі... , 

--. Ат, братка; - адказвае селянін,-- каму новая ўла- 
да, а нам -- усё тая ж. Як быў над намі наш пан, так і 
застаўся. 

-- Крумкач крумкачу вока не выдзеўбе,-- змрочна 
згаджаецца гарбар. 

Мы ўжо адляцелі і далейшай размовы не чуем. Але 
чаму --- крумкач крумкачу?.. Што мелі на ўвазе гарбар 
і селянін? 

Здагадацца не цяжка. 

На чале Расійскай дзяржавы стаяць цар і памешчыкі. 
Царская ўлада зусім не збіраецца крыўдзіць магнатаў. 

Па-ранейшаму забаронена беларуская мова. Па-ра- 
нейшаму сяляне застаюцца прыгоннымі. Па-ранейшаму 
працоўным жывецца вельмі цяжка... 

А новыя дамы, што выраслі ў Мінску? Яны належаць 
царкве, памешчыкам, многія з якіх перабіраюцца на 
зіму ў горад, купцам, уладальнікам фабрык і заводаў, 
буйнейшых майстэрняў... 

Вось і скончыўся другі наш круг над Мінскам. Па- 
чынаецца трэці... 


Але як усхадзіўся раптам вецер. А снегу, снегу... 
Яшчэ толькі восень па календары -- і такая завіруха... 
Нічога не відаць... 

Што ж, паспрабуем апусціцца ніжэй... 

Нарэшце замільгалі крыжы на званіцах. Паказалася 
вежа гарадской ратушы. Мы над Саборнай плошчай -- 
так пачалі называць пасля ўз'яднання з Расіяй былое 
Высокае месца. Вось і прыгожы двухпавярховы губерна- 
тарскі дом, пабудаваны нядаўна каля ратушы і касцёла. 

Але чаму на плошчы столькі людзей у вайсковай 
форме? І форма на іх нейкая незнаёмая! Мільгаюць 
дзе-нідзе чырвоныя даламаны' і цёмныя шапкі гуса- 
раў, бліскучыя каскі кірасіраў, упрыгожаныя чорнымі 
конскімі хвастамі, зялёныя мундзіры, шэрыя плашчы і 
чорныя чатырохвуголкі пехацінцаў. Хто гэтыя людзі? 
Адкуль яны ўзяліся? Усюды гучыць французская мова. 

Усё зразумела, гэта --- салдаты французскага імпера- 
тара Напалеона. На гэты раз мы апынуліся над Мінскам 
восенню 1812 года. 

Парадку сярод вайскоўцаў нешта не відаць. На пло- 
шчы перамяшаліся салдаты і афіцэры розных родаў войск. 
І апрануты многія з іх больш чым дзіўна. На плячах у 
некаторых мы бачым паверх вайсковай формы конскія 
папоны, цёплыя жаночыя кофты і хусткі, купецкія футры, 
сялянскія кажушкі, а вунь той хударлявы чарнавусы ар- 
тылерыст нацягнуў на сябе наваг папоўскую расу 1 грэе 
рукі ў шырокіх рукавах, а сам калоціцца ад холаду. 

Салдаты ўсхваляваны. Змрочныя дайшлі да іх чуткі. 
Кожны імкнецца праціснуцца наперад. Кожны хоча на 
ўласныя вушы пачуць, што скажа начальства. 

Ці праўда, што Напалеон пакінуў спаленую Маскву 
і Вялікая армія адступае ў непарадку? Ці праўда, што 
рускія наблізіліся да Мінска з захаду, адкуль іх ніхто не 
чакаў? І што атрад, высланы ім насустрач, разбіты пад 
Койданавам? Што рабіць, каб не трапіць у акружэнне, 
не апынуцца ў палоне? 

Але на балкон губернатарскага дома ніхто не выхо- 
дзіць. Французскі губернатар, прызначаны Напалеонам, 
уцёк з усёй сваёй світай... 

Неба цямнее. Дзьме халодны вецер. Мокры снег па- 
чынае ісці мацней. На плошчы расце паніка. 

Ці не час спыніць нам свой трэці круг над Мінскам? 
Паглядзім цяпер, што робіцца на дарогах з Масквы на 
захад. . 


І Даламан-- куртка. 

Вецер суняўся, завея скончылася. У цёмным небе 
з'явіўся месяц, засвяціліся зоркі. Мы чуем, як патрэск- 
ваюць ад марозу дрэвы. Але нам з вамі ніякі мароз не 
страшны. На сваім кіліме-самалёце мы не адчуваем ні 
холаду, ні спякоты, ні вільгаці, ні ветру. Такая ў кіліма 
асаблівасць. На ім і вакол яго трымаецца заўсёды ўстой- 
лівая, нармальная для нас тэмпература, нібы ў кабіне 
касмічнага карабля. 

А ўнізе што робіцца? 

Яшчэ лістапад, а дарогі занесены снегам. Толькі 
бярозы ў шэрані паказваюць, дзе праходзіць так званы 
Кацярынінскі шлях, пракладзены ад Масквы да Варша- 
вы рукамі прыгонных сялян адразу пасля ўз'яднання 
Беларусі з Расіяй. 

І Бярэзіна недалёка ад Барысава нібы заснула пад 
покрывам пушыстага снегу. 

Паглядзіце ўважлівей на гэтую мясцовасць. Што? 
Нічога асаблівага? Так, пазнаць яе цяпер нялёгка. А 
між тым мы з вамі былі ўжо тут раней. Гэта тое са- 
мае месца, дзе некалькі дзесяткаў тысячагоддзяў назад 
мы бачылі статак мамантаў і паселішча нашых вельмі 
далёкіх продкаў... 

А гэта што? Проста з-пад снегу тырчаць печы і ко- 
міны. Іх даволі многа. Дзе-нідзе снег не паспеў яшчэ 
прыцерушыць рэшткі дамоў, хлявоў, пуняў... 

Яшчэ нядаўна тут было сяло... Вось яно -- на кар- 
це... Гэта Студзёнка... Ну, цяпер усё зразумела. Усе 
хаты ў сяле разабраны французскімі сапёрамі па загаду 
Напалеона. Бярвенне і дошкі пайшлі на пабудову двух 
мастоў, каб адступаючая армія магла пераправіцца цераз 
Бярэзіну. 

Вось і сапёры. Адны з іх скончылі сваю працу і грэюць 
цяпер здубянелыя рукі і ногі. Астатнія, як мурашкі, міту- 
сяцца на другім, не дабудаваным яшчэ мосце. 

А на гэтым баку ракі, на Кацярынінскім шляху, цяг- 
нецца нейкая бясконцая цёмная стужка. 

Гэта брыдуць французскія салдаты. Яны адступаюць 
ад спаленай Масквы, ад разбуранага Смаленска. Адно 
ў іх жаданне, адно імкненне -- хутчэй пакінуць Расію, 
хутчэй дабрацца да Францыі. Яшчэ нядаўна, у чэрвені, 
прайшлі яны праз гэтыя мясціны на ўсход як гордыя і 
непераможныя заваёўнікі свету, а цяпер брыдуць назад 
няшчасныя, знясіленыя. Брыдуць па спустошанай імі ж 
краіне, і цяпер самім няма чаго есці. Яны падаюць ад 
стомы, пакутуюць ад непрывычнага холаду, ад якога не 
ратуюць ні коўдры, ні шалі, ні жаночыя хусткі. 

Перадавая калона французскіх салдат падыходзіць 
да Бярэзіны... 

Глядзіце, глядзіце, што тут робіцца! Кожны спяша- 
ецца да пераправы, кожны імкнецца хутчэй апынуцца 
на тым беразе. Ля двух хісткіх мастоў узнікае штур- 
ханіна і мітусня. Масты перапоўнены людзьмі, і гэта 
замаруджвае пераправу. 

Але ж дзе рускія войскі? Яны не могуць спазніцца! 
Хіба могуць яны дапусціць, каб французы пераправіліся 
цераз Бярэзіну? Мы ж ведаем з гісторыі, што якраз туі, 
ля Студзёнкі, Напалеон павінен страціць сваю армію... 

І вось -- бачыце? Нарэшце! 

Па заснежаным полі ляціць на французаў конная 
лавіна. Пагрозна нахілены вострыя пікі, блішчаць клінкі 
казацкіх шабляў. 

З бліжэйшага ляска паказалася тым часам другая 
група --- пешая. Мы заўважаем шмат людзей у звычай- 
ным сялянскім адзенні. Замест зброі ў многіх да бляску 
навостраныя косы і вілы. Гэта мясцовыя сяляне -- 
беларусы. Яны пайшлі ў партызаны і разам з рускімі 
войскамі гоняць цяпер чужынцаў з роднай зямлі. Паміж 
іх вылучаецца сваім вайсковым убраннем і сапраўднай 
зброяй некалькі коннікаў -- рускі афіцэр са сваімі гу- 
сарамі... 

А яшчэ далей узнікаюць раптам на фоне белага сне- 
гу дзве вялізныя хмары. Французы яшчэ не бачаць іх, а 

нам добра відаць, як з двух бакоў пераправы набліжа- 
юцца рускія войскі. Загрымелі гарматы. 

Пад агнём рускай артылерыі французы кідаюцца на 
масты вялікім натоўпам. 

Масты --- адзіны ратунак. 

Заднія нецярпліва націскаюць на пярэдніх. Зробле- 
ныя наспех парэнчы не вытрымліваюць. Многія салда- 
ты, коні і павозкі падаюць уніз. Тонкі лёд праламваецца, 
многія тонуць у халоднай вадзе. 

Глядзіце, як угінаюцца пад непамерным цяжарам 
масты. Трашчаць дошкі, рыпяць бярвенні. І раптам -- 
жудасны крык павісае над ракой. Адзін з мастоў абруш- 
ваецца, і ўсе, хто на ім быў, падаюць у ваду... 

А сам Напалеон даўно ўжо на тым беразе. Вось ён 
стаіць на пагорку. Невысокага росту, у зялёным мун- 
дзіры і чорнай трохвуголцы. На плечы накінута цёплае 
футра. Рукі скрыжаваны на грудзях. Пра што думае ім- 
ператар, гледзячы, як гінуць рэшткі яго непераможнай 
арміі, ад якой засталіся толькі асобныя разрозненыя 
групы? 

Твар Напалеона пабялеў і стаў нібы высечаны з ка- 
меня. Раптам ён паклікаў аднаго з афіцэраў сваёй світы. 
Нешта яму загадаў. Той спачатку нібы аслупянеў ад 
нечаканасці, потым схамянуўся і пабег. 

І вось -- людзі з факеламі ў руках падпальваюць 
уцалелы мост. Людзі ў французскай форме. Што ж гэта 
яны робяць?! На тым беразе застаецца большая частка 
французскіх салдат, застаюцца іх таварышы. Але такі 
загад Напалеона -- спаліць мост, каб перашкодзіць 
пераправе рускіх. Што яму да салдат, якія не паспелі 
пераправіцца... 

Мы ведаем, што адсюль Напалеон уцячэ ў Смаргонь. 
А там ён пераапранецца ў форму польскага афіцэра і на 
самых лепшых конях памчыцца ў Парыж, пакінуўшы 
сваіх салдат у вялікай бядзе... 

Але мы не паляцім за ім. Не паляцім мы зараз і ў 
іншыя мясціны, дзе адбываліся славутыя падзеі вайны 
супраць Напалеона. А на Беларусі такіх мясцін нямала. 
Вялікія бітвы пад Магілёвам, пад Віцебскам, пад Полац- 
кам назаўсёды ўвайшлі ў гісторыю. На беларускай зямлі 
французам было гэтак жа нясоладка, як і ў Расіі... 

Усё хутчэй і хутчэй імкнецца кілім-самалёт да больш 
блізкіх нам часоў... 


БЫВАЙ, КІЛІМ-САМАЛЁТ!.. 


Шмат цяжкіх нягод давядзецца яшчэ пераадолець 
беларускаму народу... 

Кілім-самалёт ідзе на пасадку. 

Вось і скончылася наша падарожжа ў мінулае! 

Дзіўныя карціны былога жыцця народа, вобразы 
прыгнёту і пакут, цяжкай працы і гераічнага змагання 
прайшлі перад нашымі вачамі. Прайшлі і адышлі ў ня- 
быт, як сон, зніклі ў віры гісторыі. 

Мы зноў у нашай эпосе. Як добра, што мы вярнулі- 
ся! Тут усё нам так блізка, знаёма, зразумела. 

Чароўны кілім-самалёт саслужыў нам добрую служ- 
бу, але ўсяму свой час. Для другой паловы дваццатага 
стагоддзя кілім як сродак перасоўвання, мабыць, ужо і 
не вельмі падыходзіць. Цяпер да нашых паслуг столькі 
разнастайных відаў сучаснага транспарту! 

Бывай, наш слаўны, цудоўны кілім! Вяртайся ў свае 
казкі, а мы пачнём новае падарожжа. 

Падарожжа ў сучасную Беларусь. 

НА ПРАСТОРАХ БЕЛАРУСІ 
БЕЛАВЕЖСКАЯ ПУШЧА 


Мы едзем у паўночным напрамку ад Брэста. Шэсць- 
дзесят кіламетраў -- нязначная адлегласць у наш час. 
Нават калі ехаць звычайным аўтобусам. 

Наперадзе паявілася высокая белая вежа. Значыць, і 
да пушчы ўжо рукой падаць. І назву сваю яна атрымала 
ад гэтай белай вежы, якую продкі беларусаў пабудавалі 
тут разам з паселішчам Камянец у ХШ стагоддзі. Тады 
яна была назіральным пунктам для вартавых. Цяпер 
гэта проста гістарычны помнік, маўклівы сведка падзей, 
што адбываліся тут на працягу многіх стагоддзяў. 

З гістарычных крыніц вядома, што, пачынаючы з 
ХУ стагоддзя, у Белавежскую пушчу ездзілі на паля- 
ванне літоўскія князі, польскія каралі і, нарэшце, рускія 
цары. У час апошняга палявання ў жніўні 1900 года цар 
і яго прыдворныя на працягу дванаццаці дзён забілі ў 
пушчы 40 зуброў, 36 ласёў, 530 аленяў, 138 дзікоў, 325 ка- 
зуль. Гэта было не паляванне, а сапраўдная бойня. 

Пакуль мы гаворым, на нас няўхільна наплывае вы- 
сокая і шчыльная сцяна спрадвечнага лесу. Магутным 
зялёным морам раскінуўся ён у водападзеле Заходняга 
Буга, Нёмана і Прыпяці і займае тэрыторыю каля 130 ты- 
сяч гектараў. 

Дзяржаўная граніца падзяляе Белавежскую пушчу 
на дзве амаль роўныя часткі. Заходняя належыць Поль- 
шчы, а ўсходняя -- нам. 

Аўтобус збочыў з галоўнай дарогі і падскоквае на 
карэннях, што выбіліся з-пад наезджанай зямлі. Перад 
намі адкрываюцца прыгожыя і маляўнічыя пейзажы 
пушчы, то змрочныя, поўныя суровай велічы, то свет- 
лыя, лёгкія і радасныя. , 

д Чыстае паветра сасновага бору пахне жывіцай. Стром- 
кія ствалы «карабельных» соснаў высока ўзнімаюцца 

ў сіняе неба. Быццам звонкія залатыя мачты, гнуцца 
яны і звіняць пры самым нязначным павеве ветру. А 
крыху далей, за вясёлым сасоннікам на ўзгорку, стаяць 
у задуменным спакоі кучаравыя дубы-асілкі і моўчкі 
паглядаюць уніз, на каляровую ад кветак лугавіну, дзе 
сабраліся разам, нібы на карагод, тонкія беластвольныя 
красуні бярозкі. : 

Бярозавы гай змяняецца змешаным лесам. Тут рас- 
туць і вялізныя сівыя яліны, і ясень, і вяз, і граб, і дуб, 
і клён, і рабіна, і ліпа, і арэшнік. Здаецца, няма ні канца 
ні краю незлічонаму лясному багаццю, паэтычнай ляс- 
ной разнастайнасці. 

Белавежская пушча з'яўляецца часткай тых вялікіх 
першабытных лясоў, якія пакрывалі ў дагістарычныя 
часы амаль увесь абшар Еўропы. Па сваіх памерах, па 
багацці і разнастайнасці флоры і фауны, па прыгажос- 
ці краявідаў Белавежская пушча займае першае месца 
сярод буйных лясных масіваў Еўропы. Тут захаваліся 
ў прыродных умовах рэдкія звяры і птушкі, якія даўно 
ўжо зніклі ва ўсіх іншых краінах. 

Яшчэ ў 1915 годзе ў пушчы налічвалася 730 зуброў. 
Амаль усе яны былі знішчаны ў час Першай сусветнай 
вайны, а многія вывезены ў Германію, адкуль іх прадалі 
розным звярынцам і заапаркам. У 1941 годзе, напярэдадні 
Вялікай Айчыннай вайны, у пушчы было ўсяго дваццаць 
зуброў. Цяпер іх налічваецца больш за восемдзесят. Част- 
ка зуброў знаходзіцца пад навуковым наглядам на тэрыто- 
рыі гадавальніка. Астатнія жывуць у лесе на волі. 

Глядзіце, глядзіце! З ляснога гушчару, з-пад векавых 
ялін, выходзіць на паляну зубр. Вось ён спыніўся, схіліў 
магутную галаву. Увесь выгляд яго здзіўляе веліччу і 
магутнасцю. Такіх самых зуброў мы бачылі з кіліма-са- 
малёта, калі рабілі падарожжа ў далёкае мінулае. Цяпер 
вы яшчэ раз можаце пераканацца ў тым, што сучасныя 
нашы белавежскія зубры нічым не адрозніваюцца ад 
сваіх дагістарычных продкаў. 

У Белавежскай пушчы шмат дзікіх свіней. Зімою ў 
пошуках корму яны ходзяць па лесе чарадой, пракоп- 
ваючы ў снезе цэлыя траншэі. Наперадзе ідуць, пра- 
кладаючы дарогу, старыя і самыя дужыя дзікі, а за імі 
спяшаецца маладняк. З дзікімі кабанамі сустракаюцца 
часам хатнія свінні, якія ходзяць у лес па жалуды. І ў 
навакольных вёсках на ўскраіне пушчы нярэдка можна 
ўбачыць на сялянскім панадворку жоўтых стракатых 
парасят --- патомства дзікага вепра. 

Жывуць у пушчы і высакародныя еўрапейскія алені-- 
прыгожыя, стройныя і дужыя, з раскідзістымі рагамі. 
Многа тут і невялікіх казуль -- спрытных, палахлівых 
і грацыёзных. У балоцістых зарасніках, у поймах рэчак 
з нізкімі і топкімі берагамі, з высокай травой можна су- 
стрэцца неспадзявана з ласём. 

Бабры, якіх калісьці было так многа ў белавежскіх 
лясах, зніклі яшчэ ў пачатку мінулага стагоддзя. Але 
пасля вайны, узятыя пад ахову дзяржавай, яны з сусед- 
ніх вадаёмаў перасяліліся сюды зноў і восеньскімі на- 
чамі пачалі будаваць на ціхіх лясных рэчках свае хаткі 
і грэблі. 

У пушчы вядуцца і такія каштоўныя ў прамысло- 
вых адносінах звяры, як выдра, куніца, тхор, гарнастай, 
вавёрка, ліса. 

На тэрыторыі запаведніка бязлітасна знішчаюцца 
драпежнікі. Ваўкоў тут адстрэльваюць ва ўсякую пару 
года. На гэтых шэрых разбойнікаў ніякіх абмежаванняў 
няма. Адстрэл ваўка з'яўляецца службовым абавязкам 
белавежскіх егераў. 

Нямала ў белавежскіх лясах глушцоў, цецерукоў, 
рабчыкаў і курапатак, вальдшнэпаў і бекасаў, а на ба- 
лотах і рэчках -- дзікіх качак, жораваў, буслоў, розных 
кулікоў. У непраходнай глухамані гняздзіцца на векавых 
дрэвах рэдкі птах --- чорны бусел. 

Вясной і ў пачатку лета лясы Белавежскай пу- 
шчы поўны кіпучага жыцця, птушынага спеву і гоману. 

Непадалёку ад лясных рэчак выводзіць свае чароўныя 
трэлі сціплы начны спявак --- салавей. Гарэзна свішчуць 
вясёлыя шпакі. Спяваюць берасцянкі, чыжы, шчыглы, 
дразды, пеначкі. Кукуе зязюля. У свежым маладым лісці 
ад зары да зары не змаўкае шматгалосы птушыны хор, 
Чуеце? Паспрабуйце адрозніць песні адной лясной пя- 
вунні ад другой! 

Добра зараз у пушчы. Але нялёгка прыходзіцца яе 
жыхарам у суровы зімовы час. Маладыя дзікі не могуць 
часам выбрацца з глыбокага снегу і выкапаць сабе корм 
з абледзянелай зямлі. Яны выбіваюцца з сіл і гінуць ад 
холаду і голаду. Амаль адзіным кормам казулі і аленя 
з'яўляюцца зімою галінкі маладых дрэўцаў і кустоў. 
Казулі і алені слабеюць ад недахопу корму, ад барацьбы 
з завеямі і нярэдка становяцца здабычай ваўкоў. 

Зуброў ахоўвае ад сцюжы густая і цёплая поўсць, 
але зімой не хапае корму і зубрам. Яны выкопваюць 
з-пад снегу леташнюю траву, кормяцца карой і галін- 
камі дрэў. Вось тут і прыходзіць на дапамогу лясным 
звярам чалавек. 

Бачыце на палянцы кармушку? Зараз яна пустая. А 
зімой егеры прывозяць сюды і кладуць пад паветкай 
сена, авёс, гародніну і соль, раскідваюць па снезе бульбу, 
каб падтрымаць сілы казуль, аленяў, ласёў, дзікоў і зуб- 
роў у бяскорміцу, каб лясным жывёлінам лягчэй было 
перажыць суровую сцюжу. Для зуброў рыхтуюць на зіму 
цэлыя стагі сена. Лясныя жыхары знаюць гэтыя месцы і 
часта сюды наведваюцца. Тут лёгка за імі назіраць. 

У новым будынку знаходзіцца сядзіба запаведніка, 
заалагічны музей, прэпаратарная і лабараторыі. Тут вя- 
дзецца вялікая навукова-даследчая работа, вывучаюцца 
прыродныя багацці пушчы, яе жывёльны і раслінны 
свет. Тут робіцца ўсё, каб гэтыя багацці не скарачалі- 
ся, а павялічваліся. Тут праходзяць сваю першую на- 
вуковую практыку студэнты. Тут гасцінна прымаюць 
турыстаў і экскурсантаў, якія жадаюць непасрэдна 

азнаёміцца з цудоўнай прыродай пушчы, з яе рэдкімі 
звярамі і птушкамі. 

Вопытныя егеры штодзённа вядуць назіранні за 
жыццём пушчы. Кожны егер добра ведае птушак і звя- 
роў з усімі асаблівасцямі іх паводзін, з усімі іх звычкамі 
і норавамі. Егеры кальцуюць не толькі птушак, але і 
звяроў, пачынаючы ад маладых дзікоў і канчаючы такімі 
дробнымі, як соні. Звесткі, атрыманыя егерамі, абагуль- 
няюцца і вывучаюцца навуковымі работнікамі. 

Нездарма гаворыць паэт Пімен Панчанка: 


У славутай нашай пушчы -- 
Рай для птушак і вучоных. 


Белавежская пушча -- сапраўдны музей жывой пры- 
роды, вялізная навуковая лабараторыя. І як добра, што 
мы з вамі хоць трошкі змаглі пазнаёміцца з ёю. 


КРАЙ ЛЯСОЎ, БАЛОТ І КАЗАК 


Мы ляцім на самалёце ў Пінск. 

Пад намі рассцілаецца непаўторны пейзаж Беларус- 
кага Палесся. 

Прыгледзьцеся да яго ўважлівей! Такога краявіду вы 
не знойдзеце бадай што нідзе на ўсёй тэрыторыі Еўро- 
пы. Ляцім мы даволі нізка, і нам добра відаць амаль усе 
яго дэталі. 

Зялёныя масівы лясоў, бясконцыя балоты з густой, 
высокай травой і хмызнякамі, блакітныя люстэркі азёр, 
малых і вялікіх. Звілістыя рэкі, рэчкі і рачулкі прабі- 
ваюцца вузкімі стужкамі скрозь зараснікі вербалозу, 
трысця і чароту. Яны то знікаюць у балоце, то раптам 
з'яўляюцца зноў і часам так пераплятаюцца, што нялёг- 
ка разабрацца, дзе канчаецца адна рэчка і дзе пачына- 

Павольна расплываюцца яны між балоцістых лугоў, 
ствараюць шырокія плёсы і затокі з жоўтымі гарлачыка- 
мі і белымі лілеямі ў цёмнай вадзе. 

Берагі ў палескіх рэк нізкія, топкія. Назвы -- стара- 
жытныя, казачныя, летапісныя -- Ясельда, Цна, Случ, 
Лань, Пціч, Арэса, Славечна, Смердзь... 

Ад вялікай колькасці такіх рэк і рэчак з непрыкмет- 
най, нібы соннай, плынню бярэ свой пачатак вялікая 
і паўнаводная Прыпяць, галоўная рака Палесся. Шы- 
рокай светлай паласой серабрыцца яна перад намі на 
даляглядзе. 

Бачыце гэтыя светла-жоўтыя, амаль белыя, часам 
даволі вялікія выспы сярод зялёных пералескаў, лугоў 
і балот? Вы, напэўна, і самі іх заўважылі. Вось яшчэ 
адна, вось другая, крыху меншая. Вось і трэцяя... 

Так, гэта пяскі. Гэта выдмы, ці дзюны. Іх на Палес- 
сі нямала. Дзе няма вады, там амаль заўсёды пясок. А 
часам бывае і так, што на адкрытым месцы балота хава- 
ецца пад верхнім пластом навеянага ветрам пяску. Ідзе 
чалавек па пяску, ісці цяжка, ногі вязнуць, але ўсё ж 
такі ідзе, бо трэба. Вось ён выходзіць на роўнае месца 
паміж дзюн і раптам адчувае, што ногі страцілі цвёр- 
дую апору. З кожным крокам усё глыбей пагружаюцца 
яны ў пясок. Спачатку па калені, потым яшчэ вышэй. 
Чалавек пачынае тануць у зыбучым пяску. Вось пясок 
ужо яму па грудзі. Бяда, калі не здолее падарожнік вы- 
брацца, павярнуўшы своечасова назад... 

Лес, балота, пясок. Добрай глебы мала. Зямля ўсюды 
скупая, няўдзячная, неўрадлівая. Таму і хлеба на Палессі 
ў старыя часы заўсёды не хапала. Мясцовыя жыхары 
часта дамешвалі да жытняй мукі кару дрэў, сухія травы, 
мох і розныя карэнні. Памяць аб гэтых нядобрых часах 
захавалася ў такіх красамоўных назвах палескіх вёсак, як 
Караеды і Махаеды. Удумайцеся ў сэнс гэтых слоў!.. 

Прыслухайцеся і да такіх назваў палескіх сёл, ЯК 
Белая Лужа, Жоўты Бераг, Ставок, Прудок, Бродні- 

ца, Парэчча, Макрэц, Гліна, Пяскі, Замошша, Рагозна, 
Арэхава, Бярозцы, Сосны, Вярбовічы. У гэтых назвах 
трапна і выразна адлюстраваны прыродныя асаблівасці 
нізіннага, лясістага, балоцістага і пясчанага краю... 

Раней Палессе справядліва лічылася ўвасабленнем 
беднасці, адсталасці, патрыярхальшчыны. Скажа хто- 
небудзь: «Палессе», і адразу ўяўляюцца вільготныя і 
змрочныя лясы, непраходная дрыгва, нізенькія хаткі, 
як старыя, гнілыя грыбы пад саламянымі, замшэлымі 
стрэхамі, зрэбныя доўгія кашулі і лыкавыя лапці, пры- 
гнёт і пакорлівасць, цемра і непісьменнасць, прымхі і 
забабоны, знахары і шаптухі, балотныя ліхаманкі. І зра- 
зумела, нячэсаныя валасы, збітыя ў каўтун. 

Пра гаротнае жыццё палешукоў дарэвалюцыйнага 
часу так пісаў Янка Купала: 


Пад шум бесканечны 
Бярозаў і соснаў 
Сахой недарэчнай 
Аруць пясок млосна. 


Іх розум балота 
Трымае палонна, 
Красуе цямнота, 
Растуць забабоны. 


Легенды і казкі 
Прыгонных законаў 
Паўзуць мохам вязкім, 
Багуннем зялёным. 


Праз леты і зімы 
Паданне йшло ў векі: 
-- Палешукі мы, 

А не чалавекі! 


Так вось і жылі ў той, не такі ўжо і далёкі час 
палешукі. Так здабывалі цяжкі свой хлеб людзі дарэ- 
валюцыйнага Палесся. Такім яно паўстае ў казках і 
паданнях, у творах літаратуры. Такім яго помняць яшчэ 
старыя людзі. 

Цяпер ад былога Палесся засталіся толькі асаблівас- 
ці прыроды. Але і прырода змяняецца пад уздзеяннем 
чалавека. Значная частка адвечных балот Палескай нізі- 
ны асушана. Там, дзе была топкая дрыгва, каласуецца 
жыта, ячмень і пшаніца, цвіце сінявокі лён, расце буль- 
ба і буракі, квітнеюць маладыя сады. 

Толькі палескія дзюны пакуль яшчэ не адолены. 
Але і зыбучым пяскам засталося тут панаваць нядоўга. 
Усё настойлівей праводзяцца работы па пераўтварэнню 
бясплодных пясчаных глеб пры дапамозе торфу ва ўрад- 
лівыя землі. 

Даўно ліквідавана непісьменнасць. Усюды ў раёнах 
школы, бальніцы, бібліятэкі, кінатэатры, лазні. Адышлі 
ў нябыт, зрабіліся здабыткам фальклорных зборнікаў 
старадаўнія казкі пра злых чараўнікоў і варажбітоў, пра 
лесуноў, вадзянікоў і балацянікаў, пра чарцей, русалак і 
іншую балотную нечысць, пагалоскі пра розныя страш- 
ныя выпадкі і незвычайныя здарэнні. А пра каўтун ма- 
ладыя пакаленні нават і не чулі. 

Край старадаўніх казак і паданняў, край тугі і га- 
лечы, край лясоў і балот змяняецца з кожным днём. 
Жыць і працаваць на Палессі цяпер і радасна, і перс- 
пектыўна. 

Паляшук выпрастаў спіну, зірнуў навокал. Шырока 
раскрыліся яго вочы. Смела глядзіць ён наперад, бо 
адвечныя туманы развеяліся. І зразумеў паляшук, што 
зусім не беднае яго Палессе, а багатае. Дый сам ён, зра- 
зумела, зусім не той. Ён адчуў, што можа падпарадкаваць 
і пераўтварыць неспрыяльную прыроду свайго краю. 1 
Палессе пачынае аддаваць чалавеку свае незлічоныя, 
раней схаваныя скарбы. 

БЛАКІТНАЯ КАРОНА ПААЗЕР'Я 


Толькі што мы вярнуліся з Беларускага Палесся. 

Давайце разгорнем геаграфічную карту і разгледзім 
на ёй тыя мясціны, дзе мы не паспелі пабываць. 

Так... Тут мы былі, тут -- таксама... А вось з поўнач- 
чу рэспублікі вы яшчэ зусім не знаёмы. 

Глядзіце, колькі на карце блакітных плямінак і кро- 
пак! Гэта -- азёры. Яны густа рассеяны па ўсёй Віцеб- 
шчыне і па ўсёй паўночна-заходняй частцы Мінскай 
вобласці. Больш за дзве тысячы азёр нанесены на геа- 
графічныя карты. І ўлічыце, між іншым, што самыя 
маленькія на карту не трапілі. Нездарма гэты край на- 
зываюць на Беларусі Паазер'ем. 

Разумна прыдумляе народ назвы для родных мясцін. 
Палессе --- край лясоў. Паазер'е --- край азёр. 

Некаторыя азёры раскіданы паасобку, некаторыя -- 
невялікімі групамі. Вось цэлыя «сузор'і» азёр пад Мя- 
дзелем, пад Браславам. Тут сыходзяцца граніцы Бела- 
русі, Літвы і Латвіі. Шмат азёр на Віцебшчыне -- ва- 
кол старажытнага Полацка, пад Ушачамі, Лепелем і 
Сянно. 

Самае вялікае з беларускіх азёр -- Нарач. Гэта і на 
карце відаць. Паэты часта параўноўваюць гэтае возера 
з морам. Побач з Нараччу размясцілася яшчэ некаль- 
кі азёр: Баторына, Мястра, Рудакова, Белае, Блакітнае, 
Мядзельскае, Швакшты... 

Нарачанская група азёр -- самая вялікая і вядомая 
на Беларусі. Азёры размешчаны тут вянфом. Яны ства- 
раюць своеасаблівую блакітную карону Паазер'я. 

На самым стыку трох рэспублік -- Літвы, Латвіі і 
Беларусі --- знаходзіцца возера са старажытнай назвай 
Дрысвяты. 

А гэта -- возера Доўгае. З выгляду яно невялікае, 
але затое дна ў ім не дастанеш. Глыбіня яго дасягае 
пяцідзесяці метраў. 

Ёсць, праўда, і глыбейшыя азёры на Беларусі, Так, 
у возеры Рудакова, што ўваходзіць у блакітную карону 
нарачанскай групы, глыбіня дасягае месцамі сямідзесяці 
метраў. 

А якія прыгожыя краявіды вакол азёр! Якія багацці 
хаваюцца ў іх глыбінях! Рыбакі здабываюць тут шчу- 
пака, акуня, ляшча, сяляву, плотку. Браслаўскія азёры 
багатыя яшчэ і на судака. А на Нарачы і некаторых ін- 
шых паўночна-заходніх азёрах не дзіва, калі маторныя 
катэры і чаўны рыбгасаў вяртаюцца з багатым уловам 
вугра, рэдкай і смачнай рыбы, падобнай з выгляду на 
змяю. 

Не ўступаюць азёрам па сваіх багаццях і прыбярэж- 
ныя лясы. Колькі ў іх улетку суніц, чарніц і іншых ягад, 
а пад восень -- грыбоў і арэхаў! 

На лясістых берагах некаторых азёр Браслаўшчыны 
можна ўбачыць хаткі бабра. Вядзецца тут і выдра. Пры- 
ходзяць да берага паласавацца выкінутай хвалямі рыбай 
барсукі і лісіцы. Наведваецца часам і сам гаспадар лесу -- 
мядзведзь. 

Побач з жывёламі і звярамі, якія спакон веку жывуць 
на азёрах і ў лясах Паазер'я, з'явіліся ў апошнія гады 
і навасёлы. Гэта -- янотавідны сабака, якога завезлі 
сюды з Далёкага Усходу, андатра і норка, прывезеныя з 
Паўночнай Амерыкі. Перасяленцам спадабаліся новыя 
мясціны. Яны прыжыліся тут, і Беларускае Паазер'е 
стала для іх другой радзімай. Янотавідныя сабакі даюць 
цяпер значную частку ўсёй прамысловай пушніны, якая 
здабываецца на Віцебшчыне. 

Вялікая колькасць азёр уплывае нават на клімат 
Паазер'я. Калі набліжаешся да групы азёр, яшчэ здалёк 
пачынаеш адчуваць, якое тут чыстае паветра... 

Але чаму я гэта ўсё расказваю вам? Ці не лепей 
уключыць азёры ў наш маршрут? Бачу, што і вам не 
церпіцца самім пазнаёміцца з Беларускім Паазер'ем. 

Куды ж мы з вамі паедзем? Выбірайце самі... 


78 


На Нарач? Вас больш за ўсё вабіць «блакітная каро- 
на»? Што ж, выбар не благі! Ды і дабрацца да Нарачы 
зусім не цяжка. Туды штодня ляцяць два самалёты, а 
часам нават і трэці, дадатковы... 

Значыць, вырашана: зноў у палёт! 


АЗЁРНЫ КРАЙ 


Наш невялікі самалёт запоўнены. Ні аднаго вольнага 
месца. 

Мо таму, што дарога нядоўгая, паміж пасажырамі 
хутка завязваецца размова. 

22. Я. кажа адзін,-- упершыню ў гэтыя мясціны... 
Пуцёўку атрымаў... у санаторый... 

--Амы ў дом адпачынку,-- абзываецца адна з дзяў- 
чат, што сядзяць насупраць. 

-2 У які? -- цікавіцца іх сусед, пажылы чалавек. 

-- У прафсаюзны... 

-- Гэта трошкі далей ад берага,-- тлумачыць пажы- 

-- у сасновым лесе. Але нічога... Месца цудоўнае... 
Сумаваць не будзеце. Цэлы гарадок там вырас. Дамы -- 
як у Мінску. 

ЗА мне ці далёка ісці? -- пытаецца першы. 

-2 Ваш санаторый -- на самым беразе... Дый што 
там! Хто тут хоць аднойчы пабываў, той яшчэ раз 
прыехаць захоча. Я тут штогод адпачываю. У друкарні 
працую, наборшчык... У нас свой дом адпачынку -- 
«Звязда»... Раней то на поўдзень, то на Рыжскае ўзмор'е 
ездзіў. А як пабыў на возеры... Шчыра скажу вам, няма 
лепшых мясцін. А рыбалка якая! Апошні раз вось тако- 
га шчупака выцягнуў... 

Наборшчык ажывіўся яшчэ больш. Умяшаліся ў раз- 
мову і іншыя пасажыры, многія з якіх таксама былі 
на славутым возеры і прыахвоціліся да рыбнай лоўлі. 

Пайшлі расказы пра самыя незвычайныя рыбацкія 
здарэнні і прыгоды. 

Цікава слухаць, праўда?.. Вы ўсміхаецеся... Не дужа, 
мусіць, верыце ўспамінам заўзятых рыбакоў?.. 

Заўважыла гэта і маладая чарнявая жанчына з ма- 
ленькім хлопчыкам на руках. 

ЗА вы не думайце, што ўсё гэта выдумкі,-- гаво- 
рыць яна, звяртаючыся да нас.-- Я сама неяк паехала 
з мужам акунёў лавіць. І, хоць верце, хоць не, ладнага 
шчупака выцягнула. Пялёхаецца ён на дне чаўна, пры- 
гожы, як вясёлка, а я і вачам сваім не веру... 

-- Вы, прабачце, нетутэйшая? -- звярнуўся да жан- 
чыны наборшчык. 

Жанчына і сапраўды крыху падобна з твару на та- 
тарку ці ўзбечку. 

2. Родам я з Ташкента,-- адказвае яна;-- а цяпер у 
Мінску жыву... І таксама лічу, што няма для адпачынку 
месца лепшага за Нарач... 

У гэты момант суседка жанчыны радасна закрычала 
на ўвесь самалёт: 

2 Тлядзіце!.. Глядзіце!.. Возера!.. 

І ўсе адразу прыніклі да ілюмінатараў. 

Пад крыламі самалёта раскінулася вялікая водная 
прастора. Мы пралятаем над паўднёва-заходнім бера- 
гам. Тут шчыльна да вады падступае густы лес. Толькі 
ў адным месцы сосны крыху расступіліся, утварыўшы 
пры самым беразе даволі прасторную паляну. На ёй 
віднеюцца шэрыя дахі дашчаных домікаў і палаткі. 
Там размясціўся піянерска-камсамольскі турысцкі 
лагер... 

Доўгая і вузкая каса з пясчанымі адхонамі дзеліць 
возера амаль на роўныя часткі. Лесу на касе няма. Ся- 
род палеткаў віднеюцца толькі асобныя дрэвы. А на 
самым носе пясчанай касы прытулілася невялікая вёска. 
Яна так і называецца -- Наносы. 

Прыгледзьцеся ўважлівей і вы ўбачыце, што з вы- 
шыні вада ў возеры здаецца размаляванай у розныя 
колеры. І межы колераў вызначаны даволі выразна. 

Уздоўж берага працягнулася шырокая жоўтая пала- 
са. Тут неглыбока, і скрозь празрыстую ваду прасвечвае 
пясчанае дно. Крыху далей паверхня возера робіцца 
зеленаватая. Там -- сапраўдныя джунглі З водарасцей, 
прытулак жыхароў падводнага царства. Чым далей ад 
берага, тым цямнейшая і гусцейшая здаецца вада. Мес- 
цамі яна цёмна-сіняя, амаль чорная. Тут -- самыя 
вялікія глыбіні, вадзяная тоўшча дасягае пяцідзесяці 
метраў. Але і побач з імі віднеюцца жаўтаватыя палосы 
і плямы. Гэта водмелі, падводныя косы, ці, як гавораць 
мясцовыя рыбакі, «пагуркі». 

Самалёт крыху нахіліўся набок і пайшоў на пасад- 
ку. Цяпер да нас імкліва набліжаецца паўночна-ўсходні 
бераг. Пад крылом прамільгнулі два вялікія карпусы 
санаторыя з асфальтаванай набярэжнай, з каменнымі 
прыступкамі, якія спускаюцца да вады, з шырокім пля- 
жам, а далей -- бляшаныя і чарапічныя, дашчаныя 1 
нават саламяныя стрэхі - вуліца вялікай вёскі ў зелені 
шматгадовых ліп і таполяў. 

І раптам - зноў лес і поле... 

Самалёт заскакаў па няроўнай пляцоўцы і спыніўся. 

Вялізная пляцоўка расчышчана ад лесу і хмызняку, 
засеяна травой, абмежавана спецыяльнымі знакамі -- і 
ўсё. На ўзмежку пляцоўкі сохнуць рэшткі вывернутых 
бярозак, ялінак і хмызоў. Грэюць на сонцы свае шы- 
рокія спіны вялізныя каменні-валуны. А далей - вясё- 
лыя бярозкі па ўзлесках, празрыстыя і сонечныя сасно- 
выя бары, змрочныя яловыя лясы. 

Валуны пакінуў тут каля трыццаці тысяч гадоў назад 
ледавік, які пакрываў амаль усю тэрыторыю Еўропы. 
І самі азёры -- вынік дзейнасці ледавіка. 
гад арк Гаелівы зорны пылам, н 

метэаралагічныя ўстаноўкі і 

радыёстанцыя, пралегла пясчаная прасёлачная дарога, 
У адзін бок яна вядзе да мястэчка, а ў другі -- да сяла. 
Сяло гэтае размясцілася на самым беразе возера. Туды 
мы з вамі і накіруемся. 

Між іншым, па плану мястэчка і вёска ў бліжэйшыя 
гады павінны зліцца ў адзін курортны гарадок. 

Мы перасякаем высокі насып, па якім зусім нядаўна 
пракладзена шырокая шаша. Будаўніцтва яшчэ не за- 
кончана. Неўзабаве гэтая шаша апярэжа возера і звяжа 
паміж сабой усе санаторыі, дамы адпачынку, турысцкія 
базы, лагеры і населеныя пункты, якія ёсць і якія яшчэ 
вырастуць на берагах возера. 


ХТО НА РЫБАЛКУ, А ХТО ПА ГРЫБЫ 


На наступны дзень мы прыехалі ў вёску, што стаіць 
на беразе возера Нарач. 

Дамы ў вёсцы розныя: і звычайныя сялянскія хаты, 
і так званыя фінскія домікі, і сучасныя мураваныя катэ- 
джы на адну або дзве сям'і. Прыгожыя веранды, чыстыя 
двары. Праз некаторы час сяло ператворыцца ў адну з 
вуліц новага гарадка, дзе ўсё будзе прыстасавана для 
адпачынку працоўных. 

А цяпер зойдзем у гэты двор. Не ўсё ж нам ездзіць і 
ездзіць. Трэба, нарэшце, і адпачыць нямнога. А дзе жі 
адпачываць, як не на возеры Нарач, як казаў той набор- 
шчык у самалёце! Давайце затрымаемся тут ненадоўга. 

У доме жыве мой добры знаёмы -- стары нарачанскі 
рыбак. Вось ён ідзе якраз нам насустрач, невысокага 
росту, каржакаваты, з пасівелымі вусамі. 

-- Добры дзень, дзед Ігнат! 

-- Дзень добры... Ці надоўга да нас? 

2 Ды вось пазнаёмлю сваіх юных сяброў з Нараччу 
і -- назад, у Мінск. 

---Тады вы ў мяне ключы ад лодкі вазьміце. І снасці 
я вам такія-сякія дам,-- усміхаецца дзед Ігнат выцвілы- 
мі блакітнымі вачамі.-- Якое ж гэта знаёмства з Нарач- 
чу без рыбалкі!.. 

-- Дзякуем!.. Дзякуем!.. 

І вось у нас з'явіўся дадатковы груз: даволі цяжкі 
жалезны якар, пабялелы ад вады і сонца канат да яго, 
два вяслы, вялікі брызентавы мяшок. У ім мы панясём 
рыбу, калі, вядома, будзе што несці. А пакуль у мяшку 
ляжаць стары спінінг з кароткім. дзяржальнам і вялікай 
бліскучай блясной, вудачкі з доўгімі лёскамі, маленькі- 
мі блёсенкамі і кароценькімі вудзільнамі, выразанымі 
з галінак ядлоўцу, і яшчэ бляшанка з дажджавымі чар- 
вямі. 

--. Можа, вы і кошыкі прыхопіце? --. гукае нам услед 
стары рыбак.-- Дзяўчынкі ж, відаць, рыбу лавіць не 
пойдуць. Ім у грыбы ды ў ягады цікавей... 

Мы бяром некалькі лазовых кошыкаў. Дзед Ігнат 
пляце іх сам. 

-- І я пайшоў бы з вамі;-- нібы просіць ён праба- 
чэння,-- ды часу няма. З сенам трэба ўправіцца... А за 
праважатага хай у грыбнікоў будзе мая ўнучка... Аня! 
Хадзі сюды... 

Дзед Ігнат даўно ўжо на пенсіі. Але ў гарачую пару 
сенакосу ці ўборкі ўраджаю не сядзіцца яму на сваім 
прысядзібным палетку, ходзіць ён памагаць калгасу. 

Пыльная вуліца змянілася брукам. Дарога раздвоіла- 
ся. Адна павяла да возера, другая да санаторыя. Мы 
пойдзем першай, адразу да возера, пакладзём у лодку 
свой «багаж», тады і агледзімся. 

Прасмоленыя рыбацкія чаўны чарнеюць, напалову вы- 
цягнутыя з вады, каля самага рэстарана-паплаўка. Крыху 
далей --- прадуктовы магазін. Тут мы можам узяць усё, 
што нам спатрэбіцца. Што? Нічога не хочаце з магазіна? 
Спадзеяцеся на здабычу рыбакоў і шукальнікаў грыбоў 
ды ягад? Але хлеб нам усё ж такі патрэбны... 

Пакінуўшы ў лодцы свой рыбацкі рыштунак, мы 
паднімаемся па асфальтавай дарожцы з прыступкамі да 
санаторыя. З блізкай адлегласці возера выглядае яшчэ 
больш маляўнічым, чым з вышыні птушынага палёту, 
Вялікае, прасторнае, яно і сапраўды падобна на мора. 
Восемдзесят квадратных кіламетраў вады... 

Чаму супрацьлеглы бераг відаць? Ды не, вы па- 
мыліліся! Гэта зусім не бераг. Гэта тая каса, якую мы 
бачылі з самалёта. Ад яе да таго берага не бліжэй, чым 
да нае. 

Празрыстыя хвалі, узнятыя лёгкім ветрыкам, на- 
бягаюць на прыбярэжны пясок. Іх плёскат зліваецца з 
шумам сосен, якія акружылі возера з усіх бакоў. А два 
прыгожыя будынкі санаторыя, што ўзвышаюцца на са- 
мым пагорку, нагадваюць вялікія караблі, калі глядзець 
на іх з возера. Здаецца, вось-вось знімуцца яны з якараў 
і паплывуць у далёкае падарожжа... 

Скрозь густую зеляніну сосен віднеюцца на сусед- 
нім узгорку блакітныя домікі з чырвонымі дахамі. Гэта 
той самы дом адпачынку «Звязда», пра які гаварыў нам 
у самалёце друкар. Яшчэ далей, на самым беразе, мы 
бачым лодачную станцыю і шырокую паласу пляжа з 
паветкамі, каб хавацца ад пякучага сонца. 

У другім баку ад санаторыя, таксама ўздоўж берага, 
размясціліся турысцкая база і біялагічная станцыя. Не- 
далёка адсюль і піянерскі лагер «Зорачка». Яшчэ далей 
мы маглі б убачыць беларускі Артэк... 

Колькі палатак у лесе! Цэлы гарадок. Іх паставілі 
тут аматары пажыць на вольным паветры. Адны З іх 
прыязджаюць на ўсё лета, другія на месяц, трэція на не- 
калькі дзён ці нават толькі з суботы на нядзелю. Многім 
палюбіліся гэтыя мясціны. 

Я і сам вось ужо дванаццаты год праводжу свой 
адпачынак на берагах Нарачы. Тады, у самым пачатку, 
сюды нялёгка было дабірацца. Таму і дачнікаў было 
нямнога. І размяшчаліся яны ў хатах мясцовых жыха- 

роў. Не было ні санаторыя, ні дамоў адпачынку. І вёска 
была бяднейшая... 

Але вас, мабыць, больш за ўсё цікавяць цяпер скар- 
бы вады і лесу? Тады зробім так: хлопчыкі пойдуць 


са мной на чоўне, а дзяўчынкі -- з Аняй у лес. Вы не 
глядзіце, што Аня малодшая за вас. Яна тут кожную 
сцежку ведае. 


Згодны? Вось і добра. 

Ну, хлопчыкі, давайце ссунем човен на ваду. Раз, 
два!.. Што, цяжкі? Затое ўстойлівы. Ніякай хвалі не 
баіцца. А на Нарачы з хвалямі і ветрам жарты кепскія. 
Як разгуляецца раптоўна бура, на звычайнай лодцы да 
берага не дабярэшся... 

Веславаць будзем па чарзе. Хто першы? Не, не ўсе 
разам. Давайце па двое. Сядай вось ты... І ты? Добра, 
сядай таксама. Толькі старайцеся веславаць дружна, у 
лад. Р-раз! Р-раз!.. Ну, дык вы ж сапраўдныя весляры!.. 

Усё далей і далей адплывае ад нас высокі бераг з 
дамамі санаторыя, з прыступкамі набярэжнай. Ужо не 
відаць каменьчыкаў на пясчаным дне. Глыбіня пад намі 
ўсё павялічваецца. А вось і паласа водарасцей... Нарэш- 
це і іх прамінулі. Цяпер ужо можна разгледзець асобныя 
дрэвы на носе касы і стрэхі хат... 

Значыць, надышоў час паспытаць нам сваё рыбацкае 
шчасце. 

Кідаем якар за борт. Замацоўваем канат. Вось так... 
Вымяраем глыбіню. Для гэтага апускаем у ваду доўгі 
трывалы шнур з грузам на канцы. Спачатку шнур на- 
цягваецца. Адпусцім трохі больш... Яшчэ больш... Шнур 
нарэшце аслаб... Значыць, груз дасягнуў дна. Цяпер трэ- 
ба нам вымераць даўжыню той часткі шнура, што была 
ў вадзе... Ого! Каля дзесяці метраў. Значыць, паміж 
днішчам нашага чаўна і дном возера мог бы змясціцца 
трохпавярховы дом. Што ж, на такой глыбіні і ловяцца 
самыя вялікія акуні. 

Ціха на возеры. 

Толькі ўдалечыні чуваць аднастайная гаворка ма- 
тора. Гэта рыбгасаўскі катэр вядзе дадому з начнога 
лову караван рыбацкіх лодак. Адна, дзве, тры, чатыры... 
Мусіць, нямала злавілі рыбакі шчупакоў, ляшчоў, акунёў 
і сялявы, так добра вядомай пад назвай «капчушка». 

Кружаць над вадой белыя чайкі ў цёмных масках. То 
адна, то другая апусціцца на ваду і тут жа ўзнімаецца, 
трымаючы ў дзюбе бліскучую рыбку. Тады бліжэйшыя 
суседкі ўзнімаюць гвалт і стараюцца адабраць здабычу. 

Чайкам, відаць, шанцуе больш, чым нам. Ні ў кога з 
нас ні разу нават і не клюнула. А чайкі пад'елі і цяпер 
адпачываюць, пагойдваючыся на хвалях. 

Гэта добрая прыкмета. Калі чайкі садзяцца на ваду, 
значыць, і заўтра будзе пагода. 

А ў нас усё не клюе. Але хмурыцца не трэба. Ад- 
пусцім лепш паболей якарнага каната, і ветрык аднясе 
нас трохі ўбок, на новае месца... 

Прынаду на кручках праверылі? Цяпер зноў закі- 
нем... 
Ціха... Ёсць!.. 

На дне чоўна заплёхаўся не дужа вялікі, але ўсё ж 
такі прыстойны акунёк. 

І ў цябе ёсць?.. 

І ў цябе?.. 

Эх, сарваўся!.. Не паслабляй лёску, калі цягнеш аку- 
ня, бо зноў сарвецца... 

Бачыце, як добра пайшла справа. 

Значыць, мы натрапілі на чародку акунёў. Яны звы- 
чайна чародкамі ходзяць. 

А цяпер зноў зменім месца, пашукаем новую ча- 
родку... н 

Захопленыя сваім заняткам, мы і не заўважылі, як 
сонца схілілася да самага лесу. Па вадзе, цераз усё возера 
і паўз нашу лодку, прайшла яркая чырвона-жоўтая сцеж- 
ка. Непадалёку ад нас запляскалася рыба. Вось яна -- 
якая ж вялікая! -- выскачыла з вады і, бліснуўшы на 

сонцы луской, знікла зноў. А за ёй -- другая, яшчэ 
большая. Гэта шчупак разбойнічае... 

Крыху далей селі на ваду дзікія качкі. Да нас да- 
носіцца іх гучнае краканне... 

Як добра на возеры! Асабліва, калі рыба ловіцца. 
Але нам ужо час вяртацца. Дзяўчынкі, пэўна, чакаюць. 
Ды і налавілі мы нямала. На ўсіх хопіць... 


РАСКАЗ СТАРОГА РЫБАКА 


Дзяўчынкі і сапраўды зачакаліся. Яны даўно вяр- 
нуліся з лесу, сядзяць і абіраюць грыбы. Ім памагае наш 
знаёмы рыбак. 

2 Вось сапраўдны баравік,-- тлумачыць ён,-- усім 
грыбам грыб. І ножка моцная, і шапка цэлая. А гэта яго 
бліжэйшыя сваякі -- падасінавік з чырвонай галавой і 
падбярозавік з рудой. А махавікоў колькі. А лісічак.. 
Малайцы, дзяўчынкі... 

Тут дзед спрактыкаваным вокам зірнуў і на наш 
улоў. 

-- Эге, ды і вы не зломкі! Кілаграмы чатыры бу- 
дзе... 

Пакуль мы абіраем грыбы і чысцім рыбу, дзед прынёс 
на паляну сухога ламачча, ачысціў месца для вогнішча, 
уваткнуў у зямлю дзве рагуліны, а зверху паклаў на іх 
тоўстую жардзіну. Тым часам Аня прынесла з дому два 
вядры: адно пад грыбы, другое -- пад рыбу. 

Вось ужо вёдры вісяць над агнём. Булькоча вада. 
Пара мяшаецца з дымам. І ў паветры так смачна за- 
пахла свежай юшкай, распаранымі грыбамі, сасновай 
смалой і ёдавым настоем водарасцей. 

Дзед Ігнат прысеў побач з намі. Ён узяў загрубелымі 
пальцамі цыгарэту і прыкурыў ад вугольчыка. Сядзіць і 

Давайце і мы памаўчым. Я ж ведаю, дзед настроіўся 
расказаць нам нешта. А пабачыў ён на сваім вяку ня- 
мала. 

Так, я не памыліўся. Стары рыбак пакорпаў галін- 
кай абгарэлае сучча ў вогнішчы -- проста так, ні для 
чаго,-- і пачаў... 

2 Сяджу я гэта з вамі, з маладымі, а сам мінулае 
ўспамінаю... Можа, не цікава, га? Дык я не буду... 

-- Гаварыце, дзядуля, гаварыце!.. 

2 Так, значыцца... Край наш нарачанскі, самі бачы- 
це, на ворныя землі не багаты. Усё лес ды пясок, пясок 
ды лес. Нават і лугоў мала для пашы. Затое возера спа- 
кон веку тутэйшых людзей выручала... 

Даўно гэта было, яшчэ за польскім часам. Наловіш 
рыбы, лепшую на продаж у мястэчка, а драбнейшую -- 
сабе, дзецям. Так і жылі... 

Ды выйшаў аднойчы загад. Вядома, ад панскай ула- 
ды; забараніць сялянам лавіць рыбу не толькі сеткай, 
але нават і звычайнай вудаю, а возера наша Нарач здалі 
ў арэнду памешчыку Яблонскаму. 

НУ, усе, вядома, абурыліся. Што гэта за рабаўніцкія 
парадкі?! 

Неяк улетку, як зараз помню, сабраліся рыбакі і па- 
ехалі на возера. Арандатар бачыць, што пагрозамі нічо- 
га не даб'ешся, і выклікаў паліцыю. 

Паселі паліцэйскія ў маторку і давай ганяць рыбакоў. 
А тым часам на бераг сем'і рыбацкія збегліся. Старыя 
лаюцца, жанчыны лямантуюць, дзеці плачуць. 

На вёслах, самі ведаеце, ад маторкі не ўцячэш. Пад- 
чапілі паліцэйскія некалькі чаўноў і цягнуць да берага. 
Але тут жанчыны яшчэ больш залямантавалі ды Як кі- 
нуцца ў ваду, абступілі маторку з усіх бакоў і, як вокам 
міргнуць, перакулілі разам з паліцэйскімі. Пялёхкаюцца 
тыя ў вадзе, а рыбакі пазабіралі свае снасці і хутчэй па 
хатах. Шукай потым, хто вінаваты. 

З гэтага і пачалося. Усе навакольныя вёскі забунтавалі. 
І чаго толькі не выдумлялі, каб панам дапячы. Збяром, 

бывала, сотню ці болей кос ды паўтыкаем у дно. А як 
толькі панскія служкі закінуць у возера невады, так і да- 
стаюць адны толькі дзіркі. На косы, вядома, напароліся... 

І што б вы падумалі? Пайшоў-такі арандатар на ся- 
кія-такія ўступкі. 

Потым не раз яшчэ бунтаваліся рыбакі і сяляне. Аж 
пакуль не прыйшла Чырвоная Армія і не вызваліла нас 
ад паноў... 

Дзед, задаволены ўвагай слухачоў, падняўся, пады- 
шоў да вогнішча, зірнуў у вядро з рыбай: 

-- Эге, стары гаварун, так і юшка пераварыцца! 
Хто ў вас за галоўнага кухара? Солі трошкі падсыпаць 
трэба... 

Якія смачныя здаюцца нам і грыбы, і рыба на свежым 
паветры. Дзіва што. Самі ўсё здабылі, самі і згатавалі. 

А сонца зусім схавалася. У небе запаліліся незлі- 
чоныя зоркі. Кожная з іх мае свайго двайніка ў вадзе. 
Глядзіш, і здаецца, што гэта не адбіткі нябесных зорак, 
а залацістыя, сярэбраныя, чырванаватыя вочы ляшчоў, 
акунёў, шчупакоў падміргваюць нам з глыбіні возера. 

2 Што ж. кажа дзед Ігнат-- апошнім аўтобусам 
ехаць вам няма сэнсу. Толькі сярод ночы ў Мінску бу- 
дзеце. Лепш пераначуйце ў мяне на вышках, там якраз 
сена свежае, а ранічкай і паедзеце. 

Стары, відаць, мае рацыю. Трэба нам згадзіцца з яго 
прапановай і шчыра падзякаваць за ўсё тое прыемнае, 
што ён для нас зрабіў. 


ПЕРАД РАЗВІТАННЕМ 


Вось і канчаецца наша падарожжа. 

Хутка мы з вамі развітаемся, раз'едземся ў розныя 
бакі. Хто ў гарады і раёны Беларусі, а хто і за межы 
рэспублікі. 

Шмат чаго пабачылі вы за час нашых вандровак, 
Але шмат чаго пабачыць і не паспелі. 

Хіба можна за такі кароткі час убачыць усю Бела- 
русь? 

Я буду вельмі рады, калі наша падарожжа вам спа- 
дабалася, калі яно памагло вам лепш пазнаць і яшчэ 
больш палюбіць сваю родную Беларусь. 

Я буду вельмі рады, калі вам захочацца зноў па- 
вандраваць па Беларусі, яшчэ і яшчэ раз наведаць тыя 
мясціны, дзе мы толькі што пабывалі. 

А цяпер -- шчаслівай дарогі, сябры! 

Да пабачэння! 

Да новых сустрэч! Да новых падарожжаў! 


1964-1966 


У лясах над Бярозай 





жо 


ПАЕЗДКА Ў ЗАПАВЕДНІК 


У пачатку чэрвеня 1947 года, у ясны сонечны дзень, 
выехалі мы на машыне з Мінска ў Беларускі дзяржаўны 
запаведнік на рацэ Бярэзіне. 

У шырокім кузаве грузавіка размясціліся дырэктар 
запаведніка, яго намеснік па навуковай частцы і некаль- 
кі супрацоўнікаў. Усе яны вяртаюцца дамоў з каман- 
дзіроўкі. Яны вязуць з сабой прэпараты, лабараторнае 
абсталяванне і ўсялякія прыпасы, неабходныя для жыц- 
ця і працы ў лясах запаведніка. 

Машына ідзе па Лагойскім тракце. Абапал раскі- 
нуліся бяскрайнія калгасныя палеткі. 

Не спыняючыся, мінулі мы Астрашыцкі Гарадок, 
размешчаны на ўзвышанай мясцовасці, непадалёку ад 
невялікага прыгожага возера. 

Потым праехалі летапісны Лагойск, дзе да гэтага 
часу захаваўся яшчэ высокі насып старадаўняга зам- 
чышча, і Плешчаніцы. 

За Бягомлем, па дарозе на Лепель, усё часцей су- 
стракаюцца лясы, пералескі. Адсюль недалёка ўжо і 
да запаведніка. Яго лясныя масівы, што раскінуліся 
на плошчы ў 70 тысяч гектараў, віднеюцца цёмнай 
зубчастай сцяной на гарызонце. Перасечаныя вялікімі 
балотамі і азёрамі, яны цягнуцца паласой з поўначы на 

поўдзень па верхнім цячэнні ракі Бярэзіны і яе шмат- 
лікіх прытокаў. 

Гадзін пасля шасці вечара мы праязджаем праз сяло 
Домжарыцы. 

Недалёка ад сяла віднеецца возера. Мы знаходзімся 
ў межах запаведніка. 

Машына ідзе берагам Сергучоўскага канала. Яна 
спыняецца перад старой, пахілай хацінкай. 

Тут, каля самай вады, жыве егер Аляшкевіч, які 
ехаў з намі. Ён працуе егерам і адначасова вартаўніком 
пры шлюзе на канале. Гэта --- здаровы, дужы дзядзька, 
гадоў пад сорак восем, які любіць пагаварыць, пажар- 
таваць і пасмяяцца. Усю дарогу ён расказваў розныя 
адмысловыя гісторыі і сам заўзята рагатаў, сам шчыра 
з іх цешыўся. 

2 Ну, Юры Ігнатавіч, вылазь! Прыехаў! -- гаворыць 
яму дырэктар. 

Егер спрытна выскоквае з машыны, а за ім таксама і 
мы, каб размяць крыху ногі. 

З хаты выходзіць жонка егера, жанчына невысокага 
росту, але гэткая ж дужая, зграбная і здаровая з выгляду, 
як і муж. 

Яна бачыць, што гаспадар вярнуўся з пустымі ру- 
камі, і пачынае праяўляць выразныя адзнакі нездаваль- 
нення. 

2. Няўжо нічога з горада не прывёз? -- пытаецца 
яна коратка. 

22 Як гэта нічога? А вабік для рабчыкаў? А другі 
для качак? А патроны для стрэльбы? 

22 Згары ты са сваімі патронамі! Цьфу!.. Людзі 
стараюцца, дбаюць, працуюць, а ён сабе бадзяецца па 
лесе ды ваду пільнуе! Хіба гэта работа? Адна назва! 
Дырэктару трэба ў Мінск, тыц -- і ён туды ж! І ён ужо 
начальнік,-- торбу за плечы ды за ім. Вялікую справу 
робіць! А каб чаго ў дом, дык аб гэтым і клопату няма! 
Я яго выправіла, як чалавека, і сала, і хлеба дала, і гро- 
шай, а ён... і 

Раззлаваная, не знаходзячы слоў ад крыўды, жанчы- 
на павярнулася, каб ісці дахаты. 

Егер тым часам выцягнуў з машыны стары шы- 
нель. 

ССА тэта што? Глядзі, на рынку купіў! -- сказаў ён 
крыху няўпэўнена. 

--. Купіў?.. Гэта?.. -- У голасе жонкі загучала невы- 
казная знявага. --- Людзі насіць не хочуць, з плеч даўно 
паскідалі, а ён падхапіў!.. 

Яна вырвала з рук мужа злашчасны шынель, шпарка 
падбегла да канала і кінула ў ваду. Потым моўчкі, не 
аглядаючыся, рушыла ў хату. 

С А на зіму штаны з чаго шыць? -- заўважыў ёй 
наўздагон Аляшкевіч. 

Пачухаўшы збянтэжана патыліцу, ён узяў жэрдку і 
выцягнуў шынель з канала. 

Калгасны вартаўнік, якога мы ўзялі ў машыну, каб 
падвезці да сяла Кветча, уважліва і зацікаўлена сачыў 
за гэтай сцэнай. 

--. Бачылі? -- сказаў ён, хаваючы ўсмешку ў вусы.-- 
Не дай Бог, што вырабляе! Гэта ж перад усёй публікай у 
ваду кінула! Ціятр! Добра, што чалавек спакойны. Другі б 
адразу ў развод! Ці ж няпраўда? 

Аляшкевіч нездаволена глянуў на вартаўніка. 

Стары чалавек, а няправільна гаворыце! -- заўва- 
жыў ён стрымана. 

1, звярнуўшыся да нас, растлумачыў з філасофскай 
развагай: 

--- Усе яны гэткія. Яшчэ невядома, што дырэктарава 
жонка скажа, ён жа таксама нічога не прывёз. 

А пасля невялікай паўзы дадаў зусім іншым тонам, 
нібы суцешыў сам сябе: 

--. Пагодзімся! 

Яму было, відаць, непрыемна, што гэты маленькі 
інцыдэнт адбыўся на. нашых вачах. Ён адчуваў сябе 
крыху няёмка. 

Мы развіталіся з Аляшкевічам і паехалі далей, 

Праз некалькі кіламетраў машына павярнула ўправа 
і спынілася. 

Перад намі --- вялікая пясчаная паляна, агароджаная 
з боку канала частаколам. На гэтай паляне, акружанай 
сасновым лесам, высяцца сярод агародаў, на прыстой- 
най адлегласці адзін ад аднаго, некалькі новых драўля- 
ных будынкаў. 

Гэта --- пасёлак Крайцы, сядзіба запаведніка. 

У адным з невялікіх, бярвенчатых, з прыемным сас- 
новым пахам дамоў размясцілася дырэкцыя. У астатніх 
жывуць навуковыя супрацоўнікі. 

Пачынае церушыць дробны дожджык. 

Машыну акружаюць сем'і прыехаўшых. Чуюцца ра- 
дасныя воклічы дзяцей, узаемныя прывітанні, абмен 
навінамі. 

Дождж тым часам мацнее. Да мяне падыходзіць 
дырэктар. 

-- Прыйдзецца вам спыніцца ў нас,-- гаворыць ён. 


РАЗМОВА З ДЫРЭКТАРАМ 


Мы сядзім за сталом. 

У вокны б'е дождж. Кроплі яго струменьчыкамі збя- 
гаюць па шкле. 

На стале перад намі карта. 

Дырэктар расказвае пра прыродныя багацці запавед- 
ніка, пра баброў і ласёў у дрымучых лясах, пра парты- 
занскую вайну ў гэтай мясцовасці, пра вялікія страты ад 
акупацыі і пра перспектывы далейшай работы. 

-- Запаведнік на рацэ Бярэзіне,-- кажа ён,-- быў 
створаны па ўказу Савецкага ўрада ў 1925 годзе. І трэба 
сказаць, што мерапрыемства гэтае цалкам сябе апраў- 
дала. Тутэйшыя мясціны самой прыродай прызначаны 

для запаведнасці. Топкія, непраходныя балоты і рэчкі, 
вялікія і дрымучыя лясы з'яўляюцца надзейным пры- 
тулкам для рэдкіх і каштоўных звяроў. 

-- Якія ж звяры тут вядуцца? - спытаў я. 

-- У нас тут шмат ласёў, мядзведзяў і дзікіх свіней. 
Ёсць і рысі, касулі, выдры, куніцы, барсукі, лісіцы, 
норкі, гарнастаі, вавёркі, зайцы і процьма рознай драбя- 
зы,-- адказаў дырэктар;-- усіх і не пералічыш. 

-- А птушкі? 

-- Птушак таксама хапае, асабліва вадзяных. Рака 
Бяроза з яе шырокімі паплавамі, звілістай плынню, 
шматлікімі прытокамі, рукавамі і старыцамі, паўнавод- 
ны Сергучоўскі канал і лясныя азёры вабяць сюды з 
году ў год вялікае мноства пералётных вадаплаўных 
птушак. Шмат гняздуе тут і баравой дзічыны. Нашы 
лясы багаты на цецерукоў, глушцоў, рабчыкаў, курапа- 
так. Рэкі і азёры поўны рыбы. Але сапраўдным багац- 
цем і гонарам запаведніка з'яўляюцца бабры. Для ахо- 
вы і развядзення гэтага рэдкага, каштоўнага і цікавага 
звярка і быў, уласна кажучы, у першую чаргу створаны 
Бярэзінскі запаведнік. 

-- Ці многа было тут баброў,- пытаюся я,-- і на- 
колькі павялічыўся іх лік пасля стварэння запаведніка? 

-- Бабры захаваліся тут у натуральных умовах з 
незапомных часоў,-- адказаў дырэктар. --- Калісьці яны 
былі на Беларусі вельмі распаўсюджаны. Вялікія па- 
селішчы баброў сустракаліся па ўсёй краіне. 

У канцы ХУШ стагоддзя бабры былі амаль зусім 
знішчаны. Занадта вялікі быў попыт на іх дарагое футра 
і на так званы «бабровы струмень», які ў той час шырока 
ўжывалі ў медыцыне. Футра бабра цэніцца і зараз вель- 
мі высока. Гэта тлумачыцца не толькі рэдкасцю звяр- 
ка, але і добрымі якасцямі футра -- яго трываласцю, 
мяккасцю і прыгажосцю. У табліцы трываласці футраў 
бабёр займае другое месца. Першае месца належыць 
выдры, але шкурка яе не такая мяккая. 

На Беларусі да 1917 года баброў больш за ўсё было 

ў нашай мясцовасці, у лясах па верхнім цячэнні Бярэзі- 

ы. Зрэдку сустракаліся бабры і ў пойме ракі Сож, на 
яго левых прытоках -- Іпуці і Бесядзі. Трэба сказаць, 
што ад бярэзінскіх баброў паходзяць і бабры вядомага 
Варонежскага запаведніка. Справа у тым, што яшчэ ў 
1886 годзе на раку Варонеж былі прывезены з Мінскай 
губерні і выпушчаны на волю пяць баброў. Патомства 
гэтых баброў рассялілася па рэчцы Варонеж і пера- 
бралася на раку Усманку. На тэрыторыі паміж гэтымі 
рэкамі і быў створаны ў далейшым Варонежскі бабровы 
запаведнік. 

На тэрыторыі Бярэзінскага запаведніка, да яго ар- 
ганізацыі ў 1925 годзе, бабровыя паселішчы захаваліся 
толькі па цячэнні глухіх забалочаных рэк Пясчанка і 
Гурбянка ды на возеры Асінка;-- дырэктар паказаў 
на карту. - вось у гэтых недаступных мясцінах, куды 
нага чалавечая магла пранікнуць толькі лютай зімой, 
калі моцныя маразы скоўвалі балотную дрыгву. Зрэдку, 
хіба ў вялікую паводку, заплываў сюды часам рыбацкі 
прасмолены човен. 

У той час налічвалася тут усяго толькі дзесяць баб- 
ровых хатак, а ў 1935 годзе іх было ўжо сто трыццаць 
дзевяць. У 1940 годзе колькасць баброў, па прыблізным 
падліку, дасягнула васьмісот шасцідзесяці галоў. Ад- 
сюль, пад аховай закону, бабры распаўсюдзіліся 1 па 
іншых сумежных вадаёмах, асабліва па верхнім цячэнні 
Бярэзіны. Цяпер бабровыя паселішчы пачалі з'яўляцца 
далёка за межамі запаведніка, у басейнах Дняпра, Нёма- 
на і Заходняй Дзвіны. 

Бярэзінскі запаведнік з'яўляецца не толькі гада- 
вальнікам баброў. Недатыкальнасць яго лясных масіваў 
вельмі дадатна ўплывае на захаванне нармальнага вод- 
нага рэжыму ракі Бярэзіны і яе прытокаў. Дзікія і і глухія 
лясы ў гэтым раёне забяспечваюць сярэдняе і ніжняе 

цячэнне Бярэзіны ад паніжэння ўзроўню вады і абмя- 
лення, а гэта мае вялікае значэнне як для земляробства, 
так і для сплаву, для суднаходства, для гідратэхнічных 
і меліярацыйных пабудоў. Калі б лясы запаведніка былі 
высечаны, рака Бяроза перасохла б, а навакольныя па- 
леткі страцілі б сваю ўрадлівасць. 


БАБРАНЯ НА ДВАРЫ 


З учарашняга вечара ўсю ноч і ўвесь дзень ідзе без- 
упынку дождж. Таму азнаямленне з запаведнікам пры- 
ходзіцца сёння абмежаваць толькі тэрыторыяй сядзібы. 

У пуні, каля дома дырэкцыі, жыве ў клетцы малое 
бабраня. Яму ўсяго паўтара месяца. Яно вельмі дабра- 
душнае і лагоднае. Калі да яго падыходзяць, яно пады- 
маецца на заднія лапы і цягнецца насустрач, стогнучы 
пры гэтым, як дзіця. 

Чорнымі пярэднімі лапкамі бабраня бярэ, нібы рука- 
мі, лазінку і, спрытна яе паварочваючы, хутка абгрызае 
з усіх бакоў зялёную кару. Кормяць яго таксама мала- 
ком, хлебам і лісцямі іван-чаю. 

Трапіла яно сюды выпадкова. Два тыдні назад яго 
злавілі на Бярэзіне. Ляснічы Церах плыў па рацэ ў 
чоўне міма адной з бабровых хатак. На паверхні вады, 
недалёка ад хаткі, з'явілася бабраня. Яно пераплывала 
раку, накіроўваючыся да супрацьлеглага берага. Уба- 
чыўшы лодку, бабраня змяніла напрамак і паплыло по- 
бач з чоўнам, з цікавасцю паглядаючы на Цераха сваімі 
чорнымі вочкамі. 

Ляснічы апусціў руку за борт, схапіў бабраня за 
хвост і выцягнуў яго з вады ў човен. Бабраня па дзіця- 
чым сваім неразуменні і даверлівасці не спрабавала ні 
ўцякаць, ні супраціўляцца. Яго прынеслі ў дырэкцыю 
запаведніка, і вось яно жыве цяпер у пуні. 

Мы выпускаем бабраня з клеткі. Няхай крыху пагу- 
ляе. Па зямлі яно рухаецца не вельмі спрытна. Забаўна 
шлёпаючы сваімі вялікімі заднімі лапамі з шырокімі 
плавальнымі перапонкамі паміж пальцаў, згорбіўшыся і 
смешна перавальваючыся з боку на бок, яно нязграбна 
спяшаецца між градак агарода. 

Апынуўшыся на двары і агледзеўшыся, бабраня 
адразу і беспамылкова вызначае правільны напрамак, 
Чуццё падказвае яму, што вада знаходзіцца параўнальна 
недалёка, і яно імкліва накіроўваецца ў бок канала, да 
якога адсюль будзе, мабыць, з паўкіламетра. 

Даўшы бабраняці як след пагуляць, яго праз некато- 
ры час зноў садзяць у клетку. 

Гэта --- першы пасля вайны адлоўлены ў рацэ бабёр, 
які знаходзіцца пад навуковым наглядам. Да 1941 го- 
да ў запаведніку праводзіліся доследы па развядзенні 
баброў у клетках і вальерах. 

Ад мінулага абсталявання фермы захаваўся толькі 
цэментаваны басейн, у якім трымаліся паддоследныя 
бабры. На дне, засыпаным зямлёй і пяском, густа расце 
бур'ян і крапіва. 

- Работы тут непачаты край;-- гаворыць дырэктар;-- 
але больш за ўсё прыходзіцца цяпер будаўніцтвам зай- 
мацца. Да вайны запаведнік меў для навуковай работы 
дастатковую колькасць вытворчых, жылых і гаспадарчых 
памяшканняў. У Крайцах былі чатыры жылыя дамы, 
двухкватэрныя катэджы для супрацоўнікаў, добра абста- 
ляваная лабараторыя, клуб, бібліятэка, заалагічны музей 
і вялікая падсобная гаспадарка. Ад усяго гэтага засталі- 
ся толькі абвугленыя руіны. Усё знішчана, спалена, 
разбурана. Усё трэба будаваць нанава, усім трэба абза- 
водзіцца з самага пачатку. 

АРЛАН-БЕЛАХВОСТ 


На другі дзень праяснела. 

Ад самай раніцы гучна кукуюць у лесе зязюлі. Ме- 
ладычна свішча івалга. З-за сосен паказалася сонца. 

Учора, недалёка ад пасёлка, егер Аляшкевіч застрэ- 
ліў вялікага арла. Забітага драпежніка прынеслі сёння ў 
дырэкцыю. 

Гэта --- самка арлана-белахвоста. 

З цікавасцю разглядаем мы вялізную і магутную 
птушку. 

У яе вялікая, моцная і вострая, загнутая ўніз дзюба, 
такія ж светла-жоўтыя, магутныя лапы з доўгімі, бяз- 
літаснымі кіпцюрамі і халодныя светла-жоўтыя вочы. 
Галава і шыя святлейшага колеру, хвост белы, а тулава і 
крылы цёмна-бурыя. 

Спачатку мы вымяраем птаха. Даўжыня кожнага яго 
крыла ў размаху дасягае аднаго метра. Даўжыня тулава 
ад галавы да хваста -- 90 сантыметраў. 

Потым, тут жа на двары каля канторы, пад ад- 
крытым небам, Леанід Васільевіч, намеснік дырэктара 
па навуковай частцы, і Антон Цярэнцевіч, прэпаратар, 
прыступаюць да ўскрыцця забітага арлана. 

Вынікі ўскрыцця вельмі цікавыя. У валлі і страўні- 
ку птаха знаходзяцца неператраўленыя рэшткі дзікай 
качкі, голуба, бусла і шкарлупка качыных яек. Старая 
разбойніца з'ела, відавочна, качку, якая сядзела ў сваім 
гняздзе, разам з яйкамі. 

Буслам, голубам і качкай самка арлана-белахвоста 
карміла, мабыць, сваіх птушанят і пры гэтым сама ад- 
рывала кавалкі здабычы, каштуючы ад кожнага. 

Егер Аляшкевіч, які забіў арлана, прысутнічае пры 
ўскрыцці. 

Ён кажа, што застрэліў гэтую грозную і пражэр- 
лівую птушку недалёка ад яе гнязда. Вялізнае па сваіх 
памерах гняздо арлана знаходзіцца на верхавіне старога 


99 


двухсотгадовага дуба. Шырынёй яно, паводле слоў еге- 
ра, каля двух метраў, а ў вышыню не менш аднаго 
метра. 

Усё гэта з'явілася для мяне нечаканасцю. Я думаў, 
што арлан-белахвост, вялікі драпежны птах, характэрны 
для марскога ўзбярэжжа паўночных краін,-- нездарма 
называюць яго часам марскім арлом,-- быў тут забіты 
выпадкова, у час нейкага свайго далёкага падарожжа, а 
ён, выходзіць, гняздзіцца і ў нас, на Беларусі. У запа- 
ведніку ён жыве недалёка ад вады, у вялікіх лясах каля 
Бярэзіны і азёр. 

Егер кажа, што яму даводзілася бачыць, як у па- 
гоні за буйной рыбай арлан-белахвост кідаўся, склаўшы 
крылы, з лёту ў ваду і даваў нырца. 

-- Я некалькі разоў бачыў арлана на возеры;-- га- 
ворыць егер. -- Ён кожны дзень прылятаў туды рані- 
цой, ледзь толькі сонца ўзыдзе, на адно і тое ж месца, 
недалёка ад гнязда. Усе іншыя птушкі яго баяцца. 
Чайкі, качкі, кнігаўкі адразу знікаюць, як толькі ар- 
лан-белахвост з'явіцца на беразе ці над вадой. А ён не 
звяртае на іх ніякай увагі. Падляціць цяжкім паволь- 
ным палётам да пясчанага плёсу і апусціцца проста ў 
ваду, на мелкім, зразумела, месцы. Любіць ён купацца 
цёплай летняй раніцай, не баіцца «штаны» замачыць. 
Ідзе па пясчаным дне, пакуль вада не падступіць яму 
пад самае бруха. Тады ён акунецца некалькі разоў З 
галавою, не зыходзячы з месца, страсянецца, ната- 
пырыўшы крылы, і выйдзе на бераг, А вакол даўно 
ўжо нікога няма -- ні качак, ні чаек, ні кулікоў, ні 
варон;- усе адступіліся ад сваіх заняткаў, ад рыбнай 
лоўлі, пакінулі яму ўвесь бераг, пахаваліся ў чароцё. 
А я сяджу сабе ціха ў кустах на ўзгорку ды назіраю 
за арланам з якую гадзіну ці, можа, болей. Па зямлі 
ён ходзіць марудна, цяжка, з намаганнем, шырока пе- 
растаўляючы магутныя лапы з вялізнымі кіпцюрамі 

і нібы перавальваючыся з боку на бок. Пасядзіць на 
беразе, пачысціць пер'е і пачне лавіць рыбу. Потым 
узнімецца ў паветра і, узмахваючы крыламі, паволь- 
на ляціць над вадой. А як убачыць у возеры добрую 
рыбіну, дык каменем падае ўніз, толькі срэбныя пыр- 
скі ляцяць. Схопіць рыбу кіпцюрамі і ляціць з ёю да 
гнязда на старым адзінокім дубе. І гэтак робіць арлан 
некалькі разоў, пакуль не накорміць сваіх ненажэрных 
птушанят. Панацягае малым у гняздо ўсялякага корму 
ў запас, сам пад'есць і тады зноў сядзіць на беразе, 
п'е ваду і чысціць пер'е. Даўно я за ім сачыў, але 
падстрэліць удалося не яго, а самку. 

Рыба для арлана-белахвоста з'яўляецца асноўным 
кормам. Аднак на поўначы гэты дужы і смелы птах 
палюе ў моры не толькі на рыбу, але і на маладых цю- 
леняў. 

У Бярэзінскім запаведніку не адмаўляецца ён і ад 
качак, а пры выпадку падбівае нават і такую буйную 
птушку, як бусел, у чым мы самі маглі пераканацца. 

Зімой, калі рыбу здабыць нялёгка, арлан-белахвост 
ловіць варон, галак, зайцоў, лісіц і, паводле слоў егера, 
баброў. Часам, калі ўдаецца, ён не супроць таго, каб 
падхапіць і курыцу, і парася. 

2 Што ж цяпер будзе з птушанятамі арлана? --- пы- 
таюся я.--- Загінуць, напэўна, без маткі? 

2. За іх можаце не турбавацца,-- адказвае Леанід 
Васільевіч, працуючы пінцэтам і скальпелем.- Калі 
самка загінула, самец будзе іх даглядаць. Ён іх і вы- 
карміць. Бацькі яны клапатлівыя. Калі нават каторае 
з птушанят вываліцца з гнязда на зямлю, бацька ўсё 
роўна будзе яму асобна прыносіць корм у больш чым 
дастатковай колькасці. 

т Г эта правільна;-- абазваўся егер,-- корму ў іх 
столькі ў гняздо панацягана, што малым усяго і не 
з'есці... 

Ускрыццё тым часам было закончана, і арлан-бела- 
хвост перайшоў у поўнае распараджэнне прэпаратара Ан- 
тона Цярэнцевіча. Чучалам сваім арлан папоўніць калек- 
цыі нанава створанага заалагічнага музея запаведніка. 


ПА ДАРОЗЕ Ў НЕШКАВА 


У дзве гадзіны дня мы выехалі з дырэктарам у пад- 
собную гаспадарку Нешкава, якая знаходзіцца за 18 
кіламетраў ад пасёлка Крайцы, на ўсходняй ускраіне 
запаведніка. З намі едзе ветэрынарны фельчар, ляснік, 
егер Аляшкевіч і двое рабочых з падсобнай гаспадаркі. 

Зноў цярушыць дробны дожджык. Глеба тут вязкая 
і багністая. Што ні крок -- ямы, калдобіны, глыбокія 
лужыны. Машына спыняецца кожную хвіліну. Колы 
буксуюць у гразі. 

Прыходзіцца часта вылазіць і дружнымі намаганнямі 
штурхаць машыну наперад, падкладаючы галлё пад не- 
паслухмяныя колы. 

Часам і гэта не дапамагае. Тады ідуць у ход сякеры. 
Нашы спадарожнікі хутка і спрактыкавана сякуць бяро- 
зы, ялінкі і асіны, распілоўваюць іх на некалькі частак і 
кладуць пад колы стваламі ўздоўж каляіны. 

Абапал дарогі цягнецца вільготны і балоцісты лес. 

Высяцца стройныя бярозы, вялізныя вольхі, цёмныя 
яліны. 

Духмяная чаромха шырока раскінула свае цяністыя 
галіны. 

Гі нуткія маладыя ясені стромка ўзвышаюцца над 
грудамі буралому. Усюды прабіваюцца кусты арэшніку 
і каліны, павялічваючы яшчэ больш гушчыню і непра- 
ходнасць лесу. Чым далей на ўсход, у глыб запаведніка, 
тым усё часцей і гусцей, суцэльнай сцяной стаяць ста- 
рыя дрэвы-волаты. Тут пануе вільгаць і змрок. 

Зрэдку толькі прабяжыць У вяршалінах і зашуміць 
ненадоўга ветрык, і зноў пануе цішыня. 

У Нешкаве, куды мы дабраліся праз некалькі гадзін 
пакутлівай язды, надакучліва звіняць над намі ваяўнічыя 
полчышчы камароў. 

Пакуль ветфельчар правярае стан мясцовых кароў і 
коней, мы аглядаем палі і агароды гаспадаркі. Гэта -- 
самыя нізкія і вільготныя мясціны ў запаведніку. Зямля 
тут тлустая, урадлівая. 


БАБРОВАЯ ХАТКА 


На зваротным шляху, не даязджаючы вёскі Пастрэж- 
жа, машына наша стала, не вытрымаўшы цяжкай дарогі. 

Паабапал гаці, на якой стаіць машына, раскінулася бало- 
та. Да Крайцаў адсюль засталося яшчэ восем кіламетраў. 

Стомлены, запырсканы гразёю шафёр вылез з кабінкі і, 
ссунуўшы шапку на патыліцу, безнадзейна махнуў рукой: 

-- Прыйдзецца пастаяць,-- кажа ён.-- Нічога не 
папішаш, паломка здарылася. 

Дождж тым часам ідзе ды ідзе. Што рабіць? 

Я парашыў выкарыстаць вымушаны прыпынак і 
наведаць бабровую хатку на канаве сярод балота. Усё 
роўна мокнуць! 

Ляснік Сідар Аўтушка, які ехаў з намі, узяўся мяне 
праводзіць. 

--. Хатка адсюль недалёка;-- сказаў ён,-- з паўкіла- 
метра, не болей, калі ісці наўпрост па балоце. 

Мы сышлі з бярвенчатага насцілу гаці і адразу пра- 
валіліся ў ваду па калена. 

і Сідар Аўтушка, высокі і дужы дзядзька ў вайсковай 
гімнасцёрцы і скураных лапцях, шпарка і лёгка ідзе 
наперадзе. Я спяшаюся за ім, задыхаючыся, блытаюся 

нагамі ў балотных раслінах, адстаю і часта правальва- 
юся ў ваду. 

Дождж цярушыць па-ранейшаму. На кожным кроку 
джаляць камары. 

Мы ідзём уздоўж нешырокай, але паўнаводнай і глыбо- 
кай рэчкі ці, правільней, канавы з павольнай і непрыкмет- 
най плынню. Яна губляецца сярод аднастайнай балотнай 
раўніны, якая дзе-нідзе парасла кустамі ніцых лоз. 

Аб рэчышчы гэтай канавы можна меркаваць толькі 
па доўгім радзе маладых нізкарослых бярозак, якія рас- 
туць рэдкім ланцугом на абодвух яе топкіх, балоцістых 
берагах. 

Высокі і хударлявы ляснік крочыць па дрыгве, нібы 
бусел. Спрытна і беспамылкова знаходзіць ён зыбкі 
пункт апоры для нагі, каб адразу пераскочыць на другі, 
гэткі ж часовы і ненадзейны. 

Я ледзь паспяваю за ім. Мне горача, нягледзячы на 
халаднаваты вечар і дождж. Ногі ў вялізных, поўных 
халоднай вады, гумавых ботах, атрыманых мною ад 
дырэктара, вязнуць у дрыгве. 

Мне здаецца, што на нагах у мяне не гумавыя боты, 
а цяжкія вёдры з вадой. Вадзяныя расліны чапляюцца 
за ногі і перашкаджаюць рухацца. Здрадніцкія купіны, 
ледзь толькі ступіш на іх, адразу пагружаюцца ў ваду і 
знікаюць кудысьці, выслізнуўшы з-пад нагі. 

Некалькі разоў, шагнуўшы крыху ў бок ад следу, 
пакінутага лесніком, я правальваюся ў ваду да пояса і 
вылажу, хапаючыся рукамі за гнуткае голле маладых 
бярозак. 

22 Для нашых балот няма лепшага абутку, як лапці,-- 
спачувальна кажа, аглядаючыся на мяне, Аўтушка.-- 
Лёгка і зручна, і нага не вязне. Прыйдзецца вам тут імі 
абзавесціся, не іначай. 

На кожным кроку відаць цяпер па краях рэчкі сляды 
дзейнасці баброў. Усюды сустракаюцца паваленыя бярозкі, 
зрэзаныя палкі, абгрызеныя і паламаныя галінкі лазняку. 

Зверху нас усё яшчэ палівае дождж. Ад камароў не 
выратоўвае і цыратавая палатка, накінутая на галаву. 

Прайшоўшы па балоце з паўкіламетра, мы спыняем- 
ся, нарэшце перад бабровай хаткай. 

Знаходзіцца яна ў вадзе, бліжэй да супрацьлеглага 
берага. Па знадворным выглядзе -- гэта вялікая куча 
ўсялякага, абы-як накіданага ламачча, якая ўзвышаецца 
над вадой амаль на два метры ў вышыню. У дыяметры, 
каля самай вады, хатка дасягае, мабыць, метраў ча- 
тырох. 

Зверху ляжаць свежыя, нядаўна зрэзаныя палкі. 

Ад супрацьлеглага берага хатку аддзяляе прарыты 
бабрамі абводны канал. 

Аўтушка ўзлазіць на бабровую хатку і тупае па ёй 
нагамі. 

-- Хатка жылая,-- гаворыць ён,-- з гаспадарамі. 
Бачыце, якая трывалая? 

Сапраўды, хатка пабудавана так моцна, што спакойна 
можа трымаць чалавека. Бабры -- руплівыя гаспадары. 
Уважліва сочаць яны за станам свайго жылля, заўсёды 
ўмацоўваючы яго і рамантуючы. На хатку, пакінутую 
бабрамі, нагамі не станеш, яна адразу праваліцца. 

-- Тэта толькі збоку здаецца, што палкі накіданы 
абы-як;-- гаворыць Аўтушка, злазячы з хаткі. 

Знізу і знутры бабровыя хаткі моцна сцэментаваны 
глеем. Нялёгка прабрацца ў такую хатку. У ёй бабёр ад- 
чувае сябе ў поўнай бяспецы. Іншы раз воўк, пачуўшы 
бабра, спрабуе кіпцюрамі разбурыць яго хатку. Але 
ніколі яму гэта не ўдаецца, так моцна яна зроблена. 
Мядзведзь, а іх у запаведніку шмат, таксама не супроць 
таго, каб паласавацца тлустым бабровым мясам, асаблі- 
ва ранняй вясной, калі ён галодны і худы пасля зімняй 
спячкі і калі яму прыходзіцца харчавацца ў асноўным 
толькі леташнімі журавінамі на балоце. Мядзведзь, зра- 
зумела, дужэйшы за ваўка, ён можа разбурыць бабровы 
дом, але да гаспадароў яму ніколі не дабрацца, таксама 

як і ваўку. Пакуль ён будзе старацца над хаткай, бабёр 
заўсёды здолее своечасова выбрацца праз падводны ход 
і адплысці куды-небудзь далей. 

Звычайна бабёр выбірае месца для пабудовы хаткі 
між карэнняў старой вольхі. На балоце вольха расце 
кустом. З густа пераплеценых карэнняў узнімаецца не- 
калькі ствалоў і маладых парасткаў. Прамежкі паміж імі 
запоўнены леташнім лісцем, сухімі галінкамі і наноснай 
зямлёй, якая засталася тут пасля паводкі. Зверху ўсё 
гэта зарастае мохам. У такім вось месцы і будуе часцей 
за ўсё сваю хатку бабёр. Вырыўшы пасярод узгорка, 
між ствалоў вольхі, яму, ён стварае дно і сценкі логава, 
а зверху кладзе тоўстыя, ачышчаныя ад кары палкі, ро- 
бячы над логавам скляпенне. На гэтыя бэлькі ён кладзе 
лягчэйшую насцілку з больш тонкіх і неачышчаных 
палак і галін. Калі столь над логавам узведзена, бабёр 
будуе вакол яго галерэю. Для гэтай мэты ён кладзе на 
верхнюю насцілку логава доўгія галіны, камлямі ўгору. 
Тонкія канцы гэтых галін упіраюцца ў зямлю. Вакол 
усёй пабудовы робіцца такім чынам галерэя, якую бабёр 
пакрывае зверху глеем і зямлёй. На галіны, якія ўтва- 
раюць галерэю, ён кладзе наступныя рады галін і палак, 
таксама пакрываючы іх зверху глеем і зямлёй. 

Будуе хатку галоўным чынам бабрыха. Гэта яна 
абкладвае логава палкамі, абмазвае іх глеем і глінай, 
кладзе зверху новыя рады палак. Бабёр тым часам рых- 
туе будаўнічы матэрыял. Ён валіць маладыя дрэўцы, 
ачышчае іх ад сучча, разгрызае ствалы на роўныя часткі 
і па вадзе дастаўляе іх да месца будоўлі. Бабрыха час ад 
часу нырае ў ваду, залазіць у хатку і там пярэднімі ла- 
памі, як сапраўдны тынкоўшчык, абмазвае столь сваёй 
кватэры глеем. Унутры хаткі бывае часам некалькі па- 
кояў і некалькі выхадаў пад ваду. Логава ці гняздо ў 
хатцы знаходзіцца заўсёды над узроўнем вады. 

Хатка, ля якой мы стаім, была пабудавана, відаць, на 
беразе, на карнявішчы старога пня, а потым аддзелена 

ад берага, нібы старадаўні замак, штучным каналам і 
цяпер знаходзіцца на астраўку. 

Старыя бабровыя хаткі, у якіх бабры жывуць з пака- 
лення ў пакаленне, штогод іх пашыраючы 1 павялічва- 
ючы, дасягаюць часам вялізных памераў. 

-- У адной такой хатцы - кажа Аўтушка;-- тры 
партызаны ад карнікаў хаваліся. Было гэта ў 1943 годзе, 
ва ўрочышчы Доўгае, у час блакады запаведніка. Трое 
партызан забраліся ў вялікую бабровую хатку, падка- 
паўшыся знізу, з-пад вады, і прабылі там усю ноч. А на 
беразе гітлераўцы размясціліся на начлег і сядзелі ля 
вогнішчаў, не падазраючы, што за дваццаць крокаў ад 
іх хаваюцца партызанскія разведчыкі. 

Мы стаім пад дажджом і аглядаем хатку. Каля яе 
тырчыць з балота высокі слупок з папярочнай шыльдач- 
кай, на якой густой чорнай фарбай напісана - 213. 

-- Мая работа,-- усміхаецца Аўтушка.-- Я знайшоў 
гэтую хатку вясной і паставіў кол з парадкавым нумарам. 
Пад гэтым нумарам хатка зарэгістравана ў канторы. 

Для таго каб падлічыць, хаця б прыблізна, агульную 
колькасць баброў, якія засталіся пасля вайны, дырэкцыя 
дала заданне егерам і леснікам выявіць і зарэгістраваць 
усе хаткі і норы баброў на кожным участку. 

Бабры жывуць сем'ямі. Кожная сям'я мае пэўны 
ўчастак, больш ці менш аддалены ад іншых сем'яў. Баб- 
ровае жыллё з усімі падсобнымі пабудовамі -- норамі, 
каналамі і плацінамі, пабудаванымі адной сям'ёй, якая 
жыве асобна, называецца бабровым паселішчам. 

Часам некалькі хатак знаходзяцца блізка адна ад ад- 
ной, на адлегласці ад 10 да 15 метраў. Яны пабудаваны 
маладымі бабрамі, якія дасягнулі двухгадовага ўзросту і, 
аддзяліўшыся ад бацькоў, пасяліліся па суседству. Такія 
групы блізкіх паселішчаў называюцца бабровымі ка- 
лоніямі. 

Самка бабра прыносіць у год звычайна двух малых. 
Такім чынам, кожная сям'я можа складацца з двух 

дарослых баброў, двух малых бабранят, якія нарадзіліся 
ў гэтым годзе, і двух маладых леташніх. 

Работнікі запаведніка, дзе на лодцы, а дзе і пеша 
па балоце, добрасумленна абследавалі ўсе патаемныя 
куткі, усе аблюбаваныя бабрамі ўгоддзі. Жылыя хаткі 
і норы баброў былі зарэгістраваны і пад адпаведным 
нумарам занесены ў спіс бабровых паселішчаў, які за- 
ведзены дырэкцыяй у пачатку гэтага года. 

Каля кожнай хаткі, на бліжэйшым дрэве ці на слуп- 
ку, пастаўленым сярод балота, прымацавана шыльдачка 
з нумарам. Пад гэтым жа нумарам кожная хатка адзнва- 
чана і на спецыяльнай карце, складзенай навуковымі 
супрацоўнікамі. У спіс і на карту трапіла і выяўле- 
ная Сідарам Аўтушкам хатка нумар 213 ва ўрочышчы 
Смолінка, каля якой мы стаім, мокрыя з галавы да 
ног. 


РАЧНЫЯ БУДАЎНІКІ 


Агледзеўшы хатку, мы падышлі да нізкай земляной 
плаціны, якая напалову перагароджвае канаву недалёка 
ад бабровага жылля. 

Аўтушка ставіцца да гэтай плаціны з яўнай знява- 
гай. 

2. Хіба гэта плаціна? --- кажа ён.-- Аб майстэрстве 
баброў па гэтай плаціне меркаваць нельга. Бабры -- 
надзвычайныя будаўнікі! Здаецца, невялікі звярок, а 
якія дзівосныя па сваёй велічыні і трываласці пабу- 
довы ён можа ўзводзіць! Трэба яму падняць узровень 
вады ў вузкім і плыткім месцы, каб забяспечыць сваё 
жыллё ад ворагаў ці наблізіць харчовыя ўгоддзі. Калі 
ласка! Ён адразу бярэцца за працу і перагароджвае 
рэчышча плацінай. Ды працуе як мае быць, не горш за 
чалавека. па 

Я пачаў распытваць Аўтушку, якім чынам будуюць 
бабры плаціну. Ляснік ахвотна падзяліўся са мной сваімі 
ведамі. 

22 (Спачатку,-- сказаў ён,-- бабёр валіць упоперак 
рэчкі дрэвы, утыкае ў дно колле, умацоўвае іх глеем ды 
глінай, кладзе зверху палкі, дзёран, зямлю, нагрувашчвае 
ўсё гэта і будуе вал. Узровень вады пачынае падымацца. 
Вада выходзіць з берагоў і затапляе прыбярэжныя кус- 
ты і дрэвы. Тады бабёр умацоўвае сваю пабудову глеем 
ды зямлёй, накладваючы іх і на вяршыню плаціны і 
на схіл. Потым ён падоўжвае канцы плаціны ў абодва 
бакі, пакуль яна не зробіцца дастаткова высокая, доўгая 
і моцная, каб трымаць ваду на патрэбным яму ўзроўні. 
Такую плаціну і чалавеку пабудаваць нялёгка. Вось гэта 
будаўнік дык будаўнік! --- заканчвае Аўтушка сваю пра- 
мову, і ў голасе ў яго чуецца цяпер шчырая павага да 
будаўнічага майстэрства баброў. 

Працуючы над складанымі пабудовамі і ўмела рэ- 
гулюючы ўзровень вады, бабёр кіруецца не розумам, 
а прыроджаным інстынктам. Маладыя бабры, якія вы- 
раслі ў няволі і потым былі выпушчаны ў раку, адразу 
пачынаюць будаваць сабе дом, рыць каналы і ўзводзіць 
плаціны з няменшым майстэрствам, чым старыя вопыт- 
ныя бабры. Між тым выхаваныя ў няволі, яны ж не мелі 
магчымасці пераняць вопыт сваіх старэйшых сяброў. 
Ніхто іх не вучыў будаўнічаму майстэрству. Яно пе- 
райшло да бабра ў спадчыну ад незлічоных пакаленняў 
продкаў --- нястомных рачных будаўнікоў. 

Я кажу пра гэта лесніку, але ён, здаецца, не вельмі 
са мною згодзен. 

---. Усё-такі, ведаеце, надта ж разумны гэты звя- 
рок,-- гаворыць ён з перакананнем-- Нашы людзі 
бабра паважаюць. 

Скончыўшы агляд плаціны, мы тым жа спосабам 
прабіраемся па балоце назад. 

Машыну мы не знаходзім на месцы і пад праліўным 
дажджом ідзём па дарозе ў вёску Пастрэжжа. Дождж 
нам цяпер, пасля купання ў балоце, зусім не страшны. 
На нас і так сухой ніткі няма. 

Мы падыходзім да вёскі. Наперадзе, каля крайняй 
хаты, чарнее машына. Мы заходзім у хату Сідара Аў- 
тушкі. Там ужо сядзяць і чакаюць нас астатнія пада- 
рожнікі. 

Перад тым як увайсці ў дом, я разуваюся і выліваю 
ваду з гумавых ботаў, нібы з вёдраў. 

Праз некалькі хвілін мы садзімся ў машыну і едзем 
у Крайцы. Дождж перастаў, але дзьме моцны вецер. Хо- 
ладна ў мокрым адзенні і абутку. 

У Крайцы мы дабіраемся ноччу, каля першай га- 
дзіны. 


БАБРЫ Ў БЯРЭЗІНЕ 


На другі дзень вечарам мы пайшлі з Леанідам Васіль- 
евічам, намеснікам дырэктара па навуковай частцы, па 
левым беразе Сергучоўскага канала ва ўрочышча За- 
лазы. 

Незадоўга перад Вялікай Айчыннай вайной Леанід 
Васільевіч скончыў адзіную ў свеце спецыяльную вы- 
шэйшую навучальную ўстанову -- факультэт паляў- 
нічай гаспадаркі Пушна-футравага інстытута ў Маскве. 
На вайне ён быў афіцэр, удзельнічаў ва ўзяцці Берлі- 
на, а пасля дэмабілізацыі вярнуўся да сваёй любімай 
справы. 

Працуючы ў запаведніку, Леанід Васільевіч збірае 
матэрыялы аб жыцці і звычках выдры. 

Мяне цікавяць галоўным чынам бабры, але паколькі 
бабёр і выдра жывуць у аднолькавых прыродных умо- 
вах, маршруты нашы заўсёды супадаюць. 

Па абодвух баках канала ліставы лес. Асіны і вольхі, 
пераплеценыя знізу лазой, задумліва глядзяцца ў ціхую, 
цёмную ваду. 

Па ўсім густа зарослым беразе часта сустракаюцца 
старыя, разбураныя норы баброў. 

Там, дзе берагі сухія і высокія, бабёр не будуе сабе 
хаткі. Ён выкопвае глыбокую нару. Уваход у яе з-пад 
вады ідзе ўгору і заканчваецца недалёка ад паверхні 
пашырэннем, так званым гняздом, высланым травой і 
галінкамі. 

У нізкіх і балоцістых мясцінах, якія пераважаюць у 
запаведніку, усюды сустракаюцца, як правіла, хаткі. 

На ўзвышаным беразе канала трапляюцца часта баб- 
ровыя норы з некалькімі падземнымі разгаліненнямі 
і выхадамі на паверхню зямлі. Норы служаць бабрам 
толькі часовым прытулкам у тых месцах, дзе яны кор- 
мяцца. У час небяспекі бабёр, які корміцца на зямлі, 
можа схавацца ў адну з такіх нор і праз падводны ход 
уцячы ў ваду. 

22 У самім канале бабры не жывуць,-- гаворыць Леа- 
нід Васільевіч,-- тут для іх занадта неспакойна. Людзі 
ходзяць, на конях ездзяць, каровы пасуцца. Бабры за- 
плываюць сюды па начах з Бярозы карміцца. 

Па берагах канала відаць шматлікія месцы, дзе баб- 
ры вылазяць на зямлю. Вось перад намі на супрацьлег- 
лым беразе «сталовая». Гэта --- гладкая, слізкая земля- 
ная пляцоўка са схілам у ваду пад навіслай над вадою 
ракітай. На беразе каля пляцоўкі валяюцца аб'едзеныя 
карнявішчы жоўтых гарлачыкаў. Такія ж карнявішчы, 
падобныя на катахі кукурузы, плаваюць паблізу ў цём- 
най вадзе. 

Сюды бабёр вылазіць, каб адпачыць на зямлі, 
пад'есці і паляжаць пад старой ракітай. 

Мы ідзём далей. 

Чым бліжэй да Бярэзіны, тым усё радзейшы робіцца 
балоцісты лес па берагах канала, тым усё больш і гусцей 

расце лазняк. Не відаць ужо ні ясеня, ні ліпы. Затое час- 
цей сустракаюцца беластволыя бярозы. Лес пераходзіць 
у балота. 

Прайшоўшы каля трох кіламетраў, мы падыходзім 
да месца, дзе Сергучоўскі канал злучаецца з Бярэзінай, 

Адсюль Бярэзіна цячэ далей, значна пашырыўшыся і 
ўзбагаціўшыся за кошт ціхіх і цёмных вод канала. 

Берагі яе нізкія, балоцістыя. Рака цячэ ў шырокіх 
лугавых поймах. Ля самай вады і ў вадзе расце малады 
лазняк і асіннік -- любімы корм баброў. 

Мы ідзём левым берагам Бярэзіны ўніз па плыні. На 
тарфяністай глебе балота выразна відаць сляды лісіцы, 
качак, дзікіх коз. 

Над галавой пралятае чырок. 

З супрацьлеглага берага даносіцца працяглы жалас- 
ны крык кнігаўкі. 

Леанід Васільевіч, трапны стралец і нястомны хадок, 
ідзе далей па падсохлым балоце, уважліва разглядаючы 
сляды. 

Я вяртаюся на месца, дзе канал злучаецца з Бярэзі- 
най, і спыняюся на невялікім мыску, створаным ракой і 
каналам. 

Нізкія берагі Бярэзіны дзе-нідзе акаймаваны кустамі 
лазы. За імі далёка навокал цягнецца балоцістая раўні- 
на, якая густа зарасла рагозам, сітам і лотаццю. 

На гарызонце віднеецца цёмная паласа лясоў. 

У паветры ціха і ясна. Сонца блізіцца да небасхілу. 

Ля левага берага Бярэзіны, крыху вышэй канала, не- 
шта плюхнулася ў ваду. Пайшлі вялікія кругі. 

Я гляджу ў той бок. 

Ніжэй гэтага месца паказалася з вады круглая і цём- 
ная галава бабра. 

Я не зводжу з яго вачэй,- гэта першы бабёр, якога 
я бачу на волі. 

Бабёр плыве ў спакойнай вадзе Бярозы, асветленай 
мяккімі праменнямі заходзячага сонца і злёгку кранутай 
серабрыстай рабізной. 

Ветрык гоніць па бледным небе цёмныя хмаркі. 

З майго ўзвышанага месца добра відаць кожны рух 
бабра. 

Адштурхоўваючыся, ЯК вёсламі, сваімі вялікімі 
заднімі лапамі, ён хутка і бясшумна плыве ўніз па Бя- 
розе да вусця канала. 

Усё тулава бабра схавана пад вадой. На паверхні ві- 
даць толькі круглая галава і цьмяны абрыс спіны. Шы- 
рокія кругі разыходзяцца ад яго па вадзе. 

Вось, затрымліваючы паступова ход, ён падплывае да 
нізкага лугавога берага ў самым вусці насупраць мяне. 
Спыняецца на хвіліну, падняўшы галаву з вады, і, лёгка 
павярнуўшыся, аглядаецца на ўсе бакі і прыслухоўваец- 
ца. Нос у яго варушыцца, нібы ў пацука ці зайца. 

Пераканаўшыся ў цішыні і бяспецы, бабёр, не спя- 
шаючыся, асцярожна вылазіць з вады на бераг. 

Павольна і нязграбна, цяжка перавальваючыся на 
кожным кроку, пасоўваецца бабёр па зямлі, прабіраецца 
скрозь узбярэжныя зараснікі рагозу. Шырокі і пляскаты 
хвост яго цягнецца па зямлі. 

Вось ён набліжаецца да маладой асіны. Сеўшы на 
заднія лапы, выгнуўшы спіну і абапіраючыся на хвост, 
бабёр лёгка перагрызае асінавую галіну. Потым, узяўшы 
яе пярэднімі лапамі, хутка аб'ядае кару. Усімі рухамі 
сваімі, асабліва калі не відаць яго характэрны хвост, 
схаваны ў траве, ён нагадвае цяпер нейкага вялізнага 
пацука. 

Праходзіць некаторы час. Падсілкаваўшыся, бабёр 
пачынае займацца сваім туалетам. Седзячы на задніх 
лапах, ён пярэднімі мыецца і прыгладжвае сабе морду. 
Потым зноў падыходзіць да берага і кідаецца ў канал. 
Спакойная гладзь соннай, нібы застылай, вады ўскалых- 
нулася. 

Бабёр плыве ўздоўж берага, пакуль не знікае ў за- 
расніках рагозу. 

Я гляджу на гадзіннік: 7 гадзін 15 мінут. 

Да мяне падыходзіць Леанід Васільевіч, які скончыў 
свае доследы на балоце. 

Я паказваю яму, дзе праплыў бабёр, дзе вылазіў на 
бераг і ў якім напрамку знік. 

-- Бабры ў нас не вельмі палахлівыя,-- гаворыць 
ён.-- Падпускаюць да сябе даволі блізка. Пад вечар іх 
часта можна бачыць. 

-- А днём? -- пытаюся я. 

--. Амаль ніколі. Бабры не выносяць гарачыні і не 
любяць яркага сонца. Уся дзейнасць іх праходзіць пе- 
раважна ўначы. Бабёр, якога вы наглядалі, жыве, мабыць, 
у хатцы нумар 147, недалёка адсюль. Увесь дзень ён 
адпачываў, як і ўсе прыстойныя бабры, у сябе дома. Пад 
канец дня, перад захадам сонца, ён вынырнуў з хаткі, 
паплаваў некаторы час каля жылля, асвяжыўся ў халад- 
наватай вадзе, закусіў, прывёў у парадак свой туалет і 
цяпер паплыў у канал на працяглую начную жыроўку. 
Раніцай ён вернецца дамоў адпачываць. 

-- Хацелася б паглядзець, як валяць бабры дрэ- 
вы,-- заўважыў я. 

-- Зараз яны гэтым не займаюцца,-- адказаў Леанід 
Васільевіч.-- Для таго каб убачыць баброў за рабо- 
тай, за будаўніцтвам хатак і плацін, за нарыхтоўкай 
харчовых запасаў, трэба вам прыехаць сюды ўвосень. 
Будаўнічы сезон пачынаецца ў іх у верасні. Улетку яны 
толькі жыруюць. 

-- Што ж-- кажу я;-- нічога не зробіш. Прыйдзец- 
ца пачакаць восені і прыехаць сюды яшчэ раз. 

Мы стаім некалькі хвілін на мыску. 

Цёплы летні вечар павольна і непрыкметна апуска- 
ецца над ракой. 

Мы вяртаемся тым жа шляхам, па левым беразе 
канала, у Крайцы і прыходзім дадому ў дзесяць гадзін 
вечара. 


па 


УРОЧЫШЧА ЗАЛАЗЫ 


Сёння ўвечары я зноў пайшоў ва ўрочышча Залазы, 
на гэты раз па правым беразе канала. 

Дайшоўшы да трэцяга шлюза -- шлюзы на канале 
называюцца тут «залазамі», адсюль і назва ўрочышча--- я 
павярнуў управа і апынуўся на паўкруглай градзе, ці касе, 
якая ў форме маладзіка ўзвышаецца над поймай Бярэзіны. 

Града гэтая, ці, як тут кажуць, «грыўка», падобна да 
штучна зробленага сярод балота насыпу, але створана 
яна, хутчэй за ўсё, наносамі Бярэзіны ў час паводак. Уся 
яна густа зарасла высокай травой. На ёй узвышаюцца 
дубы, і адзінокія, і невялікімі групамі, прасціраючы над 
касой сваё вузлаватае, кучаравае голле. 

З грэблі касы далёка відаць наваколле. На супраць- 
леглым беразе звілістай Бярэзіны адзінока высіцца ся- 
род балота стары сухі дуб з вялікім гняздом. 

Тут, каля гэтага гнязда, і была падстрэлена егерам 
самка арлана-белахвоста. 

Я спрабую прайсці да бабровай хаткі нумар 147 па 
беразе Бярэзіны, але прабрацца туды немагчыма. Даж- 
джы, што ішлі некалькі дзён запар, ператварылі бало- 
цісты луг, які цягнецца ад «грыўкі» да берага ракі, у 
непраходную дрыгву. 

Я вяртаюся да канала і пераходжу па шлюзе на левы 
бераг, а адтуль іду на знаёмы мысок, дзе канал злучаец- 
ца з Бярэзінай. 

Ледзь толькі заняў я пазіцыю на мыску, як у вадзе 
з'яўляецца бабёр і плыве ў мой бок. 

На гадзінніку 7 гадзін 20 мінут. 

Дзіўнае супадзенне! Мабыць, бабёр з хаткі нумар 
147, калі гэта той самы, якога я бачыў раней, досыць 
сталы ў сваіх прывычках. Праўда, датычыцца гэта толь- 
кі часу, а не маршруту. На гэты раз бабёр змяніў напра- 
мак сваёй прагулкі. Мінуўшы вусце канала, ён плыве 
ўніз па рацэ і хутка знікае за бліжэйшым паваротам. 

ПЕРАД АД'ЕЗДАМ 


Заўтра мне трэба вяртацца дамоў. Перад ад'ездам я 
вырашыў паглядзець яшчэ раз на Бярэзіну. 

Гадзіны ў дзве я выйшаў з канторы запаведніка і 
пайшоў у бок ракі праз сухі сасновы бор, які акружае 
сядзібу. 

Дарога вядзе між пясчаных узгоркаў з рэдкімі, але 
высокімі соснамі і кустамі ядлоўцу. 

Прайшоўшы кіламетры тры сасновым борам, я вы- 
ходжу да ракі. 

Лес тут раптоўна абрываецца, дарога ідзе ўніз. Со- 
сны змяняюцца групай маладых бярозак, вольхай і лаз- 
НЯКОМ. 

Мінуўшы невялікі балоцісты луг, я дабіраюся да 
Бярэзіны. Яна тут значна вузей, чым Свіслач у Мінску, 
але гэткая ж, калі не больш, звілістая. Павольна цячэ 
яна сярод заліўных лугоў, утвараючы шырокія плёсы 
з жоўтымі і белымі гарлачыкамі і шматлікія затокі -- 
прытулак дзікіх качак. 

Ля самай вады растуць кустамі лаза і вольха. 

На зялёных лугах цвіце жоўтымі плямамі курыная 
слепата. Дзе-нідзе чырванее конскае шчаўе. 

На тым беразе ходзіць бусел. 

З высокай травы ўзлятаюць дзікія качкі. 

На гарызонце сінеюць лясы. Вясной, у часе паводкі, 
уся гэтая балоцістая раўніна зліваецца з Бярэзінай у 
адно суцэльнае мора. 

З гэтага боку лесу бялеюць тонкія і стройныя бяроз- 
кі. Можа, ім абавязана Бярэзіна, ці, як кажуць заўсёды 
мясцовыя жыхары, Бяроза, сваім імем? 

Ёсць у народзе паданне, быццам яна бярэ свой пача- 
так з маленькай крыніцы, якая выцякае з-пад карэнняў 
старой бярозы ў балоцістым бярэзніку. Таму рака і на- 
зываецца -- Бяроза, ці Бярэзіна. 

Можа, гэта і сапраўды так?.. 

Ціхі, мірны пейзаж. 

На супрацьлеглым беразе віднеецца вёска Брод. Зле- 
ва тырчаць рэшткі вялікага, узарванага і разбуранага ў 
час вайны моста. На той бераг можна цяпер пераправіц- 
ца толькі на лодцы. 

Над разбураным мостам ляціць у шэрым небе шу- 
ляк. 
«Добра яму,-- падумаў я,-- маючы крылы». Калі б 
гэты мост быў цэлы, рушыў бы я адсюль адразу на 
мястэчка Мсціж --- да яго ж усяго пятнаццаць кіламет- 
раў ад Брода. А так прыходзіцца ехаць у абход цераз 
Бягомль, рабіць лішнія семдзесят кіламетраў. 

Паглядзеўшы ўслед шуляку, які пераляцеў цераз 
Бярэзіну і знік за вёскай, я пайшоў назад у Крайцы. 

На другі дзень, развітаўшыся з дырэктарам і работні- 
камі запаведніка, я выехаў цераз Бягомль, Мсціж і Зембін 
у Барысаў, а адтуль, цягніком, у Мінск, з цвёрдым наме- 
рам вярнуцца сюды восенню, каб паглядзець, як валяць 
бабры дрэвы, як будуюць яны сабе хаткі і як рыхтуюць 
харчовыя запасы на ўсю доўгую і суровую зіму. 


ЗНАЁМЫМ ШЛЯХАМ 


Пабываць зноў у Бярэзінскім запаведніку мне давя- 
лося толькі праз год. 
Неяк пад вечар, у пачатку верасня 1948 года, я вы- 
ехаў на машыне знаёмым шляхам па Лагойскім тракце. 
У вячэрнім змроку хвалямі разбягаюцца невысокія 
ўзгоркі, цьмяна пабліскваюць у нізінах шматлікія звіліс- 
тыя рэчкі. 
( Хутка надыходзіць ноч, па-восеньску “халодная і 
вільготная. 
Між Плешчаніцамі і Бягомлем у яркім святле нашых 
фар апынуўся заяц. Замест таго каб кінуцца адразу ўбок, 

ён імчыць па дарозе наперад. Заяц намагаецца ўцячы ад 
машыны па простай лініі. З неймавернай хуткасцю, як 
страла, ляціць ён па светлавой дарожцы, атуленай цем- 
рай, нібы між дзвюх чорных сцен. 

Некалькі хвілін цягнецца гэтая шалёная, але няроў- 
ная гонка. Дзе ж там вытрымаць заечаму сэрцу і доўгім 
нагам супроць машыны! Вось ён ужо амаль пад самымі 
коламі. Сабраўшы апошнія сілы, заяц высока падскок- 
вае ўгору, робіць у паветры дугу і, апынуўшыся ў цем- 
ры, выратоўваецца ад немінучай пагібелі. 

Недалёка ад Бягомля з'явіўся ў асветленай паласе пе- 
рад машынай другі заяц. Гэты ўсё бяжыць і бяжыць па 
дарозе на ўсю моц, а скокнуць убок не здагадваецца. 

Машына дагнала яго і падбіла шынай. Касавокі не- 
барака застаўся ляжаць на дарозе, забіты на месцы, без 
якіх-небудзь знешніх пашкоджанняў. 

Шафёр спыніў машыну, падняў зайца і паклаў яго ў 
кузаў. 

-- Заўтра нядзеля,-- сказаў ён.-- Добры абед будзе. 

Узышоў месяц. У нізінах, над рэчкамі, над папла- 
вамі, павольна ўзнімаецца туман. Абапал дарогі вырас 
цёмны лес. 

-- Чаму заяц бяжыць па асветленай паласе заўсёды 
толькі наперад? -- пытае ў мяне шафёр. 

Ён лічыць, відавочна, сваім абавязкам растлумачыць 
мне паводзіны зайца, бо сам адразу і адказвае: 

-- Яго асляпляе святло машыны. Ён бачыць перад 
сабой толькі светлую паласу дарогі, нібы калідор між 
дзвюх чорных сцен, і думае, што яму можна бегчы 
толькі ў адным напрамку -- далей па калідоры, што ў 
гэтым яго адзіны ратунак. Вось і бяжыць ён усё напе- 
рад, пакуль сілы хопіць. 

-- А першы заяц? -- спытаў я, каб падтрымаць 
размову, 

-- Перш: зайцу пашанцавала выпадкова,-- адка- 
заў шафёр.-- Ён бег каля самага краю, перад правым 

колам. Ратуючыся з-пад машыны, ён скокнуў, не гле- 
дзячы куды, і незнарок апынуўся па-за межамі светлай 
паласы. Тут да яго адразу вярнуліся і нармальны зрок, 
і ўсе пачуцці. 

Ад месяца ўсё навакол пасвятлела. Мільгаюць па 
баках прыдарожныя слупы. 

За Бягомлем на дарогу перад намі выйшаў воўк. 

Характэрная постаць яго аддзялілася раптам ад цём- 
най заслоны лесу і апынулася ў светлай паласе дарогі. 
Звер спыніўся і глянуў у наш бок. Вочы яго ўспыхнулі 
зялёным агнём. Ён павярнуўся ўсім тулавам і павольна 
перайшоў дарогу. 

-- Каб яго ваўкі! -- вылаяўся шафёр.-- Жыцця няма 
ад гэтых шэрых разбойнікаў. Надта яны шкодзяць. Каб 
не месяц, можа, і ён кінуўся б ад нас па дарозе? От каб 
яго дагнаць і падбіць, як таго зайца! 

На 124-м кіламетры ад Мінска мы павярнулі з трак- 
ту ўправа. 

Серабрыстае, халоднае святло месяца льецца над вы- 
сокімі змрочнымі ялінамі. Ад цёмнай вады канала паты- 
хае вільгаццю. Узнімаецца густы малочна-белы туман. 


АДНАЎЛЕННЕ ФЕРМЫ 


Пераначаваўшы на канапе ў дырэктарскім кабінеце, 
я выходжу раніцай з канторы. 

Сонца даўно ўжо разагнала туман і цяпер, пасля ха- 
лоднай ночы, свеціць асабліва ярка і лагодна. 

У сасновым бары стукаюць дзятлы. 

Па гонтавым даху дырэктарскага дома жвава скачуць 
вясёлыя пліскі. 

Зігзагамі прарэзваюць паветра стрыжы і ластаўкі. 

Шмат чаго змянілася за гэты час у запаведніку. 
Выраслі НОВЫЯ будынкі, багата папоўніўся экспанатамі 
адноўлены заалагічны музей. 

Леанід Васільевіч паказвае мне гадавальнік, што бу- 
дуецца для ласёў. 

У сасновым бары, каля самай сядзібы запаведніка, 
выдзелены для гэтай мэты ўчастак зямлі памерам у 
адзін гектар. На ўчастку растуць і старыя высокія хвоі, 
і густы малады падлесак. Глеба тут сухая, пакрытая бе- 
лым мохам, верасам і бруснічнікам. 

Вакол участка, адзначанага слупамі, будуецца паркан 
з сасновых бярвенняў, дастаткова моцны і трывалы, каб 
ласі не маглі яго паваліць, і дастаткова высокі, каб яны 
не маглі цераз яго пераскочыць. 

У цёплым сонечным паветры пахне верасам і жыві- 
цай. 

-- У наступным годзе,-- гаворыць Леанід Васіль- 
евіч,-- ласіная ферма будзе ў нас цалкам адноўлена. 
Вясной мы адловім некалькі маладых ласёў і будзем 
іх трымаць у гэтым гадавальніку, хоць і за парканам, 
але ва ўмовах, вельмі блізкіх да прыродных. Доследы 
па прыручэнні ласёў, паспяхова распачатыя да вайны, 
будуць намі працягвацца. Пра гэтыя доследы вам можа 
расказаць шмат цікавага наш заатэхнік Вадзім Аляк- 
сандравіч. Ён займаецца вывучэннем парнакапытных 
жывёл і наглядае за пабудовай фермы. 

Размаўляючы, мы абышлі амаль усю тэрыторыю бу- 
дучага загона. На супрацьлеглым баку стаіць невялікая 
група людзей. 

-- Вадзім Аляксандравіч, хадзіце сюды! -- паклікаў 
Леанід Васільевіч. ы 

Да нас падышоў пажылы хударлявы чалавек у аку- 
лярах, які перад гэтым гаварыў аб нечым з рабочымі, 
аглядаючы прывезеныя бярвенні. 

-- Калі была створана ўпершыню ласіная ферма? га 
спытаў у яго Леанід Васільевіч.-- Мяне ў той час тут 
не было. 

Вадзім Аляксандравіч дакладна і падрабязна рас- 
тлумачыў усё, што было яму вядома з практыкі яго 
работы. 

--- Доследы па прыручэнні ласёў,-- сказаў ён,-- па- 
чаліся ў нашым запаведніку задоўга да вайны. У лю- 
тым 1936 года, у раёне Вялікай Ракі, былі злоўлены ў 
загон, памерам у дзесяць гектараў, два ласі ва ўзросце 
дзесяці месяцаў. Але першыя спробы прыручыць гэтых 
ласёў скончыліся няўдачай. На такім вялікім участку 
яны заставаліся дзікія, як і на волі. У маі 1937 го- 
да злавілі двух другіх ласянят, самца і самку, і ў ліпені 
яшчэ аднаго самца. Трымалі іх на спецыяльна для гэ- 
тага пабудаванай ферме, дзе яны ўвесь час знаходзіліся 
пад наглядам людзей. У красавіку і маі 1938 года да іх 
далучылі чатырох новых ласёў. У 1939 годзе адлавілі 
для фермы яшчэ двух, а ў 1940-м -- шэсць ласянят. 
Некаторыя з іх былі яшчэ зусім малыя. Іх знайшлі ў 
лесе адразу пасля ацёлу, слабых, даверлівых і безда- 
паможных. Яны ледзь хадзілі, няўпэўнена, нібы на 
хадулях, перастаўляючы свае высокія ногі, калі іх пад- 
штурхвалі ззаду. 

--. Як знайшлі іх у лесе? -- зацікавіўся я.-- Гэта ж, 
напэўна, нялёгка? 

-- Але і не так ужо цяжка, як здаецца з першага по- 
гляду; - адказаў Вадзім Аляксандравіч.-- Трэба толькі 
добра ведаць мясцовасць, дзе ходзяць ласі. Калі ласіха 
народзіць вясной, звычайна ў канцы красавіка ці ў па- 
чатку мая, малога, яна пакідае яго аднаго дзе-небудзь у 
нізінцы, у густым асінніку, у высокай траве ці ў кустах, 
а сама адыходзіць убок, каб не прыцягваць да яго ўвагі 
ворагаў. Час ад часу ласіха падыходзіць да малога, кор- 
міць яго сваім малаком, а потым зноў пакідае аднаго. 
Яна трымаецца на некаторай адлегласці, абрываючы 
свежае зялёнае лісце і маладыя галінкі бярозы, асіны і 
ясеня, безупынна нюхаючы паветра і прыслухоўваючы- 
ся да кожнага шолаху. Егеру, які хоча знайсці ласяня, 
трэба падпільнаваць ласіху. Заўважыўшы чалавека, яна 
не будзе ўцякаць, як заўсёды, а, наадварот, выйдзе на- 
перад, пакажацца яму на вочы і пастараецца адцягнуць 

увагу ад таго месца, дзе яна схавала сваё дзіця. Для 
гэтага яна пабяжыць у супрацьлеглы ад ласяняці бок, 
але пабяжыць павольна, трымаючыся адкрытых месц 
і скоса паглядаючы назад, каб упэўніцца, што чалавек 
убачыў яе і ідзе за ёю следам. Час ад часу ласіха будзе 
спыняцца, каб падпусціць чалавека бліжэй і заахвоціць 
яго да далейшай пагоні. Такімі хітрыкамі яна стараецца 
адвесці чалавека далей ад свайго дзіцяці. Вопытны егер 
ведае, што ласяня трэба шукаць якраз там, дзе ласіха 
паказалася яму на вочы, у напрамку, супрацьлеглым 
таму, куды яна пабегла. Па слядах егер хутка знойдзе 
месца, дзе ляжыць ці стаіць ласяня. Цяпер трэба па- 
частаваць ласяня малаком з бутэлькі, якую егер павінен 
мець пры сабе. Пасмактаўшы соску, ласянятка само 
пойдзе за чалавекам. 

22 Хіба не спрабуе ласіха абараняць малога? - пы- 
таюся Я. 

-- Звычайна ўсё абыходзіцца добра--- гаворыць 
Вадзім Аляксеандравіч.-- Але быў у нас аднойчы выпа- 
дак, калі ласіха кінулася на егера. Яна ледзь не збіла яго 
з ног. Ён выратаваўся толькі тым, што паспеў стрэліць у 
паветра. Гэта спалохала і далёка адагнала ласіху, а егер 
узяў малога на рукі і выбраўся з лесу. Вострымі капы- 
тамі сваіх пярэдніх ног раззлаваны лось можа забіць 
чалавека насмерць. 

-- Чым вы кармілі такіх малых? 

2. На ферме ласянят паілі спачатку каровіным ма- 
лаком і аўсяным пойлам з надрэзанай соскі, а потым 
пачалі даваць ім лісце і маладыя галінкі лазы, асіны і 
бярозы. Давалі яшчэ моркву, буракі, авёс. Ласяняты ў 
гадавальніку хутка зрабіліся зусім свойскія. Яны бегалі 
за агароджай, ганяліся адзін за другім, гулялі. Калі ж 
да іх набліжаўся знаёмы чалавек, ласяняты падбягалі да 
яго і тыцкаліся мордамі ў руку, патрабуючы пачастунку. 
Такім пачастункам з'яўляўся звычайна кавалак хлеба... 
Тым часам выраслі ласяняты, злоўленыя раней. За тры 

гады яны ператварыліся ў вялікіх і дужых дарослых 
ласёў. Кожны з іх быў вышэйшы і дужэйшы за каня. 
Усе яны прывыклі да людзей, самі падыходзілі да су- 
працоўнікаў і заўсёды беглі насустрач, калі іх клікалі. 
Кожны лось у гадавальніку меў сваё імя. Тут былі і 
Салавей, і Перапёлка, і Ветрык, і Хлопчык, і Сняжын- 
ка. У маі 1941 года ў нас адбылася радасная падзея -- 
на ферме ўпершыню нарадзіліся ў няволі малыя ла- 
сяняткі. Яны былі свойскія з першых дзён з'яўлення 
на свет. Такім чынам у гадавальніку стварыўся цэлы 
статак ласёў розных узростаў, ад трох год і да нована- 
роджаных. 

-- Ці не спрабавалі злоўленыя ласі ўцячы з гада- 
вальніка? 

-- Такіх выпадкаў у нашай практыцы не было. 
Ласёў, якія выраслі на ферме, мы выпускалі пасвіцца на 
волю, у суседнія лясы, спачатку пад наглядам людзей, а 
потым адных і на ўвесь дзень. Нашы выхаванцы заўсё- 
ды самі прыходзілі пад вечар дамоў на ферму. Калі мы 
іх клікалі, яны прыбягалі з лесу і днём. 

-- А якую карысць можа даць развядзенне ласёў? 

Вадзім Аляксандравіч ажывіўся. Вочы гэтага звы- 
чайна стрыманага чалавека заблішчалі. Мне здалося 
нават, што ён крыху зазлаваў. Відаць, тэма, якую мы 
закранулі ў размове, была для яго вельмі блізкая. 

- Прыручылі ж людзі ў свой час і аленя ў паўноч- 
най тундры, і доўгавалосага яка ў высакагорных раёнах 
Кіргізіі, і буйвала ў Закаўказзі,-- адказаў Вадзім Аляк- 
сандравіч з запалам.-- Вы ж ведаеце, якую вялікую 
карысць прыносіць на поўначы прыручаны алень? На 
ім ездзяць і ў санях, і верхам. Малако яго п'юць, мяса 

“ядуць. Скура і футра паўночнага аленя ідзе на розныя 
прамысловыя вырабы, у першую чаргу на адзенне і 
абутак. Ёсць падставы меркаваць, што і прыручэнне 
лася, блізкага сваяка аленя, мае ў нашых умовах пэўныя 
перспектывы. 

Лось па сваім характары даволі спакойная жывёліна 
і лёгка прывыкае да людзей. Вялікі па памерах і вельмі 
дужы, ён можа быць выкарыстаны не толькі для пера- 
возкі грузаў, асабліва ў лясістых і балоцістых мясцовас- 
цях, якіх так многа ў Беларусі, але і ў мяса-малочнай 
гаспадарцы. Малако ласіхі багата на тлушч. Мяса лася 
смачнае і дабраякаснае. Лось хутка расце і ў добрых 
умовах шпарка набывае вагу. Са шкуры лася вырабляюць 
падэшвы для абутку, а таксама замшу найлепшых га- 
тункаў. Ласі здольны жыць не толькі на поўначы, але і ў 
розных кліматычных умовах. На корм яны вельмі непе- 
раборлівыя. На волі ласі харчуюцца лісцем 1 парасткамі 
асіны, лазы, рабіны, бярозы, ясеня, дуба, чаромхі, карою 
асіны і сасны, рознымі балотнымі хмызняковымі раслі- 
намі, травой. На пасевы сельскагаспадарчых культур 
лось ніколі не выходзіць ні ў дзікім, ні ў прыручаным 
стане. У гаспадарцы шкоды ад яго няма ніякай. Шля- 
хам далейшага адбору на працягу некалькіх пакаленняў 
карысныя якасці лася можна ўзмацніць, палепшыць і 
павялічыць. 

2 Няўжо гэтую дзікую лясную жывёліну сапраўды 
можна прывучыць да аглобляў і лейцаў? -- пытаюся я. 

2. Можна.-- сцвярджае Вадзім Аляксандравіч.- І з 
кожным новым пакаленнем ласёў, народжаных і выха- 
ваных на ферме, рабіць гэта будзе ўсё лягчэй. Прыву- 
чаць маладых ласёў, злоўленых у лесе, да запрэжкі мы 
пачалі ў паўтарагадовым узросце. Спачатку надзявалі 
на іх толькі аброць з засцежкай, а потым, калі яны да 
яе прывыклі, хамут і іншую збрую. Вопыт паказаў, што 
ездзіць на ласях лепш за ўсё зімой. Лось, запрэжаны ў 
сані, бяжыць вельмі шпарка, роўным і шырокім ходам, 
хутчэй за самага добрага каня, але не на вялікую адлег- 
ласць, бо пасля 20--30 кіламетраў стамляецца. Летам 
на ласях ездзіць цяжка, бо яны не церпяць спякоты. У 
гарачую пару летняга дня з ласём не саўладаць, ён не 
слухаецца лейцаў, усюды шукае ценю і вільгаці. Калі ж 

сустрэнецца па дарозе рэчка ці возера, лось можа кінуц- 
ца ў ваду разам з павозкай. 

-- Ці многа ласёў у запаведніку? 

-- У 1935 годзе на тэрыторыі запаведніка было дзвес- 
це семнаццаць ласёў, а ў 1940 годзе пагалоўе іх вырасла 
да чатырохсот дваццаці двух. У час вайны шмат ласёў 
загінула. Прыручаныя ласі, выпушчаныя з гадавальніка 
на волю, кожны дзень з'яўляліся на двор спаленай фер- 
мы і смела падыходзілі да людзей, пакуль не былі ўсе 
да аднаго перабіты акупантамі. Цяпер ласёў налічваец- 
ца ў нас зноў каля двухсот галоў. 

Пакуль мы размаўлялі, грузавік прывёз новую пар- 
тыю бярвенняў для агароджы, і Вадзім Аляксандравіч, 
скончыўшы свае тлумачэнні, спяшаецца да машыны. 

Вакол будучага ласятніка шуміць высокі зялёны 
бор. 

Над грузавіком прарэзліва крычаць сойкі. 

Верасы напаўняюць паветра мядовым пахам. 


СЕРГУЧОЎСКІ КАНАЛ 


Халаднаваты, пахмурны ранак. Неба шэрае, паветра 
вільготнае. 

Па беразе Сергучоўскага канала я іду да егера Аляш- 
кевіча з запіскай ад Леаніда Васільевіча. 

Высокія змрочныя яліны ўзвышаюцца па берагах 
канала над вольхамі і бярозамі. 

Вада ў канале цёмная і глыбокая. Толькі на пясча- 
ных мясцінах яна набывае чырванаваты колер. Гэта - 
адзнака таго, што ў вадзе ёсць жалезная руда. 

Пракладзены яшчэ ў ХУШ стагоддзі Сергучоўскі 
канал з'яўляецца часткай былой так званай Бярэзінскай 
воднай сістэмы. 

Просты, як лінейка, ён праходзіць па тэрыторыі за- 
паведніка на працягу каля дзевяці кіламетраў. 

Праз Сергучоўскі канал Бярэзіна злучаецца з ракой 
Бузянкай, з ляснымі азёрамі Плаўе, Манец і Ольшыца, 
з каналам возера Бярэшта, з ракой Бярэштай, Вербскім 
каналам, ракой Эсай, возерам Проша, Лепельскім кана- 
лам, Лепельскім возерам, другім Лепельскім каналам, 
ракой Улай і Чашніцкім каналам. Апошні злучае раку 
Улу каля мястэчка Чашнікі з Заходняй Дзвіной. 

Бярэзінская водная сістэма была створана падняволь- 
най працай беларускіх прыгонных сялян у 1798-1805 га- 
дах. Па гэтым водным шляху лес з паўночнай лясіс- 
тай часткі былой Мінскай губерні сплаўляўся ў Рыгу. 
Па Бярэзінскай сістэме перавозіліся ў баржах і лодках 
збожжа, соль, крупы. 

Значэнне Бярэзінскага воднага шляху зменшылася 
пасля таго, як былі пракладзены чыгуначныя лініі. До- 
гляд каналаў спыніўся, берагі іх пачалі абвальвацца, а 
потым зараслі лазой, вольхай і асінай. 

Цяпер Сергучоўскі канал, самы вялікі з каналаў 
Бярэзінскай сістэмы, выкарыстоўваецца толькі для ўнут- 
раных, мясцовых патрэб. 

На фоне бледнага шэра-блакітнага неба вылучаюцца 
белыя ствалы бяроз. Жоўтых лісткоў на іх яшчэ мала. 

З рэзкім стракатаннем пераляцела канал сарока. З 
лазняку ля самай вады з шумам выпырхнула другая. 

На траве серабрыцца раса. 

На суку, які навіс над вадой, сядзіць невялікая птуш- 
ка дзіўнага выгляду з яркім, незвычайным апярэннем 
бліскучага зеленавата-сіняга колеру. Галава ў гэтай 
птушкі ледзь не з палову ўсяго тулава. Нос доўгі, пра- 
мы і востры, а хвост кароткі, як кажуць, куртаты. Яркая 
афарбоўка птушкі кідаецца адразу ў вочы. Яна здаецца 
нейкая чужародная на фоне сціплага, мяккага і спакой- 
нага пейзажу. 

Гэта -- зімародак. 

Сустракаецца ён у нас не так ужо часта. 

Ціха, стараючыся не рабіць шуму, апусціўся я на 
зямлю і пачаў з-за кустоў наглядаць за птушкай. 

Нерухома сядзіць зімародак на сваім месцы. Карот- 
кія маленькія чырвоныя ножкі яго моцна ўчапіліся ў 
кару сука. 

Жывуць зімародкі ля багатых рыбай вадаёмаў з гус- 
той расліннасцю. Трымаюцца яны адасобленымі парамі, 
на вялікай адлегласці адна ад другой. Кормяцца пе- 
раважна рыбай. Гнёздамі служаць ім норы ў берагавых 
абрывах над вадой. 

Я доўга і цярпліва гляджу на цікавую птушку. Вочы 
стаміліся, і я ўжо збіраюся ўстаць. 

Але вось зімародак выцягнуў шыю, перакуліўся га- 
лавой уніз і, як камень, ці, хутчэй, як страла, не рас- 
крыўшы крылаў, упаў у ваду і знік з вачэй. 

Праз момант ён з'явіўся зноў на паверхні і ўзляцеў 
на ранейшае сваё месца на суку. 

У дзюбе зімародка зіхаціць срэбрам лускі і трапе- 
чацца невялікая рыбка. Зімародак стукнуў ёю аб сучок, 
падкінуў рыбку ўгору і, шырока раскрыўшы дзюбу, пра- 
глынуў. Потым страсянуў кроплі вады з пёркаў, пачыс- 
ціў пер'е дзюбай і зноў нібы застыў у сваёй нерухомай 
паставе. 

Я ўстаў і падышоў бліжэй. 

Зімародак сарваўся з месца і паляцеў над каналам, 
шпарка махаючы сваімі кароткімі, закругленымі крыль- 
цамі. 

Яркі зеленавата-сіні шматок мільгануў над вадой і 
з тонкім, працяжным свістам знік у зялёных кустах на 
тым беразе канала. 

ЕГЕРАВА ЖОНКА 


Егера я застаў дома. 

Ён сядзеў на ложку, звесіўшы босыя ногі, і курыў 
самакрутку. 

У хаце пахла печаным хлебам. 

Аляшкевіч узяў ад мяне запіску і павольна прачытаў 
яе ўголас. Твар у яго ажывіўся, але, зірнуўшы на жон- 
ку, якая завіхалася каля печы, егер спахмурнеў і сказаў 
нібы нездаволена: 

2 Вось, бачыце, заўсёды так. Ніколі вольнай часіны 
не маеш. Толькі збярэшся каля хаты патупаць, зрабіць 
сёе-тое па гаспадарцы, аж тут якраз новае даручэнне. 
Наважыў я сёння нікуды не ісці, аж вы тут з гэтай пі- 
сулькай. 

Ён змоўк і зноў скоса зірнуў на жонку. 

Тая з ахвотай падхапіла гэтую тэму. Павярнуўшыся 
да нас расчырванелым тварам і ўпёршыся рукамі ў бокі, 
яна пачала выказваць сваё незадавальненне і мужам, і 
ягонай службай. Яна скардзілася на свой лёс у даволі 
энергічных выразах. 

Я паспрабаваў закінуць слова, каб крыху суцішыць 
струмень разгневанага красамоўства егеравай жонкі ці на- 
кіраваць яго ў другі бок. Але нічога з гэтага не выйшла. 

-- Хіба гэта чалавек? -- хвалявалася жанчына:-- 
Яму абы стрэльбу за плечы ды ў лес. Хіба яму абыхо- 
дзіць, што ў хаце робіцца? Як там хаця выдра ў балоце 
жыве, вось яго што турбуе! А як тут жонка з малымі 
дзецьмі, дык гэта ўжо быццам і не ягоная справа!.. 
Гэта ж проста казаць смешна, перад людзьмі сорам- 
на,-- другі месяц у новую хату перабрацца не можам. 
Каб не было, а то ж ёсць!.. 

Пакуль кабета давала волю сваім пачуццям, егер 
моўчкі сядзеў на ложку і спакойна курыў. Разумныя, 
хітраватыя вочы ў яго былі прыжмураны. 

Я разумеў, што першыя ўступныя словы Аляшкевіча 
былі не больш як «дыпламатычны» манеўр, што яны 


128 


былі сказаны толькі дзеля жонкі, а сам ён зусім не 
супраць таго, каб пайсці ў лес і хоць на час пазбыцца 
жончыных даручэнняў. 

Ледзь толькі гаспадыня скончыла свае скаргі і нара- 
канні, выказаўшы ўсё, што было ў яе на душы, а можа, 
нават і трошкі болей, і павярнулася зноў тварам да печы, 
загрымеўшы дэманстратыўна чыгунамі, егер ціхенька 
ўстаў, узяў кепку, бясшумна зняў са сцяны стрэль- 
бу і, не абуваючыся, моўчкі накіраваўся да дзвярэй, пад- 
міргнуўшы мне, каб я ішоў за ім. 

Калі мы выйшлі з хаты, ён пачаў хваліць сваю жонку. 

-- Яна ў мяне кабета не благая,-- запэўніў Аляш- 
кевіч-- Вы не думайце! Усё чыста сама робіць, усю- 
ды ўпраўляецца. Такая працавітая ды ўвішная! Гэта ж 
таксама ўлічыць трэба. І ў партызанах яна ў мяне на- 
дзейны памочнік была. Вядома, ёй крыўдна. Ёй клопату 
хапае, нічога не скажаш, але ж і ў мяне служба. Яна 
думае, вось мужык здаровы, ды гультай. Замест таго, 
каб дома рабіць ці ў калгасе, ён сабе па лесе ходзіць ды 
каля начальства аціраецца. Нашай работы яна зразумець 
не хоча. Забывае, што я чалавек службовы. Але сваркі 
паміж нас ніколі не было, бо я заўсёды перапушчу. Яна 
часам хоць і лішняе скажа, а сама гэтак зусім і не ду- 
мае. Абы сказаць. А калі што якое, то заўсёды паспага- 
дае і дапаможа. Толькі слова ёй, канешне, насуперак не 
кажы. Тады ўсё добра. Такі, бачыце, характар. 

Гаворачы пра жонку, Аляшкевіч заўзята шлёпае бо- 
сымі нагамі па лужынах. На ім ватоўка і зялёныя сукон- 
ныя штаны, завязаныя знізу. 

-- Не холадна босаму? -- пытаюся я. 

--. Не кажа ён-- Прывык. У ботах ніколі па ба- 
лоце не хаджу. Не магу. У ботах ногі ўвесь час мокрыя, 
сціснутыя, пацёртыя, ісці цяжка. А босы -- ідзі ўсюды 
смела, босы толькі выйшаў з вады, ногі адразу і высах- 
лі. У нашай мясцовасці ад ботаў карысці мала. 

РЭЧКА СЕРГУЧ 


Мы падышлі да ўрочышча Прыстань. 

Тут бярэ свой пачатак ад ракі Бузянкі не толькі ка- 
нал, але і Сергуч, ці, як тут яшчэ кажуць часам,-- Сер- 
гуць. 

Гэта --- звілістая, забалочаная рэчка з вялікай коль- 
касцю глыбокіх віроў. Яна цячэ паралельна Сергучоў- 
скаму каналу, з поўначы на поўдзень, і злучаецца, так- 
сама як і канал, з Бярэзінай. 

Нізкія, топкія берагі Сергуча густа зараслі лазняком 
1 азёрным чаротам. 

Плынь у гэтай рэчкі слабая, амаль непрыкметная, 
дно глеістае, але вада чыстая. 

-- Для выдры і бабра няма лепшага месца;-- га- 
ворыць Аляшкевіч-- Для выдры тут і рыбы шмаг і 
прытулак вельмі зручны, а для бабра раслінная база 
багатая. 

За грэбляй, якая аддзяляе канал ад рэчкі, мы збочылі 
ўправа, каб ісці ўздоўж рэчышча Сергуча. 

Спачатку мы ідзём па высокай мокрай траве, потым 
прабіраемся скрозь густы лазняк і трысцё, удыхаючы 
гаркаваты пах балотнага зелля. 

Пад карэннямі старой бярозы, за тры метры ад ста- 
рыцы, Аляшкевіч паказвае мне нару выдры. 

-- Гэта ў яе запасная нара,-- тлумачыць ён;-- а вось 
тут, глядзіце, асноўная. 

Ён паказвае другую, шырэйшую адтуліну непадалё- 
ку ад першай. 

Перад уваходам у нару вытаптана і выраўнена круг- 
лая пляцоўка каля аднаго метра ў дыяметры. 

---Тут малыя выдраняты гуляюць, -- расказвае егер.--- 
Сёлета я іх на гэтай пляцоўцы бачыў. Падкраўся сюды 
непрыкметна і вось адсюль, з трох крокаў, убачыў двух 
малых. Яны ляжалі і грэліся на сонейку: вочкі пры- 
жмурылі, а пярэднія лапкі выставілі насустрач цяплу, 

растапырыўшы: пальцы. Калі я пасунуўся бліжэй, яны 
мяне заўважылі і адразу назад перакуліліся, у нару. 

22 Дзе ж яны цяпер? -- спытаў я. 

-- Цяпер яны выраслі і нару пакінулі. Пачалі жыць 
самастойна. Плаваюць па суседніх вадаёмах ды ловяць 
рыбу. А ці ведаеце, чым корміць выдра сваіх малых? 

-- Мусіць, дробнай рыбай? 

-2. Не-- гаворыць Аляшкевіч.-- Не рыбай, а ма- 
лымі, бяспёрымі птушанятамі. Гэта, мабыць, таму, 
што ўвесну ёй няцяжка іх здабываць, асабліва малых 
качанят. Калі ж яны пакрыюцца пер'ем ды стануць 
на крыло, тады ёй малую качку ніколі не злавіць, 
хіба толькі знізу, паднырнуўшы з вады. Носіць выдра 
сваім малым таксама мышэй і жаб. Любіць яна вель- 
мі ракаў. Я часта знаходжу каля гэтай нары ракавыя 
шкарлупіны. 

-- Ці многа выдраў у запаведніку? --- пытаюся я.- І 
дзе можна яе часцей убачыць? 

-- Дзе многа рыбы, там і выдру можна заўсёды 
знайсці. Выдры ў нас жывуць па ўсіх вадаёмах, толькі 
ў Пастрэжскім возеры іх няма. А тут, на Сергучы і 
на Бузянцы, ім асабліва добра. Мясцовасць малада- 
ступная, паляванне і рыбная лоўля забаронены. Рыбы, 
птушанят, ракаў ды жаб колькі хочаш. Чаму ж ёй тут 
не жыць? Выдраў у нас налічваецца больш за трыста 
галоў. 

Пастаяўшы каля нары і пагаварыўшы пра выдру, мы 
пайшлі далей. 

зн Цяпер трэба і суседа наведаць,-- жартуе Аляш- 
кевіч. 

ДОБРЫЯ СУСЕДЗІ 


Прадзіраючыся скрозь малады алешнік, рассоўва- 
ючы рукамі густыя зараснікі, мы падыходзім да бабро- 
вай хаткі Мо 106. 

Яна знаходзіцца на правым беразе Сергуча, недалёка 
ад нары выдры і метраў за сто пяцьдзесят ад грэблі. 

Пад нагамі хлюпае вада. Чарот узнімаецца вышэй 
чалавечага росту, шуміць сваімі мяцёлкамі. Перад ва- 
чыма, куды ні глянь, зялёна-жоўтая сцяна сцяблоў, над 
галавой --- шэрае неба. 

Чорны ствол сухой вольхі вытыркаецца з даху баб- 
ровай хаткі, як вялізны комін. 

Навокал ляжаць абгрызеныя бабром сцяблы парыль- 
ніку і маліны. Гэтыя расліны ўваходзяць У летні рацыён 
бабра, таксама як і крапіва, і шчаўе. 

Бабры пратапталі ад хаткі даволі шырокія сцежкі. 
Калі вада ў рэчцы ўзнімецца, гэтыя сцежкі ператворац- 
ца ў каналы. 

Крокаў за пятнаццаць ад хаткі Хе 106 бабры распа- 
чалі пабудову другой хаткі. Яны падкапалі карэнні су- 
седняй вольхі. Скляпенне логава ўжо зроблена. Застаец- 
ца ўзвесці вакол яго галерэю і абкласці яе з бакоў і 
зверху галлём. 

Каля распачатай пабудовы нядаўна яшчэ расла высо- 
кая яліна. Цяпер яна ляжыць, паваленая бабром. 

Відаць, яна нечым замінала бабру, і ён яе спілаваў. 

Вакол незакончанай хаткі расце чарот, раза ў паўтара 
вышэй чалавечага росту. 

27 Адгэтуль уніз па Сергучу жылых бабровых хатак 
няма на працягу васьмі кіламетраў,-- гаворыць Аляш- 
кевіч.-- А старых, пакінутых, шэсць. Бабры там усё 
навокал пагрызлі, паелі і перабраліся ў другую мясцо” 
васць. Тут жа, каля вытокаў, корму ім хапае, вось яны і 
будуюць другую хатку. 

2 А як на гэта глядзіць выдра? -- пытаюся я.-- Ці 
не пашкодзіць ёй такое блізкае суседства з дзвюма 
сем'ямі баброў? 

-- Каму? Выдры? -- здзівіўся егер.- Наадварот. 
Яна любіць жыць каля бабровых хатак. Бабёр і выдра 
добрыя суседзі. Крыўды паміж імі няма. Бывае часам, 
што выдра жыве ў бабровай хатцы разам з гаспадарамі 
як кватарантка. Я сам бачыў выдру, якая жыла сумесна 
з бабрамі ў хатцы на Бярозе, насупраць вусця канала. 
Бабры жылі на ніжнім паверсе, а выдра на верхнім. Яна 
часта на бабровай хатцы ела рыбу і адпачывала. А на 
Бузянцы бачыў, як чацвёра малых выдранят ляжалі з 
маткай на бабровай хатцы. Потым яны пачалі гуляць. 
Слізгаюцца з даху на жыватах у ваду, як на санках, 
ды зноў наверх лезуць, нібы дзеці на ледзяной горцы. 
А матка глядзіць і любуецца. Тут яна адчувае сябе ў 
бяспецы, бо зверху, з даху бабровай хаткі, яна бачыць 
усё, што навокал робіцца, і ў выпадку трывогі заўсёды 
можа кінуцца з дзецьмі ў ваду. 

--. Можа, бабрам гэта не падабаецца? 

.. -- Бабры і ўвагі не звяртаюць. У іх з выдрай інтэрас 
розны. Баброў не цікавіць рыба, якую ловіць выдра, а 
выдру не цікавяць расліны, якімі кормяцца бабры. Для 
жылля выдра карыстаецца бабровай хаткай толькі па- 
куль дзяцей гадуе. Калі ж малыя вырастуць, яна старое 
жыллё --- бабровую хатку ці сваю ўласную нару -- усё 
роўна пакіне ды пойдзе бадзяцца па наваколлі, шука- 
ючы новых мясцін, багатых на рыбу. 

Назад мы ідзём уздоўж канала, у бок пасёлка Край- 
цы міма сядзібы егера. 

Недалёка ад яго зямлянкі высіцца новая хата, толькі 
вокны яшчэ не зашклёныя. Летась яе тут не было. 

-- Сусед бабёр новую хату ставіць, і я паставіў--- 
смяецца егер.-- Уваходзіны будзем спраўляць разам. 

Каля хаты старая купчастая вярба, невялікі агарод 
1 сенажаць. З аднаго боку канал, а з другога высокая 
цёмная сцяна дрымучага лесу. 

-- Чаму ж вы не перабіраецеся? --- спытаў я.-- Яна ж 
зусім гатовая. 

-- Ды ўсё, ведаеце, часу няма. З хатай я, праўда, не 
спяшаўся, але ж затое і атрымалася яна добрая, нічога 
не скажаш. Не хата, бачыце, а лялька. Пабудавана як 
мае быць. І суседства ў мяне тут добрае,-- пераходзіць 
ён зноў на жартаўлівы тон.-- Да выдры рукой падаць, і 
ад бабра недалёка. 

Ён задаволена паглядзеў на сцены свайго новага 
дома. 

22 Дырэкцыя мне дапамагла і калгас. Я калгасу, 
праўда, сёе-тое рабіў па кавальскай справе, вось і яны 
мне аддзякавалі, чым маглі. Шкло для акон у мяне ёсць, 
і завесы знойдуцца. Да зімы абавязкова перабяруся, 
інакш заесць мяне жонка. Ды ўжо і час. У нас цяпер 
наўкол усё новыя хаты. 


БЕЛАРУСКАЯ ТАЙГА 


Прайшоўшы па канале з паўкіламетра, мы трапілі ў 
вільготны змешаны лес. 

Высяцца вялізныя яліны з сівымі космамі, сустрака- 
юцца часта і бярозы, і асіны, і вольхі. 

Імжыць дробны дожджык. 

Вакол нас беларуская тайга. Як усё тут дзіка і свое- 
асабліва! 

Над галовамі навісае зялёнае скляпенне. Святло 
ледзь прабіваецца скрозь густое галлё. 

Адвечная цішыня. Не чуваць птушынага спеву. 

Паўзмрок і вільгаць. 

Пах сырой зямлі, прэлага лісця і цвілі. 

Мокрыя галіны чапляюцца за адзенне, перашка- 
джаюць ісці. 

З намаганнем прадзіраемся мы скрозь густыя зарас- 
нікі вольхі, асіны, ліпы, арэшніку і чаромхі. 

На кожным кроку ляжаць старыя тоўстыя калоды, 
пакрытыя зверху зялёным аксамітам моху. 

Пад нагамі чорная, тлустая і вязкая глеба, змешаная 
з перагноем леташняга лісця, высокая папараць. 

Часта прыходзіцца пералазіць цераз ствалы павале- 
ных навальніцаю дрэў, абыходзіць вялікія вываратні. На 
адным з іх пакінула свае сляды куніца. 

Некаторыя з паваленых ствалоў цвёрдыя і слізкія, 
другія даўно збуцвелі ад старасці. Ступіш нагой на 
зялёную, пакрытую мохам калоду -- і нага, не знай- 
шоўшы цвёрдай апоры, правальваецца ў мяккую труху. 
Калода толькі звонку захавала сваю форму, а сярэдзіна 
ў яе даўно ўжо згніла і спарахнела. 


ЧОРНЫ БУСЕЛ 


Мы падышлі да старога дуба пасярод невялікай па- 
лянкі. 

Вакол дуба расце высокая ярка-зялёная трава, 
вільготная і мяккая. 

-- Гэтаму дубу больш за дзвесце пяцьдзесят га- 
доў,-- гаворыць Аляшкевіч. 

Дуб сапраўды стары. У вышыню -- не менш трыц- 
цаці метраў. Шырынёй -- тры-чатыры абхваты. Усе 
суседнія дрэвы ў параўнанні з гэтым волатам здаюцца 
нізкімі, малымі, нязначнымі. 

Ніжняя частка магутнага ствала гладкая і зусім го- 
лая, без кары і сучча, нібы адпаліраваная. 

Метраў за дванаццаць ад зямлі на засохлым суку 
знаходзіцца гняздо чорнага бусла. Яно складзена з суч- 
ча і палак, змацаваных зямлёй і глінай. 

-- Унутры яно неглыбокае і выслана трысцём, мо- 
хам, шэрсцю і пер'ем;-- гаворыць Аляшкевіч. 

З цікавасцю разглядаю я рэдкую знаходку. 

Гняздо чорнага бусла знайсці не лёгка. Птушка гэтая 
дзікая і вельмі асцярожная. 

Хто не ведае звычайнага белага бусла! Ён здаецца 
нам неад'емнай часткай беларускага сельскага пейзажу, 
нашых балот і лугоў. А чорнага бусла рэдка хто калі 
бачыў. Галава, шыя, спіна і крылы ў яго бліскучага чор- 
нага колеру, з залаціста-зялёным і сінім адлівам, грудзі 
і жывот белыя, дзюба чырвоная. 

Белы бусел не баіцца людзей і гняздзіцца звычайна 
каля чалавечага жылля, часта нават на даху вясковых 
будынкаў, а чорны бусел трымаецца глухіх, дзікіх лясоў 
і балоцістых нізін, якія густа зараслі хмызняком. Гняз- 
дзіцца ён на высокіх старых дрэвах, у такім непраход- 
ным гушчары, куды чалавеку цяжка дабрацца. 

2 Лясны птах, дзікун,-- гаворыць Аляшкевіч. 

Кожная пара чорных буслоў мае свой участак. У межы 
гэтага ўчастка яны не дапускаюць другіх буслоў. Гняздо іх 
знаходзіцца на вялікай адлегласці ад іншых гнёздаў. Гэта 
і зразумела, бо ўсе буслы вельмі пражэрлівыя. Калі б яны 
жылі блізка адзін ад аднаго, ім не хапіла б корму. Чорны 
бусел маўклівы, ён вельмі рэдка клякоча. 

2. Я знайшоў гэтае гняздо ў 1935 годзе;-- хваліцца 
егер.-- З таго часу чорны бусел штогод выводзіць у ім 
трох-чатырох буслянят. Перад гэтым кожную вясну ён 
рамантуе гняздо. 

Малыя чорныя бусляняты пакідаюць гняздо ў першай 
палове ліпеня і да восені жывуць у сваім раёне разам з 
бацькамі. Чорныя буслы не збіраюцца ў вялікія чароды, 
як белыя. З надыходам восені яны трымаюцца асобнымі 
сем'ямі, не больш пяці-шасці птушак разам. З выраю 
чорны бусел прылятае на некалькі дзён пазней белага. 

Вакол дуба з гняздом растуць яліны, вольхі, асіны 
і ясені. У падлеску -- ляшчына, клён, лаза, чаромха 1 
маліна. Зямля завалена бураломам. Глеба вязкая, бало- 
цістая, пакрытая травой і зялёным мохам. і 

27 Вясной і летам тут сустракаюцца дзікі і казуліў-- 
гаворыць Аляшкевіч;-- а ласі ходзяць увесь год: 

Зялёны колер розных адценняў пануе тут над усім. 
Гэта проста нейкае зялёнае мора! Нават паветра ў пра- 
светах між дрэў здаецца зеленаватым. 

Пра гэтае цікавае месца яшчэ раней расказваў мне 
Леанід Васільевіч. Ён гаварыў, што бачыў тут чорнага 
бусла летам, у яркі сонечны дзень. Бусел стаяў пасярод 
гнязда. Бліскучая афарбоўка яго чорнага пер'я зіхацела 
і пералівалася ў сонечных праменнях, якія прабівалі- 
ся скрозь густую зеляніну лісця, рознымі адценнямі 
залацістага, бронзавага, сіняга, зялёнага і фіялетавага 
колераў. 

2 Уся абстаноўка,-- казаў Леанід Васільевіч,-- на- 
гадвала трапічныя джунглі. 


СПАТКАННЕ З МЯДЗВЕДЗЕМ 


Калі мы вярталіся ад гнязда чорнага бусла, Аляш- 
кевіч, які ішоў наперадзе, раптам спыніўся. 

Перад намі ў невялікім прасвеце між зараснікаў быў 
відаць бераг канала з пясчаным спускам да цёмнай, чыр- 
ванаватай вады. 

Дождж перастаў, праглянула сонца. Паветра было 
чыстае і свежае. Жоўты пясок ярка вылучаўся сярод 
зялёнага фону травы і хмызняку. 

Справа, недалёка ад нас, затрашчала галлё. Нехта 
прадзіраўся скрозь зараснікі. 

Аляшкевіч зрабіў знак, каб я маўчаў і не варушыўся. 
Вочы ў яго заблішчалі, на твары з'явілася ўсмешка. 

У тую ж хвіліну на бераг канала выйшаў з лесу мядз- 
ведзь. Ён ішоў, прыпадаючы на ўсю ступню і перастаў- 
ляючы па чарзе то абедзве левыя, то абедзве правыя нагі 
разам. Цела яго перавальвалася з аднаго боку на другі. 

Схіліўшы галаву ўніз, нібы разглядаючы нешта на 
зямлі сваімі маленькімі вочкамі, мядзведзь павольна 

спусціўся па пясчаным схіле ўніз да вады. Там ён па- 
стаяў крыху, потым увайшоў у ваду па бруха, зрабіў 
некалькі глыткоў і паплыў да супрацьлеглага берага, 
Плыў ён даволі шпарка, хоць і не рабіў у вадзе ніякіх 
рэзкіх рухаў. На паверхні была толькі яго вялікая галава 
з круглымі вушамі і верхняя частка спіны. 

Калі ён выходзіў з канала на тым беразе, вада сераб- 
рыстымі кроплямі зіхацела на яго густой цёмна-бурай 
поўсці, струменьчыкамі збягала на пясок з жывата і ба- 
коў. Выбраўшыся з вады, мядзведзь адразу накіраваўся 
ў лес і знік у кустах. 

Пачакаўшы крыху, мы падышлі да таго месца, дзе ён 
увайшоў у ваду. Сляды мядзведзя выразна адбіліся на 
мокрым пяску каля берага. 

Аляшкевіч выняў з кішэні складны сталёвы метр і 
змераў след. 

7 Даўжыня -- дваццаць сантыметраў, шырыня -- 
трынаццаць, пятка -- восем;-- абвясціў ён урачыста.-- 
Той самы. Ён часта на другі бок перабіраецца. Ведае 
сваю сілу і нікога тут не баіцца. Чулі, як ён ішоў напра- 
лом, сапучы, з шумам, трэскам, не асцерагаючыся? А калі 
трэба, ён можа прайсці скрозь густы падлесак так ціха і 
непрыкметна, што ніхто яго не пачуе і не заўважыць. 
Гэты мядзведзь даўся нам у знакі. Пачаў ён з пасекі на 
падсобнай гаспадарцы вуллі красці. Ды гэтак спрытна: 
падбярэцца, як злодзей, уночы,-- і няма вулея. Тады 
стары бухгалтар, што жыў на Вялікай Рацэ, прымацаваў 
вулей да хаты калючым дротам, аж і гэта не дапамагло; 
Ноччу мядзведзь падабраўся пад самую хату, адарваў 
дрот і занёс вулей у лес. Там ён яго разламаў і з'еў увесь 
мёд. А летась ён у мяне сабаку ледзь не задраў. Пёсік у 
мяне быў хоць і малы, але смелы. Мядзведзь падышоў 
ноччу пад агарод, а сабака на яго ззаду накінуўся. Пас- 
ля гэтай сустрэчы хварэў пёс тыдні з тры. Я яго пасля 
ў Барысаў аддаў, знаёмым. Дырэктар забараніў сабаку 
трымаць, каб дзічыну ў лесе не ганяў... 

У лясах Бярэзінскага запаведніка мядзведзі тры- 
маюцца вясной на балотах, дзе кормяцца журавінамі, 
і ў сасновых барах. Летам, калі выспяваюць чарніцы, 
суніцы, брусніцы і маліна, мядзведзь пераходзіць У 
мясціны, дзе многа ягад. Сляды яго дзейнасці можна 
ўбачыць і ў ельніку-чарнічніку, і ў змешаным лесе з 
густым маліннікам. 

У канцы лета мядзведзь наведвае ноччу пасевы 
аўса. Пад восень ён, як і дзік, пераходзіць пераважна 
на жалуды і крушыну, якая расце ў вялікай колькасці 
па берагах лясных рэчак. Збіраючы жалуды, мядзведзь 
абламвае нярэдка тоўстыя дубовыя сукі. 

Кусты крушыны,» аб'едзеныя мядзведзем, асабліва 
часта сустракаюцца ў верасні месяцы на берагах лясной 
рэчкі Вялікай і яе прытокаў. 

Пра ўсё гэта расказаў мне Аляшкевіч каля мядзве- 
джай пераправы. 

Мы развіталіся. Я накіраваўся ў Крайцы, а егер вяр- 
нуўся дадому. 

Прайшоўшы з паўкіламетра, я ўбачыў з левага краю 
дарогі, ля кустоў, якія растуць уздоўж берага, вялікага 
зайца. Ён падпусціў мяне крокаў на трыццаць, по- 
тым адбег па дарозе крокаў дзесяць наперад, прысеў, 
падняўшы вушы, і павярнуў галаву ў мой бок. Калі я 
наблізіўся, зайчына зноў адбег крокаў на дзесяць і сеў 
у той жа позе. Гэтак ён рабіў некалькі разоў. Потым, 
не спяшаючыся, перайшоў дарогу і знік у зарасніках 
справа. 

Дождж тым часам пачаў ліць з новаю сілай. У 
пасёлак я прыйшоў пад вечар, мокры з галавы да ног. 

На дзвярах вісеў замок. 

к Вартаўніца, старая Семянкевічыха, замкнула дзверы 
1 пайшла ў вёску да пляменніцы. Увайсці ў памяшканне 
і абсушыцца не было як. 

Вось нібыта і «спраўдзілася» старая прыкмета: заяц 

дарогу перабег. 

НА БУЗЯНЦЫ 


Каля першага шлюза спушчана на ваду новая лодка, 
зробленая Аляшкевічам. Жалезныя вілкі для вёслаў зра- 
біў таксама ён у сваёй кузні. 

Леанід Васільевіч садзіцца за руль, Аляшкевіч бярэц- 
ца за вёслы. 

Мы плывём па рацэ Бузянцы. 

Дзень выдаўся ясны, сонечны. Цёпла, нават спякот- 
на, нібы ўлетку. 

У спакойнай вадзе адлюстроўваецца і блакітнае неба 
з белымі нерухомымі воблачкамі, і стагі сена на папла- 
вах, і зялёны нізкі бераг з асакой, чаротам і лазою. 
Толькі бусла не хапае для паўнаты пейзажу. 

-- Буслы адсюль яшчэ ў канцы жніўня паляцелі на 
групоўку ў пойму Бярозы;-- гаворыць Аляшкевіч, нібы 
адгадаўшы мае думкі,-- а жоравы пачынаюць групавацца. 

У чорным тарфяністым зрэзе берага мы ўбачылі на 
ўзроўні вады, пад зялёнай скошанай асакой, бабровыя 
норы. 

У лодцы пачынаецца размова пра баброў. 

2. Бывае так,- - кажа Аляшкевіч, - што жывуць баб- 
ры доўга ў адной мясцовасці, а потым раптам знікнуць 
усе разам, нібы па камандзе, кінуўшы свае хаткі ды 
норы, і з'явяцца нечакана ў другім месцы, дзе іх раней 
ніколі не было. 

22. Прычына тут у харчах;-- адказвае Леанід Ва- 
сільевіч.--- Бабры пакідаюць свае паселішчы, калі вакол 
няма чаго есці, калі знішчана кармавая база. Тады яны 
перасяляюцца ў другія, некранутыя мясціны. Харчовая 
база аднаўляецца на працягу трох -- пяці гадоў. Тым 
часам знішчаецца расліннасць там, куды яны перасялілі- 
ся, і бабры вяртаюцца з новага ўчастка на сваё старое 
месца, рамантуюць пакінутыя хаткі і жывуць, пакуль нё 
адновіцца харчовая база ў толькі што спустошанай імі 
мясцовасці. Такі ў іх ідзе кругаварот. “ў хм 

ЗС А чаму-- пытаецца Аляшкевіч,-- калі проста 
скасіць ці высечы лазняк, ён аднаўляецца на другі год, 
а пасля баброў увесь чыста пасохне, счарнее і аднавіцца 
можа толькі праз некалькі гадоў? 

І на гэта ў Леаніда Васільевіча знаходзіцца вычар- 
пальны адказ. 

22 Косяць ці высякаюць адначасова ўсю плошчу,-- 
гаворыць ён.--- Адначасова яна ўся і аднаўляецца. А 
бабры знішчаюць расліннасць нераўнамерна, паступова 
і не падрад. Летам яны адкрываюць доступ у разрэджа- 
ныя зараснікі сонечным праменням, а зімою -- холаду. 
Лазняк больш сохне, мерзне і. гіне, і таму патрэбна 
больш часу, каб ён мог аднавіцца. 

Над рэчкай праляцела пяць качак. 

Леанід Васільевіч, узяўшы стрэльбу, вылазіць з лод- 
кі і па балоце ідзе да таго месца, дзе яны апусціліся. 

Мы з Аляшкевічам плывём да бабровай хаткі 
Ж 101. 

Хатка выглядае нібы нейкі звычайны ўзгорак сярод 
лугу, бо ўся яна густа зарасла зверху лазой і крапівой. 
Вузкі, але глыбокі канал без вады аддзяляе хатку ад бе- 
рага. Навокал усюды расце лазняк і альхоўнік. 

Ці даўно бачыў я першы раз у сваім жыцці бабро- 
вую хатку на Смолінцы! 

Тады гэта была для мяне вялікая падзея. 

Цяпер я наглядзеўся бабровых хатак як мае быць і 
на Сергучы, і на Бярэзіне, і на Бузянцы. Цяпер мне хо- 
чацца ўбачыць бабра за работай, паглядзець, як ён пілуе 
і валіць дрэвы, як рамантуе сваё жыллё ці будуе грэблю. 
Дзеля гэтага, уласна кажучы, я і прыехаў сюды. 

Некалькі разоў раней звяртаўся я з гэтым да Леаніда 
Васільевіча і Аляшкевіча. Але кожны раз яны адказвалі, 
што яшчэ не час, што трэба пачакаць. 

Для таго каб убачыць бабра за працай, неабходна 
выбраць ноч ціхую, бязветраную і светлую. 

Нічога не зробіш, прыходзіцца набрацца цярплівасці. 

МІ 


УРОЧЫШЧА «ВОКНЫ» 


Каля хаткі на тарфяністай зямлі відаць выразныя 
сляды выдры. 

2 Раней гэтая хатка была пустая,-- гаворыць Аляш- 
кевіч.-- У сакавіку 1946 года тут загінуў шасцігадовы 
дзік. Узлез на хатку, пачаў раскопваць лычам ды і пра- 
валіўся ўніз. Назад вылезці не змог і задушыўся. Вядо- 
ма, цяжкі ды непаваротлівы. 

Пачынае прыпякаць. Сонца ззяе і ў небе, і ў гладкім 
люстры вады. 

Каля берага плавае пер'е і пух. 

-- Качкі ліняюць;-- гаворыць егер. 

Прыстаўшы да берага, ён паказвае мне нару выдры. 

22 І тут, бачыце, выдра жыве па суседству з бабром. 
Мусіць, тая самая, сляды якой засталіся каля хаткі. 

Мы вылазім на бераг. 

Сярод густых зараснікаў лазняку і чароту перад 
намі так званае «акно». Гэта --- круглы і вельмі глыбокі 
вадаём з халоднай як лёд крынічнай вадой, чыстай і 
празрыстай. 

На дне «акна» можна ўбачыць невялікую цёмную 
адтуліну. Там бурліць, кіпіць і серабрыцца паветра, нібы 
нарзан у каптажы. 

Выліваючыся з круглага «акна» на паўвостраве, 
крынічная вада струменіць вузкім, звілістым раўчуком 
між кустоў нізкарослага лазняку і збягае ў раку, па- 
бліскваючы ў траве. Адсюль папаўняецца вадой Бузян- 
ка. Гэтае месца так і называецца -- урочышча «Вокны». 
Непадалёку ёсць яшчэ адно такое «акно». 

Леанід Васільевіч далучаецца да нас. Мы садзімся ў 
лодку і плывём далей. 

«ЛЕЙЗАРАВА ПІПКА» 


За ўрочышчам «Вокны» рака Бузянка робіць вялі- 
кую, амаль закончаную пятлю. 

Праплыўшы больш кіламетра, мы апынуліся раптам 
амаль ля таго самага месца, адкуль адплылі. 

Каб прайсці гэтую адлегласць па зямлі, па простай 
лініі, трэба зрабіць не больш сотні крокаў, але пера- 
шкаджае топкае балота. 

-2 Ведаеце, як гэтае месца завецца? -- пытаецца 
Аляшкевіч-- «Лейзарава піпка», вось як. Было гэта 
даўно, яшчэ да Першай сусветнай вайны. Жыў тут купец 
Лейзар, лесам гандляваў. Хацеў быў Лейзар шырокую 
канаву пракапаць у гэтым месцы, каб выправіць рэчы- 
шча і скараціць водны шлях для ляснога сплаву, але ж 
нічога з гэтага не выйшла. Пахадзіў ён тут з нейкімі 
людзьмі па балоце, паглядзеў на рэчку, на пятлю гэтую, 
папыхкаў сваёй піпкай, ды так нічога і не вырашыў. Вы- 
даткаў, мабыць, пашкадаваў, ні з чым і вярнуўся, толькі 
піпку сваю ў балоце згубіў. Вось з таго часу ўрочышча 
гэтае і называецца «Лейзарава піпка». Шмат тады лю- 
дзі з гэтай прыгоды смяяліся. Як цяпер паглядзець, то 
тут асабліва і думаць не было чаго. Колькі тае справы! 
Цяпер, часам, каб была такая патрэба, абмеркавалі б на 
сходзе, склалі б план, выйшлі б усёй грамадой і адразу 
ўсё на свой лад перарабілі б. 

Аляшкевіч паглядзеў яшчэ раз на пятлю, якую робіць 
у гэтым месцы рака, і, узяўшыся за вёслы, дадаў: 

22 Зрабіць гэта было б зусім і няцяжка. Толькі што 
патрэбы такой няма. Рэчка запаведная, лес не сплаўляец- 
ца, рыбу лавіць забаронена, дык няхай яна сабе цячэ, як 
хоча, як гэта ёй ад прыроды прызначана. 

На сухой адзінокай бярозе сярод лазняку сядзіць не- 
рухома падорлік. 

-- Ён і качку бярэ і зайца,-- гаворыць Аляшкевіч. 

СРАдцецерукоў таксама не адмаўляецца,-- дадае Леа- 
нід Васільевіч.-- Качкамі ён выкормлівае сваіх малых, 

гэта для яго найбольш лёгкая здабыча. Падорліка мы 
часта бачым не толькі тут, каля рэк і азёр, але і ў ліста- 
вых, змешаных лясах, і ў сасновых барах, і ў дубровах. 
Знішчае ён і варон, і гракоў, і галак, і розных дробных 
птушак, ловіць і рыбу, і мышэй, і жаб. Карысці ад яго 
мала. Мы лічым яго шкодным драпежнікам, хаця гэтае 
пытанне яшчэ не вырашана канчаткова. 


ДОМЖАРЫЦКАЕ ВОЗЕРА 


Рака Бузянка робіцца ўсё шырэй і паўнаводней. 

Мы выплываем на шырокі прастор Домжарыцкага 
возера. 

Па сіняй вадзе ходзяць невялікія хвалі, б'юцца аб 
борт нашай лодкі. 

Домжарыцкае возера мае дзевяць кіламетраў у акруж- 
насці. Супрацьлеглы бераг густа акаймаваны лесам. 

Мы падплываем да старой бабровай хаткі. Яна пус- 
тавала з 1945 года. Цяпер бабры ўзяліся з вясны за 
капітальны рамонт. Хатка пакрыта новымі, зрэзанымі 
нядаўна палкамі. Проста дзіўна, якія вялікія і цяжкія 
ствалы ўсцягвае бабёр з вады на вяршыню сваёй хаткі. 

Нястомны Леанід Васільевіч зноў вылазіць з лодкі і 
ідзе па балоцістым беразе. Мы з Аляшкевічам плывём 
на сярэдзіну возера. 

Вецер суцішыўся. Вада ў возеры спакойная і глад- 
кая, перламутравага колеру. 

Цёмна-сіняя сцяна лясоў адбіваецца ў люстранай па- 
верхні возера. Некалькі пазалочаных воблачкаў бронза- 
вага колеру нерухома вісяць у бяздонным светла-блакіт- 
ным, нібы акварэльным небе. 

Цішыня. 

Вада ледзь чутна плюскоча аб лодку, ціха цурчыць 
каля носа. 4 

Рассякаючы вадзяную люстраную гладзь, лодка пакі- 
дае за сабою след, які доўга не разыходзіцца. 

Па возеры, далёка ад нас, плывуць дзве качкі. 

Сонца хіліцца да захаду, арарбоўваючы нерухомую 
ваду ружовым адценнем. 

Мы набліжаемся да сцяны чароту. 

З-пад самага носа лодкі з рэзкім краканнем узнялася 
ў паветра чарада маладых качак. 

На паверхню вады выскачыў у серабрыстых пырс- 
ках шчупачок. 

З чароту ўзнімаецца з дзесятак качак, потым яшчэ 
каля дваццаці, яшчэ пяць, Яшчэ сем. 

У чароце чуецца пляск і чвяканне. 

-- Увесь бераг шапоча,-- гаворыць Аляшкевіч.-- Іх 
тут процьма. 

Сапраўды, у зарасніках трысця, чароту і асакі гняз- 
дзіцца па берагах возера і ў навакольных балотах не- 
злічонае мноства дзікіх качак. Тут можна ўбачыць і 
звычайную крыжанку, ад якой паходзіць наша хатняя 
качка, і шэрую качку, і шматлікія віды чыркоў і ныркоў. 
Восенню яны збіраюцца на Домжарыцкім возеры вя- 
лікімі чародамі, да тысячы галоў у кожнай, і трымаюцца 
так да адлёту, пакуль вада не пачне замярзаць. 

Мы выходзім з лодкі на бераг і раскладаем вогні- 
шча. Чакаем Леаніда Васільевіча. 

Праз некалькі хвілін з'яўляецца і ён. Моўчкі садзіц- 
ца ля агню, разуваецца і сушыць мокры абутак. 

З возера даносіцца аднастайны прарэзлівы крык: 

-- Каў... Каў... 

Гэта крычыць шэрая чапля. 

Леаніду Васільевічу не сядзіцца. Пакуль сохнуць 
шкарпэткі, ён нацягвае мокрыя боты на босыя ногі і 
знікае ў чароце. 

Над возерам згушчаецца змрок. 

“У вячэрняй цішыні з таго боку, куды пайшоў Леанід 
- Васільевіч, адзін за адным грымнулі два стрэлы. 

ыць... 


Рэха разнеслася над соннай вадой, над трысцём і 
грукоча цяпер далёка, недзе на тым беразе. 

У цёмным небе засвяціліся першыя зоркі. 

Аляшкевіч расказвае мне пра сваё жыццё. 

-- Сам я родам з-пад Плешчаніц. Бацька мой адтуль 
і дзед. Арандавалі мы там зямлю ў пана Жаброўскага. 
Быў гэты пан немец. 

-- Немец? -- перапытаў я.-- У яго ж прозвішча не 
нямецкае. 

-- Не з роду немец, а веры нямецкай,-- растлума- 
чыў егер.-- Ні католік, ні праваслаўны. Таму яго і звалі 
немцам. Ён не прызнаваў ні святых, ні абразоў. Ад яго і 
дзед мой набраўся, любіў часам з святых пакпіць, хоць 
і меў ад іх прыбытак. 

-- Які ж гэта быў прыбытак? 

-- Дзед мой выразаў з дрэва розныя рэчы, лыжкі, 
міскі. Ну і «езусаў» для прыдарожных крыжоў, капліц і 
могілак, святых для касцёлаў. Сам выразаў, найбольш з 
бярозы, сам і фарбаваў. Усе яго ведалі і хвалілі. Святыя 
былі ў яго, як жывыя, на суседзяў падобныя. Зарабляў 
ён добра, вясёлы быў стары, а падпіўшы, любіў часам 
спяваць: 

Божа, Божа, 
Ты мяне стварыў, 
Я цябе зрабіў; 


Прадаць цябе мушу, 
Каб пажывіць душу. 


Бабка мая вельмі за гэта гневалася на дзеда і кры- 
чала: «Ах ты, пэцкаль! Што ты пяеш? Як гэта можна? 
Ці ж табе не сорамна? Змоўкні!» А ён толькі смяецца... 
Каб жыў мой дзед у цяперашні час, то, можа, з яго са- 
праўды які разьбяр ці мастак атрымаўся б. 

Аляшкевіч змоўк і задумаўся. 

--- Даўно вы тут егерам? 

-- З таго часу, як створаны запаведнік, з 1925 года. 
Раней я кавалём працаваў і слесарам. Пасля ў армію 

пайшоў. У дваццатым годзе ваяваў з панамі. Служыў у 
кавалерыйскай часці ў Барысаве. Там быў таксама ка- 
валём. А як дэмабілізаваўся, то ажаніўся, узяў дзяўчыну 
тутэйшую ды і застаўся ля Кветчы назаўсёды. Не шка- 
дую. 

Аляшкевіч разварушыў вогнішча і падкінуў галля. 
Моўчкі сядзім мы ля агню, які ўспыхнуў з новаю сілай, 
разганяючы навакольны змрок. 

Выпала начная раса. 

Недзе справа пачуўся моцны ўсплёск, затым -- хрып- 
лыя стогны, шумная і працяглая тузаніна, нібы два вя- 
лікія звяры кінуліся адзін за адным праз трысцё ў ваду 
і ўзнялі там валтузню. 

Тэта бабры выйшлі на жыроўку,-- гаворыць Аляш- 
кевіч. - Мабыць, нешта не падзялілі. Адзін пагнаўся за 
другім. Б'юцца яны страшэнна. Сядуць адзін супроць 
другога ў мелкай вадзе на задніх лапах і спачатку толькі 
штурхаюцца пярэднімі, а потым як схопяцца ў абдымку! 
Кожны стараецца ўчапіцца за шыю другога і паваліць 
яго. Тады слабейшы кідаецца наўцёкі, у ваду, дзе глы- 
бей, а другі гоніцца за ім. А стогнуць пры гэтым як 
жаласна! Пацеха! 

Слаба ўспыхвае полымя. Вогнішча дагарае. 

Вакол нас згушчаецца цемра, нічога не відаць. 

З цемры з'яўляецца постаць Леаніда Васільевіча. 
У руках у яго дзве чаплі. Адну ён забіў, другая -- жы- 
вая, параненая. 

-- Гэта для музея,-- тлумачыць Леанід Васільевіч.- 
У нас чучала чаплі няма. 

Параненая чапля ачуняла. Яна стаіць, натапырыўшы- 
ся, увабраўшы галаву ў плечы, і глядзіць у вогнішча не- 
відушчым позіркам сваіх залаціста-жоўтых вачэй. 

Вясной чаплі з'яўляюцца ў лясах верхняга цячэння 
Бярэзіны ў канцы сакавіка. Гняздзяцца яны на высокіх 
дрэвах ці ў зарасніках чароту на зламаных сцяблах. 
Кормяцца чаплі галоўным чынам рыбай, але ловяць 

часам і мышэй. Цэлымі гадзінамі стаіць чапля ў вадзе 
каля берага на адной назе, падкурчыўшы другую. Рыбу 
яна ловіць моцным, шпаркім і трапным ударам вострай 
дзюбы. Калі чапля ляціць, яна не выцягвае шыю, як 
бусел ці жораў, а трымае яе выгнутай, адкінуўшы га- 
лаву да спіны. Па гэтай адзнацы яе лёгка адрозніць у 
палёце. 

Леанід Васільевіч падстрэліў чаплю, калі яна села на 
старую хвою. Ён думаў, што яна забіта, але ў яго руках 
чапля ажыла. 

Цяпер яна стаіць каля нас у зябкай, хваравітай 
паставе, безудзельная да ўсяго, і не варушыцца. 

Вогнішча тым часам пагасла. Мы садзімея ў лодку, 
узяўшы з сабой і жывую і забітую чаплю. 

Над возерам узняўся туман. Амаль вобмацкам зна- 
ходзім мы месца, дзе рака Бузянка бярэ свой пачатак з 
возера. 

Холадна і вільготна. 

Я змяняю на вёслах Аляшкевіча. 

Дзесьці далёка над ракой відаць чырванаваты вод- 
бліск. Ён з'яўляецца то злева, то справа ад нас. 

2 Тэта смалякі паляць,-- заўважае Аляшкевіч-- 
Нехта восцямі рыбу б'е. 

Становіцца ўсё святлей. Чуюцца ўдары вёслаў па 
вадзе. 

Перад намі вырысоўваецца ў чырвоным святле чор- 
ны абрыс лодкі. 

На носе ярка гараць на падвешанай жалезнай рашот- 
цы смалякі. Яны асвятляюць начную цемру і разганяюць 
туман. 

У лодцы два пажылыя дзядзькі. Адзін стаіць з вос 
цямі напагатове, другі трымае вясло і кіруе лодкай. 

Рыбак, які стаіць наперадзе, углядаецца ў ваду. 

Чырвонае святло смалякоў асвятляе цёмную раку аж 
да самага дна. У гэтым святле можна ўбачыць, як спіць, 
трымаючыся на адным месцы, буйная рыбіна. 

Тутзастыў каля карча ля берага вялізны шчупак, там -- 
лінь, яшчэ далей -- галавень, а ў глыбокім віры ляжыць, 
як калода, тлусты вусаты сом. 

Павольна і ціха плыве лодка. 

Леанід Васільевіч аклікнуў рыбакоў. Лодка спы- 
няецца. 

Начная цішыня парушана. 

Пачынаецца сварка. Леанід Васільевіч злуе, бо лавіць 
рыбу ў рацэ забаронена. 

Голасна дакарае ён рыбакоў. Тыя заўзята пярэчаць. 

Пасля кароткай, але энергічнай спрэчкі з парушаль- 
нікамі запаведнасці Леанід Васільевіч забірае ў іх восці 
і запісвае прозвішчы. 

-- Заўтра з'явіцеся ў кантору,-- гаворыць ён сяр- 
дзіта. 

Мы плывём далей. 

Леанід Васільевіч доўга не можа супакоіцца. Яго 
абурае «несвядомасць» дзядзькоў. 


БАБРЫ ЗА РАБОТАЙ 


Сёння я нарэшце убачыў баброў за работай. 

Яшчэ раніцай мы з Аляшкевічам дамовіліся, што 
паплывём увечары на лодцы па Бярэзіне, уніз ад Сер- 
гучоўскага канала да возера Палік, паглядзець, як пра- 
цуюць бабры. У падарожжа мы выбраліся каля дзевятай 
гадзіны вечера. 

Дзейнасць баброў пачынаецца, як вядома, пасля 
захаду сонца. У верасні найбольшую актыўнасць яны 
праяўляюць з дзевяці гадзін вечара да другой гадзіны 
НОЧЫ. 

У свае хаткі бабры вяртаюцца пасля кармёжкі і бу- 
даўнічай працы адзін за адным, прыблізна ў пяць-шэсць 
гадзін раніцы. 

Ноч абяцала быць ціхая і светлая. 

Спачатку мы карысталіся вёсламі. Веславалі мерна 
1 спакойна, па адным вяслу з кожнага боку. Потым, каб 
не рабіць лішняга шуму і не палохаць баброў, зусім пе- 
расталі веславаць. 

Ветру няма. Ля самага берага растуць вольхі і вербы. 

Наша лёгкая лодка павольна, ледзь прыкметна па- 
соўваецца ўніз па плыні ракі. Яна нібы слізгае па чор- 
най, глыбокай вадзе. Вёслы ляжаць на дне, мы іх не 
чапаем. Сядзім моўчкі і не варушымся, плывём уздоўж 
берага. 

З левага борта густы лазняк. Справа --- шырокая ба- 
лоцістая пойма. Звілістая рака робіць тут паварот. 

Аляшкевіч асцярожна схапіўся за чорную галіну, 
якая вытыркаецца з берага, і бясшумна падцягвае лодку 
ў невялікую затоку, амаль з усіх бакоў замаскіраваную 
кустамі лазняку. 

Лодка спынілася. Тонкія гнуткія галінкі скрыжоўва- 
юцца над нашымі галовамі. 

З-за тоўстага ствала старой вярбы, якая схілілася над 
вадой, добра відаць даволі шырокі плёс, асветлены ме- 
сяцам. Плёс знаходзіцца ад нас метраў за пяць-шэсць. 

Адсюль будзе зручна наглядаць за бабрамі. 

Вакол чарнеюць сілуэты дрэў і кустоў. 

У пасярэбранай святлом месяца вадзе многа гарла- 
чыкаў. 

З боку плёса даносіцца аднастайны характэрны гук, 
нібы нехта шпарка і моцна скрабе нечым вострым па 
дрэве. Уражанне такое, быццам штосьці грызе вялікі 
пацук. 

У вільготным начным паветры гэты гук, шоргат ці 
скрыгат, не ведаю, як яго лепей назваць, далёка раз- 
носіцца над ракой. Мы пачулі яго задоўга да таго, як 
ціха падплылі да свайго сховішча. Цяпер ён на момант 
спыніўся, каб праз некалькі хвілін аднавіцца з новаю 
сілай. 

Якім чароўным і прывабным здаваўся мне гэты дзіў- 
ны гук! 

Вочы мае паступова прывыклі да рэзкага кантрасту 
паміж халодным серабрыстым святлом месяца і гус- 
тымі, чорнымі ценямі. Я пачаў выразней разбірацца 
ў навакольных прадметах, адрозніваць іх, заўважаць 
асобныя дэталі. 

Напружана ўглядаюся ў асветленую месяцам паверх- 
ню плёса, у абрысы супрацьлеглага невысокага берага. 

Нарэшце я заўважыў цёмную постаць бабра. 

«Вось ён!..» --- ледзь не крыкнуў я, але стрымаўся. 

Кульгаючы з боку на бок, бабёр капошыцца каля 
дрэва. Пляскаты хвост яго валочыцца па траве, павароч- 
ваецца ў розныя бакі. 

Бабёр узняўся на заднія лапы, абапіраючыся на 
хвост. Кароткімі пярэднімі лапкамі ён ухапіўся за ствол 
маладой асіны. І адразу зноў пачуўся характэрны гук 
пілавання разцамі па дрэве. 

Толькі цяпер я заўважыў, што бабёр не адзін. Каля 
яго заварушылася постаць другога бабра. Ён узяўся за 
ствол з другога боку. 

Прайшло некалькі хвілін. 

У начным паветры пачуўся гучны трэск. Дрэва пача- 
ло хіліцца ў бок ракі. 

Бабры спынілі работу. Прыслухаліся. Трэск паўта- 
рыўся. Абодва бабры адсунуліся ад ствала. 

Яшчэ праз хвіліну дрэва захісталася, зашумела гал- 
лём і, падмінаючы лазняк і маленькія бярозкі на беразе, 
рухнула ў ваду. 

Сонная рака ўскалыхнулася. Пырскі ляцяць ва ўсе 
бакі. 

Увесь гэты шум нібы спалохаў баброў. А можа, яны 
пачулі Аляшкевіча, які кашлянуў у гэты момант. 

Першы з баброў цяжка і нязграбна заскакаў у бок 
берага. Ля самай вады ён азірнуўся па баках, засіпеў і 
кінуўся ў раку галавою ўніз. Хвост яго мільгануў над 

берагам і з сілай пляснуў па вадзе. Гук ад удару разнёс- 
ся далёка па наваколлі. 

Бабёр знік пад вадой. І адразу на паверхні ракі 
з'явілася і хутка разышлася серабрыстая дарожка дроб- 
ных бурбалак. Гэта было паветра, якое бабёр выдыхнуў 
з лёгкіх, плывучы пад вадой. 

Дзе падзеўся другі бабёр, я заўважыць не паспеў, але 
і яго на беразе ўжо не было. Мне здалося, што ён знік 
у траве каля самай вады. 

Хавацца нам цяпер не было патрэбы. 

-- Яны вылезуць на бераг не так яшчэ скора;-- го- 
ласна сказаў Аляшкевіч. 

Пень асіны бялее ўначы сваёй завостранай, аблама- 
най і расшчэпленай верхавінай. 

Мы выходзім з лодкі і аглядаем спілаванае бабрамі 
дрэва. 

У ствале асіны бабры выгрызлі кальцо ў выглядзе 
кліна, накіраванага ўнутр дрэва. 

--- Чыстая работка! --- смяецца Аляшкевіч. 

Ён бярэцца за свой стальны метр і, прыклаўшы яго 
да зрэзу, абвяшчае: 

2 Дваццаць тры сантыметры ў папярочніку!.. Але 
гэта што! Глупства! На Жартайцы бабры спілавалі не- 
калькі дрэў, якія мелі па пяцьдзесят---шэсцьдзесят сан- 
тыметраў. Быў нават выпадак, калі яны звалілі старую 
вярбу крыху больш метра ў дыяметры. А з гэтай асінай 
яны справіліся, мусіць, за адзін прыём. Хаця, можа, і 
ўчора яшчэ пачалі, хто іх ведае! Бывае часам, што яны 
пачнуць грызці дрэва і кінуць, а потым, праз колькі дзён, 
зноў возьмуцца і паваляць. Цяпер, калі мы ад'едзем і 
ўсё вакол супакоіцца, бабры вылезуць з вады і перш за 
ўсё ачысцяць ствол ад галля і сучча. Лісце і кару з ма- 
ладых галінак тут жа і з'ядуць, пакуль яны свежыя. Усё 
астатняе пойдзе ў кладоўку, у запас, на зіму. 

Мы вывелі лодку з затокі і паплылі назад. Яркі ме- 
сяц па-ранейшаму асвятляе раку. 

У лодцы я распытваю Аляшкевіча аб тым, як робяць 
бабры свае харчовыя запасы на зімовы час і дзе яны іх 
хаваюць. 

Пакуль мы даплылі ўверх па рацэ да вусця Сергуча, 
егер мне ўсё як след растлумачыў. 

22 Рыхтаваць сабе корм на зіму, - гаворыць ён,-- 
бабры пачынаюць у канцы верасня ці ў пачатку каст- 
рычніка 1 займаюцца нарыхтоўкамі на працягу ўсяго 
лістапада. Запасы гэтыя складаюцца з асіны, лазы, бя- 
розы і часам чаромхі. Але больш за ўсё любіць бабёр 
асіну. Калі няма асіны, ён корміцца лазой. Калі ж і лазы 
не хапае, бярэцца за бярозу. 

-2 Дзе ж ён робіць сабе кладоўку? 

--. Нарыхтаванае і ачышчанае вецце бабры апускаюць 
у ваду, недалёка ад хатак, у глыбокім месцы, дзе няма 
плыні. Зрэзаныя палкі і галінкі яны ўтыкаюць завостра- 
ным канцом у зямлю пад берагам. Калі вада замерзне, ба- 
бёр выплывае па падводным ходзе са сваёй хаткі і корміц- 
ца гэтым запасам пад лёдам, не вылазячы на паверхню. 

Сказанае Аляшкевічам пацвердзіў пасля і Леанід 
Васільевіч, якому я расказаў аб выніках нашай экспе- 
дыцыі. 

2 Трэба яшчэ дадаць,-- сказаў ён,-- што перад ліс- 
тападам пажыўныя рэчывы з лісця пераходзяць у ствол 
і галлё асін і адкладваюцца ў кары і драўніне. Дрэвы, 
зрэзаныя бабрамі ўвосень, больш пажыўныя. 


ЛАСІНЫЯ ЯМЫ 


На другі дзень да мяне падышоў заатэхнік Вадзім 
Аляксандравіч. 

-- Заўтра я іду па месцах ласінага рэву;-- сказаў ён 
мне.-- Калі хочаце, пойдзем разам. 

Я, зразумела, згадзіўся. 

Раніцай, абуўшы гумавыя боты, мы пайшлі спачатку 
на Пастрэжжа, а потым, перабраўшыся цераз Чорны 
ручай, рушылі на ўрочышча Ласіныя Ямы. 

Надвор'е яснае і сонечнае. Паветра чыстае і праз- 
рыстае, але халоднае. Адчуваецца восень. 

Высокае неба зіхаціць яркаю сінню. 

Бярозы красуюцца ў пазалоце, асіны -- у чырвані. 

У лесе мы бачым зямлю, парытую дзікам. 

Пакрытая мохам, яна ўсюды ўзарана пластамі. Дзік 
рые неглыбока. Сваім лычам ён узрывае толькі верхні 
пласт моху, шукаючы пад ім лічынкі жукоў і дажджа- 
вых чарвякоў. 

Дзікі былі тут нядаўна. 

Вадзім Аляксандравіч рукамі прыўзнімае мох, не 
крануты свіннямі. 

2. Дзік,-- гаворыць ён,-- чуе носам, дзе знаходзіц- 
ца пад зямлёй многа чарвякоў. Таму ён і рые не падрад, 
а паасобнымі ўчасткамі. 

Сапраўды, пад не кранутымі дзікам пластамі моху 
чарвей і лічынак не відаць. 

Мы пайшлі далей. 

Лес хутка скончыўся. Перад намі тарфяное балота. 

Мы ідзём вадзяною сцежкай, пратаптанай дзікімі 
свіннямі. 

2 А вось і ванна дзіка,-- гаворыць Вадзім Аляксавд- 
равіч і паказвае на паглыбленне ў баку ад сцежкі.-- 
У такіх ваннах шчаціністы ягамосць з доўгім лычам 
любіць песціцца ўлетку. Ляжыць сабе ў цёплай вадзе ды 
рохкае ад асалоды. 

Чорная вада даходзіць нам да каленяў. Шлях па ва- 
дзяной сцежцы цераз балота доўгі і цяжкі. 

Нарэшце мы выбіраемся на ўзвышша, якое густа 
зарасло лесам. Такія лясныя ўзвышшы сярод балот на- 
зываюцца тут астравамі. 

Вясной на гэтых астравах з яловым і змешаным 
шыракаліставым лесам, у якім пераважаюць сярод ін- 

шых дрэў дуб, ясень і клён, заўсёды сустракаюцца 
дзікія свінні. Летам яны кормяцца галоўным чынам 
белакрыльнікам, ці, як тут яго называюць, бабоўнікам, 
што расце ў поймах лясных рэчак, і таму пераходзяць з 
лясістых узвышшаў у балоцістыя нізіны. 

З надыходам восені дзікі перабіраюцца зноў у лясы, 
адкуль робяць часам начныя налёты на вясковыя палет- 
кі. Калі выспяваюць жалуды, дзікія свінні трымаюцца 
каля дубоў, асобныя групы якіх сустракаюцца ўсюды ў 
пойме Бярэзіны. Многа дубоў і ў цэнтральнай частцы 
запаведніка. 

Схілы ўзвышша, на якое мы выйшлі з балота, 
пакрыты верасам. Знізу, каля вады, расце багун. Ся- 
род зялёнага моху ўсюды чырванеюць буйныя спелыя 
брусніцы. На нізкарослых бярозах залаціцца жоўтае 
лісце. 

Адпачыўшы крыху на востраве, мы ідзём далей па 
сцежцы, пратаптанай дзікамі. Ісці ўсё цяжэй і цяжэй. 

Высокі балотны мох-сфагнум перашкаджае ісці па 
вадзе. На балоце растуць дробныя, чэзлыя сасонкі і 
карлікавыя бярозкі. 

Вось перад намі новы востраў, на гэты раз значна 
большы. 

Мы выбіраемся на сухую, цвёрдую зямлю. 

Пасярэдзіне вострава расце некалькі вялізных ста- 
рых ялін. Пад адной з іх нара барсука з запаснымі ад- 
норкамі. 

Непадалёку ад барсуковай нары стаіць стары будан з 
яловых бярвенняў, жэрдак, сучча і кары. 

2 Тут-- гаворыць Вадзім Аляксандравіч,-- хавалі- 
ся нашы супрацоўнікі з сем'ямі ў час блакады. 

Мы распалілі вогнішча і адпачываем пасля цяжкага 
пераходу цераз балота. Сушым на агні мокрае адзенне 
і абутак. 

Набраўшыся сілы, робім яшчэ адзін пераход, пра- 
дзіраемся на гэты раз скрозь дробны, але густы асіннік. 

Уваходзім у вільготны яловы бор, завалены бурало- 
мам. Вакол ляжаць сукаватыя голыя ствалы. 

Перад намі -- лёжка дзіка. Недалёка ад яе мы натра- 
пілі на адбіткі раздвоеных капытоў, па форме і памеры 
яны падобныя на сляды каровы. 

Гэта - лось. 

Мы ідзём па следзе, і ён прыводзіць нас да «забою». 

Так называюць у навакольных вёсках месца, дзе 
лось стаіць у час гону і, ярасна тупаючы пярэднімі на- 
гамі, выклікае на бой праціўнікаў. 

Вострымі капытамі лось выбіў тут даволі глыбокую 
яміну. 

Гон у ласёў адбываецца з канца жніўня і да канца 
верасня. Ласі збіраюцца на «рэў» пасля захаду сонца, 
у гадзін дзевяць-дзесяць вечара. Заканчваецца «рэў» у 
дзесяць-адзінаццаць гадзін. Равуць ласі на працягу не 
больш адной гадзіны. У гэты час каля месца «забою» 
збіраецца ад двух да чатырох ласёў. Паміж імі адбыва- 
юцца часам паядынкі. На «рэў» ласі ходзяць з году ў 
год заўсёды на адно і тое ж месца. 

Перад намі адна з гакіх аблюбаваных ласямі мясцін. 

-- Тэта і ёсць урочышча Ласіныя Ямы,-- гаворыць 
Вадзім Аляксандравіч--- А ўвесь востраў называецца 
Бацянова. 

Мы аглядаем месца, дзе любяць збірацца ласі ўво- 
сень. Гэта -- узвышаная мясцовасць з даволі роўным 
рэльефам. Сярод высокіх ялін часта сустракаюцца дубы, 
ліпы, асіны, рабіны. 

Вясною лось трымаецца звычайна нізін з густым 
асіннікам і бярэзнікам. Ён скубе лісце асіны, бярозы, 
лазы, вольхі. Тоўстай верхняй губой лось зрывае вецце. 
Маладыя дрэўцы ён нагінае да зямлі, наступаючы на іх 
грудзьмі, каб дабрацца да вершаліны. У маі -- чэрвені 
ў ласіх нараджаюцца малыя. 

Летам ласі пераходзяць у поймы рэк, у забалочаныя 
альховыя лясы, у балоты, дзе многа травы і кустоў, а 
восенню перабіраюцца на астравы. 


156 


Зімой яны кормяцца карой і галінкамі дрэў. Часта 
ласі абдзіраюць кару з асін, спілаваных бабрамі ўво- 
сень. 

У студзені -- лютым ласі скідваюць старыя рогі. 
Новыя, буйнейшыя, вырастаюць у іх да ліпеня. 

У маладога лася рогі пачынаюць расці пасля пер- 
шага года жыцця. Яны маюць выгляд гладкай і вострай 
спіцы. У наступным годзе спіцы гэтыя скідваюцца, і 
замест іх вырастаюць новыя рогі, раздвоеныя на кан- 
цах. На трэцім і чацвёртым гадах жыцця рогі лася 
маюць тры адгаліненні. З кожным годам яны робяцца 
ўсё больш вялікія і важкія. Аснова адгаліненняў - па- 
ляўнічыя называюць яе «лапатай» -- становіцца ўсё 
шырэйшая. Рогі растуць нармальна і развіваюцца як 
след ва ўмовах добрага харчавання, спакойнага і пры- 
вольнага жыцця. Калі лася часта непакояць і палохаюць, 
калі ён харчуецца недастаткова, рогі ў яго растуць слаба 
і замаруджана. Ласіха рагоў не мае. 

Ідучы па слядах лася, мы прыходзім да яго лёжкі. 
Прымятая трава захавала адбітак цела вялікай жывёліны. 

Сляды лася вядуць нас далей. Справа -- яшчэ адна 
нара барсука. Затым зноў ванна дзіка з чорнай граззю. 
Каля ванны сляды лісіцы. Яна частавалася тут чарніцамі. 

З шумам сарваўся з высокай асіны глушэц і, лопа- 
ючы цяжкімі крыламі, праляцеў над нашымі галовамі. 


ЛЯСНАЯ ТРАГЕДЫЯ 


Мы выходзім на амаль чатырохкутную паляну. 
Прыблізныя памеры паляны -- пяцьдзесят квадратных 
метраў. 

Дарогу пераляцеў рабчык. Рэзка крычыць чорны 
дзяцел. Над намі кружаць і жаласна пераклікаюцца два 
маладыя канюкі. 

Трава на краі паляны прымята лёжкамі трох буйных 
жывёл. 

Хто тут ляжаў? Ласі? Так, напэўна, яны, бо памеры 
лёжак адпавядаюць велічыні цела лася. 

Недалёка ад лёжак сляды ваўка і шматкі ласінай 
шэрсці. Далей трава прымята ў розных мясцінах. 

Вадзім Аляксандравіч захваляваўся. 

Што ж тут такое здарылася? 

У супрацьлеглым канцы паляны мы знаходзім чэрап 
лася з хрыбтом і абгрызеную лапатку. 

Чэрап - - бязрогі. Значыць, гэта была ласіха. 

На касцях захавалася засохлая кроў -- яе не паспелі 
яшчэ аб'есці жукі і мурашкі. 

На траве паляны ўсюды сляды ўпартага змагання 
буйных жывёл. 

Тут адбылася заключная сцэна лясной трагедыі -- 
апошні бой ласіхі за сваё жыццё. 

Але з кім жа яна змагалася? Хто яе загубіў? 

-- Ваўкі? -- пытаюся я. 

2. Мабыць, яны,-- адказвае Вадзім Аляксандравіч.-- 
Але трэба ў гэтым разабрацца дакладней. 

Мяркуючы па чэрапе, ласіха была маладая. Ваўкі, 
калі гэта яны, часткова з'елі сваю здабычу на месцы, а 
часткова парасцягалі па логавах. 

Мы перасеклі паляну і паглыбіліся ў лес. 

Крыху воддаль ад паляны, пад старымі змрочнымі 
ялінамі, уся зямля ўскапана. У мяккую глебу ўтаптана 
вялікімі шматкамі ласіная шэрсць. Тут жа ляжыць дру” 
гая лапатка ласіхі і два рабры. 

Ратуючыся ад ворагаў, ласіха кінулася ў гушчар. Пад 
гэтымі ялінамі яна змаглася і загінула. І тут жа, на мес- 
цы забойства, пачалося баляванне. 

Галаву і хрыбет нехта са звяроў адцягнуў на паляну. 
Ад гэтага месца ідуць сляды аднаго з ваўкоў у кусты. 
Тут ён адпачываў наеўшыся. 

Побач сляды лісіцы. Яна, мусіць, паласавалася тым, 
што засталося пасля ваўкоў. 

Уважліва агледзеўшы сляды на паляне, мы вярнуліся 
да старых ялін. 

Вадзім Аляксандравіч некуды адышоў. 

Я стаю адзін пад высокімі дрэвамі. 

Раптам перада мною вырасла постаць Аляшкевіча. 
Ён, як і заўсёды, босы, у сваёй нязменнай ватоўцы 1 
шэрай кепцы. За плячом у яго стрэльба. 

2 Я вас яшчэ адтуль заўважыў.- гаворыць ён, 
паказваючы рукою за маю спіну,-- але знарок выйшаў 
з гэтага боку. У лесе нельга да чалавека падыходзіць 
неспадзявана. 

Да нас вярнуўся Вадзім Аляксандравіч, і егер паве- 
даміў яму, што робіць абход свайго ўчастка. 

На яго думку, ласіха была зарэзана тыдні тры назад. 
Ёй было, мяркуючы па касцях, гады два. 

Вадзім Аляксандравіч выказаў свае меркаванні аб 
тым, што ласіху зарэзалі ваўкі, і паказаў сляды на па- 
ляне. 

Аляшкевіч спачатку памаўчаў, падумаў, потым пай- 
шоў аглядаць кусты і падлесак вакол паляны. Па твары 
яго было відаць, што ён мае наконт гэтага сваю думку, 
але пакуль што не лічыць патрэбным яе выказваць. 

Мы пайшлі за ім. 

-- Гэтая мясцовасць называецца Валяваты Дуб,-- 
сказаў Аляшкевіч-- Тут быў калісьці лясны хутар. 
Пасля ссялення хутароў у вёскі пляц гэты зарос травой. 
І тут, і каля Бацяновага --- добрыя мясціны! 

Недалёка ад старых ялін я знаходжу капыт лася і 
паказваю егеру. Той моўчкі ківае галавой. Вадзім Аляк- 
сандравіч бярэ капыт і кладзе ў сваю змястоўную сумку. 
Там ляжаць у яго здохлы крот, памёт лісіцы, шматкі 
моху, нейкія карэньчыкі і іншыя рэчы, цікавыя толькі 
для заолага. 

Аляшкевіч ідзе наперадзе, рассоўваючы кусты. Зра- 
біўшы крокаў пятнаццаць, ён спыняецца і паказвае ру- 
“кой на зямлю. 

-- Бачыце?.. 

У голасе ў Аляшкевіча гучаць урачыстыя, перамож- 
ныя ноткі. 

Перад намі сляды мядзведзя. 

Егер шматзначна зірнуў на Вадзіма Аляксандравіча і 
ўпэўнена рушыў далей. 

Вадзім Аляксандравіч кашлянуў, зняў акуляры, пра- 
цёр іх, зноў надзеў і моўчкі падаўся за егерам. 

Прайшоўшы метраў дзвесце ад паляны, мы пады- 
шлі да лёжкі мядзведзя. Побач ляжыць абгрызены таз 
ласіхі. 

--Я так і думаў, гаворыць Аляшкевіч.-- Мядз- 
ведзь спаў на гэтым месцы не адну ноч. 

1, звярнуўшыся да мяне, дадае: 

Тэта наш стары знаёмы. Той, якога мы бачылі на 
канале. Памятаеце? 

Лёжка мядзведзя знаходзіцца ў вільготным яловым 
лесе-чарнічніку, на вялікай мохавай купіне пад ялінай. 
Яна якраз адпавядае сваёй формай і велічынёй памерам 
тулава мядзведзя. 

Кусты чарніц вакол лёжкі аб'едзены. 

-- Пад'еў мяса залішне, а пасля мусіў падлячыц- 
ца,-- усміхаецца егер.-- Гэта з ім часам здараецца. 

Аляшкевіч і Вадзім Аляксандравіч пайшлі далей, ая 
вярнуўся на паляну і распаліў вогнішча. 

Праз паўгадзіны вярнуліся і Яны. 

Папярэднюю версію Вадзіма Аляксандравіча наконт 
гібелі ласіхі ад ваўкоў Аляшкевіч рашуча адхіліў. У 
святле довадаў, прыведзеных і растлумачаных ім, вельмі 
лагічна ўзнікла новая версія, больш верагодная. 

На думку Аляшкевіча, сапраўдны забойца ласіхі быў 
мядзведзь, а не ваўкі. Падзеі на паляне адбыліся, павод- 
ле расказу егера, у наступнай паслядоўнасці. 

Трое ласёў ляжала ў высокай траве на краі паляны, 
недалёка ад старых ялін. Мядзведзь падкраўся да Іх, 
выскачыў з-за кустоў і ўдарыў лапай бліжэйшую да яго 
маладую ласіху. Зваліць яе адразу, з першага ўдару, яму 
не ўдалося. Ласіха вырвалася і пабегла, але адбегчы 
далёка не здолела. Астатнія ласі, спалоханыя нападам, 
уцяклі. Мядзведзь дагнаў параненую ласіху пад ялінамі 
і зламаў ёй хрыбет. Тут жа адразу і пачаў есці, а насы- 
ціўшыся, лёг адпачыць. Пакуль мядзведзь распраўляўся 
з ласіхай, падышлі ваўкі. Яны селі недалёка ад яго і 
пачалі чакаць, пакуль гаспадар пад'есць. Але ваўкі, 
як вядома, прагныя і цярплівасці ў іх ніколі не хапае. 
Яны пачалі дакучаць мядзведзю. Тады ён перацягнуў 
заднюю частку тулава пад дрэва, далей ад ваўкоў. Тыя 
накінуліся на ўсё, што ён ім пакінуў. На змену ваўкам 
прыйшла лісіца і пачала чакаць сваёй чаргі, сваёй долі. 
Ваўкі, калі дарвуцца да такой буйной здабычы, як лось, 
жаруць спачатку ўсё, што трапіць на зуб, агулам, не 
разбіраючыся. Наеўшыся, яны адышлі, каб адпачыць. 
Адзін малады воўк закапаў костку з кавалкам мяса ў пя- 
сок пад кустамі пра запас. Пакуль ваўкі спалі, за рэшткі 
ласіхі ўзялася лісіца. Калі ваўкі выгаладаліся, яны па- 
дышлі да здабычы зноў, але цяпер ужо выбіралі з таго, 
што засталося, толькі лепшыя кавалкі. На другі ж дзень, 
калі ўжо не было чаго есці, яны з'елі скуру і разгрызлі 
буйныя косці. Вось і засталіся ад ласіхі толькі чэрап, 
хрыбет і лапаткі. Іх паабчысцілі напаследак птушкі, 
жукі і мурашкі. У лесе нішто не прападзе. 

Разважыўшы як след, Вадзім Аляксандравіч згадзіў- 
ся з Аляшкевічам і далучыўся да думкі егера. На другі 
дзень, у канторы, ён склаў аб прычынах гібелі ласіхі акт, 
у якім усё гэта было даведзена, і даў нам яго падпісаць. 

Пасядзеўшы каля вогнішча, мы пайшлі ўсе разам 
назад у Крайцы. 

Зноў пакутлівы пераход па глыбокім і вязкім бало- 
це, скрозь высокія зараснікі трысця. Ногі адмаўляюцца 

служыць. І не дзіва -- мы прайшлі сёння па лесе і ба- 
лоце каля дваццаці кіламетраў. 

З балота мы выйшлі да бабровай хаткі Хе 201 на рацэ 
Сергуч. Гэта -- вялікая старая хатка, самая большая з 
тых, якія я бачыў. Вышыня яе -- два метры шэсць- 
дзесят сантыметраў; шырыня --- пяць метраў сорак сан- 
тыметраў. Зверху хатка густа зарасла крапівой і мятай 
і здалёку выглядае, як звычайны зялёны ўзгорак над 
рэчкай. 

Каля хаткі растуць чарот, бярозы і вольхі. Недалёка 
ад хаткі высіцца бяроза, з усіх бакоў падгрызеная баб- 
рамі, але яшчэ не паваленая. 

Пасядзеўшы на хатцы і адпачыўшы, мы прабіраемся 
далей праз балоцістую пойму Сергуча. 

Два разы пераходзім мы звілісты Сергуч і выбіра- 
емся з топкай дрыгвы на ўзвышанае сухое месца па 
падводнай кладцы. 

Як прыемна апынуцца зноў на цвёрдай зямлі, сярод 
сосен і верасу! Якое чыстае, сухое і духмянае паветра 
сасновага бору! 

Адсюль мы выходзім на бераг канала каля трэцяга 
шлюза. 

Ледзь толькі мы перайшлі на правы бок, як па лістах 
арэшніку застукалі першыя буйныя кроплі дажджу. Але 
мы ўжо недалёка ад дому! 

Каля самых Крайцаў з яліны сарвалася сава. 

Аляшкевіч ускінуў стрэльбу з пляча і стрэліў, але ў 
надыходзячым змроку не трапіў. 

2. “Шкада-- гаворыць ён нездаволена;-- У музеі 
няма яшчэ гэтай птушкі. 

ВАЎКІ 


Сонечнае, яснае ранне. Над палямі разыходзіцца ту- 
ман. Сёння ноччу былі першыя замаразкі. 

На досвітку ў сасновым бары каля пасёлка Крайцы 
вылі ваўкі. Сярод высокіх галасоў маладых вылучаўся 
хрыплаваты бас старога, мацёрага ваўка. 

Воўчая зграя з'яўляецца адной сям'ёй. Яна складаец- 
ца з самца і самкі, з ваўчанят, якія нарадзіліся сёлета, і з 
ваўчанят-пераяркаў, якія нарадзіліся ў мінулым годзе. 

Пад восень пераяркі, што жылі і палявалі ў летні час 
паасобку, далучаюцца да сям'і сваіх бацькоў. 

Гэта і ёсць зграя. 

Кожная ваўчыная сям'я мае свой уласны паляўнічы 
ўчастак, радыусам у пятнаццаць і больш кіламетраў 
ад логава. У межы гэтага ўчастка яны не дапускаюць 
чужых ваўкоў. 

Воўк становіцца дарослы на трэцім годзе жыцця. Ён 
абзаводзіцца ў гэты час сваёй сям'ёй і сваім участкам 
для палявання. 

Самец і самка жывуць разам на працягу ўсяго жыцця. 
Калі самка гіне, самец бярэ сабе новую з пераяркаў. У 
сям'і-зграі бывае часам да чатырнаццаці ваўкоў -- баць- 
ка, матка, шэсць ваўчанят сёлетніх і шэсць леташніх. 
Але найчасцей сустракаюцца зграі з шасці -- васьмі 
галоў. 

На тэрыторыі запаведніка воўк бязлітасна знішчаец- 
ца, як і ўсюды. Яго можна забіваць у любы час года. 
Адстрэл ваўка з'яўляецца службовым абавязкам егераў, 
і яны гэта робяць пры кожным зручным выпадку. 

Мы паехалі з Леанідам Васільевічам агледзець садок 
для ваўка, пастаўлены ў лесе каля вёскі Слабада, на 
паўночнай ускраіне запаведніка. 

Мінуўшы знаёмае ўжо сяло Домжарыцы, мы едзем 
ансам па дарозе, якая перасякае тракт Бягомль -- 

епель. 

Каля вёскі Ствольная ўзвышаецца сярод поля даволі 
вялікая група старадаўніх курганоў. У гэтай мясцовас- 
ці хлапчукі часта знаходзяць чалавечыя косці, стрэлы, 
нажы і сякеры з каменя. 

Праехалі вёскі Слабаду і Федаркі. У дзесяці кіла- 
метрах ад Федаркоў знаходзяцца Пуцілкавічы, радзіма 
паэта Петруся Броўкі. 

За вёскай Бедзін пачынаецца ўзвышаная мясцовасць. 
Вакол маляўнічыя ўзгоркі. 

Вёска Асецішча размясцілася на беразе возера з той 
жа назвай. На супрацьлеглым беразе цямнее на даля- 
глядзе лес. Там ужо тэрыторыя Лепельскага раёна Ві- 
цебскай вобласці. З гэтага боку паміж вёскай і возерам 
шырокі балоцісты луг. Адсюль дваццаць два кіламетры 
да Лепеля. 

Леанід Васільевіч пайшоў у Асецішча. У яго там 
нейкая справа да лесніка Агапонькі. 

Я чакаю яго на беразе. 

З высокай травы ўзлятаюць качкі. 

Над вёскай плыве ў небе ястраб. 

Адсюль мы едзем у вёску Слабаду. Садок для ваўка 
пастаўлены ў сасновым лесе, за паўтара кіламетра ад 
вёскі. 

Леанід Васільевіч хоча праверыць, ці правільна зроб- 
лены садок. 

Мы ідзём у лес. 

Паветра напоена водарам жывіцы. 

Злёгку шумяць вершаліны высокіх хвой. 

Садок мы ўбачылі яшчэ здалёку. Гэта -- два кругі 
з высокіх завостраных і шчыльна пастаўленых адзін 
да аднаго калоў. Адзін круг меншы па памерах, знахо- 
дзіцца ў другім, большым крузе. З аднаго круга ў другі 
трапіць немагчыма. , 

Уваход у садок зроблены так, каб звер мог увайсці, 
але выйсці не мог Увайшоўшы ў калідор паміж каламі, 
ён будзе бясконца хадзіць па крузе і не знойдзе ніколі 

выхаду, бо дзверы зроблены так, што кожны раз самі 
зачыняюцца, калі воўк падыходзіць да гэтага месца. Ён 
сам іх закрывае сваім тулавам, а назад павярнуцца не 
можа. 

На ноч, каб прывабіць ваўка, садзяць ва ўнутраны 
круг казляня ці сабаку. Дабрацца да гэтай прынады воўк 
усё роўна не зможа. 

Леанід Васільевіч аглядае садок і гаворыць, што ён 
зроблены правільна. 

2 Ці апраўдваюць сябе такія садкі? -- пытаюся я. 

22 Мы пачынаем карыстацца імі ўпершыню;-- ад- 
казвае Леанід Васільевіч.-- Гэты садок -- першы. Ёсць 
і больш эфектыўныя сродкі, але супроць ваўка трэба 
змагацца ўсімі спосабамі. 

Адным з найбольш дзейсных сродкаў барацьбы з 
ваўкамі, асабліва ў мясцовасці з узгоркамі і пералес- 
камі, Леанід Васільевіч лічыць масавыя аблавы. Такія 
аблавы егеры запаведніка праводзяць у зімовы час пры 
дапамозе насельніцтва. 

Зімой галодныя ваўкі за адну ноч праходзяць у по- 
шуках здабычы некалькі дзесяткаў кіламетраў, але на 
днёўку часта вяртаюцца ў аблюбаваны імі пералесак. 

Для таго каб паспяхова падрыхтаваць аблаву, трэба 
перш за ўсё даведацца, дзе адпачываюць ваўкі пасля 
сваёй начной вандроўкі. Гэта можна дакладна ўста- 
навіць па слядах. 

2 Уявіце сабе марозны зімовы дзень,-- гаворыць 
Леанід Васільевіч--- Паляўнічыя спыніліся ў бліжэй- 
шым населеным пункце. Адзін з егераў ідзе на лыжах 
па воўчым следзе. На снезе выразна відаць адбіткі 
магутных лап ваўка. Па сваім рысунку яны падобны 
на след сабакі, толькі значна шырэйшыя, а наперадзе 
больш завостраны, бо кіпцюры ў ваўка даўжэйшыя. 
Сляды цягнуцца ланцужком, таму што ваўкі ідуць па 
снезе адзін за адным, нага ў нагу, след у след. 

Гэты ланцужок вядзе ў пералесак. Цяпер трэба пра- 
верыць, ці няма следу з пералеску. Егер на лыжах асця- 
рожна робіць вакол пералеску круг. След з пералеску не 
выходзіць. Значыць, звяры знаходзяцца тут. Яны днююць 
у кустах. Егер адразу паведамляе пра гэта астатнім. 

Паляўнічыя абцягваюць участак, дзе знаходзяцца 
ваўкі, вяроўкай з чырвонымі флажкамі па крузе. Толькі 
ў адным месцы пакідаецца выхад, «вароты», з акружа- 
най прасторы. 

Каля выхаду становяцца стральцы. Яны становяцца 
так, каб вецер дзьмуў на іх, бо інакш ваўкі пачуюць 
небяспеку, не выйдуць з пералеску і будуць хавацца ў 
гушчары. 

Кожны паляўнічы ведае сваё месца. Яны хаваюцца 
ў белых халатах за кустамі, за дрэвамі. Стрэльбы ў 
іх напагатове, бо воўк можа з'явіцца кожную хвіліну. 
Цяпер трэба стаяць ціха, не курыць, не кашляць, не 
варушыцца. 

Загоншчыкі ідуць тым часам на супрацьлеглы край 
пералеску і ўваходзяць з таго боку на ўчастак, абцяг- 
нуты вяроўкай з флажкамі. Яны пачынаюць шумець, 
крычаць, стукаюць палкамі па дрэвах, голасна пераклі- 
каюцца. 

Устрывожаныя і занепакоеныя шумам і крыкамі за- 
гоншчыкаў, ваўкі кідаюцца наўцёкі. Але ўсюды яны 
натыкаюцца на вяроўку з яркімі, чырвонымі флажкамі. 
Хутка яны знаходзяць адзіны выхад з акружанай пло- 
шчы. Тут няма ні вяроўкі, ні страшных флажкоў. Усюды 
шум і крыкі, а тут ціха і спакойна. 

Адзін за адным, крадучыся, выскакваюць ваўкі праз 
адкрытыя «вароты» і падаюць на снег пад трапнымі 
стрэламі паляўнічых. 

2 Такая аблава, старанна падрыхтаваная і правільна 
праведзеная, заўсёды дае добрыя вынікі,-- заканчвае 
свой расказ Леанід Васільевіч. 

РАЗВІТАННЕ 


Нядаўна раптам зніклі стрыжы, якія дагэтуль цэлымі 
днямі з вясёлым і рэзкім шчэбетам нястомна насіліся 
каля страхі канторы і над каналам. 

Стрыжы прылятаюць сюды вясной толькі ў другой 
палове мая, пазней за ўсіх іншых птушак, пазней нават 
за ластавак, а восенню адлятаюць першыя. 

Праз дзень-другі зніклі і ластаўкі. За імі паляцяць 
і ўсе іншыя птушкі, якія кормяцца насякомымі. Але 
пліскі пакуль што яшчэ тут. 

Стрыжы адлятаюць першыя таму, што кормяцца 
толькі тымі насякомымі, якіх яны могуць схапіць сваім 
шырокім ротам у паветры, у час палёту. Стрыжы нібы 
створаны для таго, каб жыць у паветры. Яны не лятаюць, 
толькі калі спяць. Хадзіць па зямлі яны не могуць, затое 
добра лазяць па каменных сценах. 

Я выйшаў неяк раніцай з пакоя, і адразу мне ў вочы 
кінулася адсутнасць гэтых птушак. 

Перад тым як пайсці ў лес, я вырашыў наведаць 
музей, паглядзець на новыя экспанаты. За апошні час 
калекцыі музея значна папоўніліся. 

Прэпаратар, ён жа і загадчык музея, Антон Цярэн- 
цевіч, маўклівы энтузіяст сваёй справы, працуе, як і 
заўсёды, у майстэрні. Ён зняў шкурку з забітай чаплі, 
потым зрабіў з дроту каркас, абкруціў яго ватай і цяпер 
нацягвае на каркас шкурку. 

У новым, пабудаваным нядаўна доміку музея раз- 
мешчаны зробленыя раней чучалы бабра, выдры, зайца, 
лісы, вавёркі, дзікіх парасят, ваўчанят, глушца, канюка, 
падорліка і іншых звяроў і птушак, характэрных для 
гэтай мясцовасці. 

Сярод іх стаіць з раскінутымі крыламі стары наш 
знаёмы, арлан-белахвост, застрэлены егерам Аляшкеві- 
чам у мінулым годзе. 

Мінут праз дваццаць, калі я выйшаў з музея, мне 
давялося пабачыць, нібы знарок, і жывога арлана. Ён 

сядзеў на старой бярозе, недалёка ад Крайцаў, у спа- 
койнай, велічнай позе і быў вельмі падобны да свайго 
родзіча ў музеі. 

Галава магутнага птаха была горда прыўзнята. Ар- 
лан глядзеў, не адрываючыся, насустрач сонцу. Ён нібы 
ўпіваўся ясным, чыстым, бліскучым паветрам. 

Я падышоў бліжэй і гэтым парушыў яго велічны 
спакой. Арлан расправіў спачатку адно крыло, потым 
другое і цяжка, быццам неахвотна, узняўся з дрэва. 
Рэдка ўзмахваючы магутнымі крыламі, ён паляцеў да 
ракі, набіраючы паступова вышыню. Чым вышэй ён 
узнімаўся, тым усё шырэйшыя рабіліся кругі, якія ён 
вырысоўваў у паветры. Які прыгожы быў яго палёт, 
поўны сілы і невыказнай велічы! Ён не рабіў ніводнага 
лішняга руху. 

Узняўшыся на патрэбную вышыню, арлан перастаў 
узмахваць крыламі. Ён плыў высока над зямлёй, у сінім 
бяздонным небе, планіруючы ў паветры, як сапраўдны 
майстар вышэйшага пілатажу. 

Праводзіўшы арлана позіркам, я пайшоў на паўноч- 
ны захад, ва ўрочышча Хімлівае. 

У восеньскім лесе спакойна. 

Бясконца паўтарае сваю кароткую песеньку сініца. 
Чуецца часам рэзкі крык сойкі. У свежым паветры да- 
носіцца нават сюды галасісты спеў пеўня ў пасёлку. 

Птушкі рыхтуюцца ў вырай. Усюды адбываюцца 
іх развітальныя зборышчы. Чародкамі перапырхваюць 
з дрэва на дрэва, з куста на куст берасцянкі, вясёлыя, 
бадзёрыя, ажыўленыя. Па галінках скачуць чубатыя 
сініцы-грэнадзёркі. Вось праляцела з шумам над зямлёй 
чародка драздоў. Франтаватыя сойкі ў блакітна-сінім 
убранні сварацца і спрачаюцца між сабой заўзята, з за- 
палам і, як заўсёды, без пэўнай, сур'ёзнай прычыны. 

Пералятаючы з лесу ў лес, з лугавінкі на лугавінку, 
затрымліваючыся на кароткі час то ў адной, то ў другой 
мясцовасці, шматлікія чародкі берасцянак і драздоў па- 

соўваюцца паступова, але няўхільна ў адным напрамку -- 
на поўдзень. Тыя, якіх я тут бачу сёння, можа, зусім і 
не мясцовыя жыхары. Птушкі, што ўлетку гнездавалі 
ў гэтых лясах, падаліся, напэўна, ужо значна далей, а 
гэтыя прыляцелі сюды ім на змену аднекуль з больш 
паўночных мясцін. Яны трымаюцца тут часова, як гос- 
ці. Гэта адзін з прыпынкаў у іх далёкім штогадовым 
падарожжы. 

Сасновы бор пераходзіць у змешаны, з бярозавым 
падлескам. Такія мясціны любяць рабчыкі. І, сапраўды, 
яны тут часта бываюць. Толькі ўбачыць іх нялёгка. Для 
рабчыкаў абавязкова патрэбен ельнік. Сярод ялін яны 
хаваюцца і ад ястраба, і ад куніцы -- сваіх лютых во- 
рагаў. Рабчыкі --- вялікія майстры маскіроўкі, 1 гэта іх 
выратоўвае. Ім вельмі дапамагае хавацца ад варожага 
вока ахоўная афарбоўка. 

Глушцоў тут цяпер няма. Яны кормяцца ў гэты час 
амаль выключна асінавым лісцем. Пад канец восені 
глушцы пяройдуць да больш грубых кармоў, а зімой 
будуць карміцца аднымі шыпулькамі. 

На пясчанай сцежцы, якая вядзе ў вёску Пераходцы, 
свежыя сляды ваўка. Па іх прабегла і знікла ў сухой 
траве маленькая, спрытная яшчарка. 

На галінках маладых сосен сядзяць вялікія сініцы, 
сініцы-маскоўкі і даўгахвостыя сініцы-апалонаўкі, ці, як 
іх тут яшчэ называюць, пухлякі. 

Калі я падыходжу бліжэй да гэтай зборнай кам- 
паніі, вялікія сініцы і сініцы-маскоўкі адразу знікаюць, 
а даўгахвостыя апалонаўкі застаюцца. Гэта -- вельмі 
цікаўныя птушкі. Хіба могуць яны адляцець, не раз- 
глядзеўшы як след незнаёмага чалавека? 

Адна з апалонавак пераляцела на нізкую асіну мне 
насустрач. Забаўная птушка! Яна ўважліва аглядае 
мяне і круціцца на галінцы, пазіраючы сваімі чорнымі, 
бліскучымі вочкамі-пацеркамі на круглай белай, нібы 
пуховы шар, галоўцы. 

Стараючыся прыцягнуць маю ўвагу, апалонаўка па- 
казвае ўсялякія акрабатычныя фокусы на галінцы. Яна 
прымае самыя дзівосныя і недарэчныя позы. То, як па- 
пугай, куляецца ўніз галавой, узняўшы ўгору свой доўгі, 
прамы і вузкі хвост, то, трымаючы яго гарызантальна, 
скача з мітуслівай паспешнасцю на верхні сучок, каб 
адразу зноў саскочыць адтуль уніз і пагайдацца на са- 
май ніжняй, тонкай галінцы, нібы на спружыне. Нарэш- 
це, досыць накуляўшыся і накруціўшыся, апалонаўка 
піснула і паляцела прэч. 

Пакуль рухавая птушка, такая непадобная на іншых 
сваіх родзічаў-сініц, кулялася і рабіла цыркавыя фо- 
кусы, я добра яе разгледзеў. Галава і большая частка 
тулава ў апалонаўкі белага колеру, толькі бакі і доўгае 
пер'е хваста -- ружова-жоўтыя. Крылы ў яе чорныя, са 
светлымі палоскамі. 

Над верасам гудуць познія пчолы. Ногі мае нячутна 
ступаюць па сухім, белым імху. Сонца прасвечвае між 
ствалоў сосен, ад гэтага яны здаюцца цёплымі. Вакол 
узгоркі, пакрытыя белым імхом, ліловым верасам і зялё- 
ным сасняком. Усюды суха, светла і радасна. 

Сцежка звіваецца, бяжыць з узгорка на ўзгорак, 1 пе- 
рад вачыма адкрываюцца ўсё новыя і новыя прыгожыя 
пейзажы. Зямля нібы выслана мяккім, пушыстым, шмат- 
каляровым дываном. 

Якое тут цудоўнае спалучэнне фарбаў! Колькі раз- 
настайных адценняў у гэтым ружова-ліловым верасе, 
белым імху, жоўтай папараці, зялёнай, меднастволай 
сасне і сінім высокім небе! 

Празрыстае паветра пахне духмяным восеньскім во- 
дарам, сухім настоем верасу, бляклай травы, жоўтых 
лісцяў, чабору і хвоі. 

З неба даносяцца трубныя гукі. Я ўзнімаю гала- 
ву. Над Крайцамі ляцяць, курлыкаючы, жоравы. Яны 
кружаць над пасёлкам і трубяць, нібы развітваючыся з 
роднымі мясцінамі перад доўгім і небяспечным пада- 

рожжам. Потым кладуцца на курс і няроўным клінам 
знікаюць на даляглядзе. Бывайце, слаўныя трубачы! 
У добры шлях, падарожнікі! Да новай, шчаслівай су- 
стрэчы! 

Стрыжы і жоравы напомнілі аб тым, што тэрмін 
маёй паездкі скончыўся, трэба і мне збірацца дадому. 

У думках я развітваюся з блізкімі сэрцу мясцінамі. 
Я адчуваю, колькі радаснай сілы, бадзёрасці і ўпэўнена- 
сці далі мне вандроўкі па гэтых лясістых узгорках, ба- 
лотах і рэчках, назіранні за дзікімі звярамі і птушкамі. 
Яны ўзбагацілі мяне новымі ведамі аб роднай прыродзе, 
новымі ўражаннямі. 

Шкада расставацца з прывольным лясным жыццём, 
з чыстым і свежым паветрам, але мяне чакае мая што- 
дзённая праца, прывычныя заняткі, любімыя кнігі. 

Наперадзе жыццё ў вялікім горадзе, і мне ўжо не 
цярпіцца вярнуцца ў Мінск і ўзяцца хутчэй за работу. 

Бывайце, звяры і птушкі! Бывайце, бабровыя хаткі! 
Бывайце, лясы над Бярозай! 

У наступным годзе я пастараюся ўбачыцца з вамі 
зноў! 


1947-1948 


Чайкі над Нараччу 








жо 


ХУТЧЭЙ НА НАРАЧ! 


Паехаў я на возера Нарач дзеля чаек. 

Справа ў тым, што з некаторага часу яны пачалі 
з'яўляцца над Свіслаччу амаль у самым цэнтры горада, 
каля плошчы Перамогі. 

Я зацікавіўся чайкамі. 

Адкуль яны прылятаюць да нас, у горад, кожную 
вясну і кожную восень? Дзе гняздзяцца гэтыя пры- 
гожыя белакрылыя птушкі? Якія ў іх звычкі? Ці яны 
шкодныя, ці карысныя? 

Мне захацелася пазнаёміцца з імі бліжэй. 

І тут паўстала пытанне: дзе можна наглядаць за 
жыццём чаек у найбольш спрыяльных і характэрных 
умовах? 

Адзін мой знаёмы сказаў: 

-- Вам трэба паехаць на возера Нарач. Там многа 
чаек. 

Другі пацвердзіў гэта і дадаў: 

22. Калі не на Нарач, то на Мядзель. Нарэшце вы мо- 
жаце пабываць і на Мястры. Гэта азёры-суседзі. Ад аднаго 
да другога рукой падаць. На Мядзелі не так прыгожа, як 
на Нарачы, але затое чаек больш. Ды і наогул птушыны 
свет на ўсіх азёрах Нарачанскай групы вельмі багаты. 

2. Нарач -- цудоўнае возера;-- стаяў на сваім пер- 
шы.-- Прыгажэйшага вы не знойдзеце. Там ёсць на 

што паглядзець і акрамя чаек. Пажывіце там некалькі 
месяцаў. Вы будзеце задаволены. 

Я паслухаў аднаго, паслухаў другога і цвёрда выра- 
шыў -- паеду на возера Нарач. Пазнаёмлюся не толькі 
з чайкамі, але і наогул з птушыным светам, рыбнымі 
багаццямі і прыроднымі асаблівасцямі славутага возе- 
ра, якое дагэтуль было мне вядома толькі па расказах 
сяброў і па вершах Максіма Танка. 

Хутчэй на Нарач! На паляванне без стрэльбы. Буду 
там наглядаць за жыццём дзікіх птушак. 

Сказана -- зроблена. 

І вось я стаю на высокім беразе Нарачы і гляджу на 
бязмежны блакітны прастор, які зліваецца на даляглядзе 
з небам. 


ЗАЛАТЫ БЕРАГ 


Я стаю на самым высокім месцы паўночнага берага 
Нарачы, на ўзгорку каля вёскі Купа. Адсюль добра відаць 
усю гэтую частку возера. 

З левага боку цямнее невялікі нізкі востраў. Насупраць 
мяне, кіламетраў за дзесяць па прамой лініі, на вузкай 
пясчанай касе --- рыбацкая вёска Наносы. Справа, крыху 
далей за Купай, вёска Сцепянёва. Паміж Купай і Сця- 
пянёва на высокім беразе возера знаходзіцца біялагічная 
станцыя Беларускага дзяржаўнага універсітэта. 

Пад нагамі сухая глеба, пакрытая кустамі ядлоўцу, 
верасам і чаборам. Крыху далей высокі бераг з сасно- 
вым лесам пераходзіць у шырокі пясчаны пляж. 

Вада каля берага зеленавата-блакітная, чыстая і 
празрыстая, падобная па колеры на марскую. Далей ад 
берага, там, дзе глыбей, яна здаецца сіняй. 

Уражанне такое, быццам знаходзішся недзе пад Ры- 
гай, на ўзбярэжжы Балтыйскага мора. Той жа колер 

вады, той жа бязмежны прастор, той жа залаціста-белы 
пясок на пляжы і тыя ж высокія сосны на ўзгорках. За- 
латы, бурштынавы бераг! 

Мядовы пах чабору і верасу змешваецца з густым 
настоем нагрэтай сонцам хвоі. У паветры ніводнай 
пылінкі. Яно проста ап'яняе гарадскога чалавека сваёй 
чысцінёю і свежасцю. Нідзе яшчэ не даводзілася мне 
дыхаць такім чыстым паветрам. Грудзі шырацца, лёгкія 
глыбока ўдыхаюць смалісты водар. 

Ніколі мне не забыць уражанняў ад гэтай першай 
паездкі на Нарач. За ёю была і другая, і трэцяя. Кожны 
раз я жыў на возеры не менш двух месяцаў і кожны раз 
заўсёды бачыў і наглядаў тут нешта новае, цікавае. Але 
першыя ўражанні былі асабліва яркія, асабліва моцныя. 
Яны запомніліся мне на ўсё жыццё. 

Схіл узвышша сінее чаборам. На вяршыні растуць 
кусты шыпшыны. Кветкі дзікай ружы чырванеюць між 
дробных зялёных лістоў і калючак. 

Белакрылыя чайкі лятаюць над Нараччу, то прыпада- 
ючы да сіняй паверхні вады, то зноў узнімаючыся ўвысь. 

Я не магу наглядзецца на гэтую паэтычную карціну. Я 
думаю: які цудоўны свет і якая прыгожая наша краіна! 

Каля самага берага б'е з-пад зямлі крыніца з се- 
рабрыстай сцюдзёнай вадою. Вясёлым ручайком стру- 
меніць яна ўніз, зліваючыся з вадою возера. 

Такіх крыніц тут многа. Вада ў іх гаючая, карысная 
для здароўя. Піць яе -- асалода! 


БЕЛАРУСКАЕ МОРА 


«Беларускае мора»... 

Мне прыходзяць на памяць гэтыя словы. Так нярэд- 
ка называюць Нарач. 

1 сапраўды, гэта --- самае вялікае возера Беларусі. 

Плошча яго -- восемдзесят квадратных кіламетраў. 
Найбольшая глыбіня --- пяцьдзесят метраў. Знаходзіцца 
яно на паўночным захадзе Мінскай вобласці. 

Нарач адносіцца да азёр, якія не зарастаюць расліна- 
мі. Вада ў гэтых азёрах чыстая, багатая на кісларод. Такія 
вялікія і глыбокія азёры называюцца алігатрофнымі. У іх 
адбываецца безупынны рух вады ад ветру і ад глыбінных 
плыняў. Дзякуючы гэтаму прыбярэжная паласа не пера- 
твараецца ў балота і возера застаецца чыстае і адкрытае. 
Над Нараччу амаль заўсёды дзьмуць вятры. 

Паўночныя і паўночна-ўсходнія берагі Нарачы ўзвы- 
шаныя, паўднёвыя і заходнія -- нізкія. 

На паўднёвым усходзе з возера выцякае рэчка На- 
рач, якую мясцовыя жыхары называюць Нарачанкай. 
Звілістай стужкай прабіраецца яна сярод топкага ба- 
лота, якое зарасло хмызняком і чаротам, у раку Вілію, 
прыток Нёмана. 

На поўначы бераг возера закругляецца, набываючы 
правільную форму чашы, да краёў напоўненай вадою. З 
усходняга боку віецца паўз возера дарога, абапал якой 
высяцца сосны, расце ядловец. Справа -- цягнецца цу- 
доўны сухі і вясёлы сасновы бор. Злева -- наступаюць 
на бераг хвалі. 

На паўднёвым беразе лясоў няма. Да вады спуска- 
юцца спадзістыя ўзгоркі. На іх расце толькі трава. Бераг 
нізкі, з зараснікамі трысця і чароту. 

На ўсходзе возера Нарач злучаецца вузкім пралівам 
між пясчаных кос з возерам Мястра, плошча якога -- 
трынаццаць квадратных кіламетраў. Непадалёку знахо- 
дзіцца возера Мядзель і маленькае возера Баторын. 

З вяршыні кургана каля вёскі Мікольцы можна ўба- 
чыць усе гэтыя азёры Нарачанскай групы. 

Паўночную частку Беларусі нездарма называюць 
краем блакітных азёр. На поўнач ад Нарачы іх налічва- 
ецца некалькі тысяч, і малых, і вялікіх. Усе яны ўзніклі 
дваццаць --- дваццаць пяць тысяч гадоў назад. 

Вучоныя лічаць, што магутны ледавік, насунуўшыся 
ў чацвёрты раз з гор Скандынаўскага паўвострава, па- 
крыў усю гэтую мясцовасць пластом лёду таўшчынёю 
ў сотні метраў. Рухаючыся з поўначы на поўдзень, 
вялікія масы лёду драбнілі цвёрдыя пароды, цягнулі 
іх з сабою і пакідалі на сваім шляху буйныя валуны, 
дробныя каменні, гліну і пясок. З матэрыялаў, прыцяг- 
нутых ледавіком, утварыліся марэны -- высокія грады 
абломкаў горных парод. Пры гэтым узгоркі чаргаваліся 
з глыбокімі лагчынамі. 

Калі ледавік пачаў раставаць, частка вады затрыма- 
лася ў лагчынах і нізінах, утварыўшы азёры. У спад- 
чыну ад ледавіка засталіся не толькі гэтыя блакітныя 
азёры, не толькі шматлікія каменні на палях, але і пры- 
гожы, хвалісты рэльеф мясцовасці. 

Марэнныя грады былі прыроднымі плацінамі, якія 
затрымалі расталую ваду ледавіка. Яны ўтварылі най- 
больш буйныя азёры, у тым ліку і Нарач -- «Беларускае 
мора». 


НА ПЛЯЖЫ 


Знаёмства з Нараччу я вырашыў распачаць з на- 
ведвання біялагічнай станцыі. 

Паміж тым месцам, дзе я стаю на ўзгорку, і будын- 
камі станцыі -- шырокая паласа пляжа. 

Зверху ўражанне такое, быццам на залацістым пяС- 
ку расцвілі нейкія вялікія, незвычайна яркія кветкі -- 
блакітныя, белыя, сінія, чырвоныя, жоўтыя. 

Я спускаюся ўніз. 

Дык вось якія гэта кветкі! Тут поўна людзей: жанчы- 
ны ў яркіх халатах і сарафанах, мужчыны ў стракатых 
піжамах і саламяных капелюшах, З махнатымі ручнікамі 
цераз плячо. ; 

Загарэлыя бронзавыя хлапчукі і дзяўчынкі плюхаюц- 
ца ў зеленаватай вадзе, пырскаюцца, пускаюць па вадзе 
караблікі з сасновай кары, будуюць на беразе крэпасці і 
гавані з вільготнага пяску. Стройныя юнакі і дзяўчаты ў 
трусах і купальніках гуляюць у валейбол. 

Асобнымі групкамі, сагнуўшыся і самааддана пад- 
ставіўшы голыя спіны пад бязлітасныя праменні сонца, 
сядзяць на пяску аматары «забіць казла». 

Тут адпачываюць мінскія друкары з жонкамі і дзець- 
мі. Кожны праводзіць свой вольны час як хоча і як 

ее. 

У 1955 годзе на ўзгорках пад соснамі выраслі ўтуль- 
ныя блакітныя домікі пад чырвонымі чарапічнымі даха- 
мі. Дырэкцыя мінскай друкарні пабудавала тут дачы для 
летняга адпачынку сваіх рабочых і служачых. 

З гэтага часу цудоўная мясцовасць паміж вёскаю 
Купа і пасёлкам рыбгаса пачала набываць курортны 
характар. 

Цяпер гэта самая людная і ажыўленая частка возера. 
З першымі зменамі дачнікаў пагалоска пра казачную 
прыгажосць возера абляцела ўвесь Мінск. Распаўсю- 
дзілася яна і далёка за межамі Беларусі. Кожны год 
праводзіць тут свой летні адпачынак многа працоўных 
не толькі з Мінска, але і з Вільнюса, Масквы і Ленін- 
града. 

На беразе Нарачы можна сустрэць і асобных ту- 
рыстаў, і групы ўдзельнікаў турысцкіх паходаў і пада- 
рожжаў. Яны жывуць у палатках. Але густа населена ў 
летні час толькі невялікая паласа паўночнага берага з 
пясчаным пляжам між рыбгасам і біялагічнай станцыяй. 
Ва ўсіх іншых месцах ціха і спакойна. Ніхто не тры- 
вожыць шматлікіх і разнастайных птушак. Ніхто не па- 
рушае велічнай задумлівасці прыроды. 

Хвалі раўнамерна набягаюць на бераг, пакідаючы 
на пяску пушыстыя шматкі белай пены. Імкліва пра- 
носіцца, высунуўшыся напалавіну з вады і ўзнімаючы 

каскады серабрыстага вадзянога пылу, маторная лодка. 
Асляпляльна белая, з чырвоным днішчам, яна зіхаціць У 
яркіх праменнях сонца. 

2 Але ж і матор здаровы! -- з выглядам знаўцы га- 
ворыць якісьці мужчына на пляжы і, прыўзняўшыся на 
локці, сочыць з-пад рукі за шпаркім ходам лодкі. 

2. Цудоўная лодка! -- падтрымлівае яго сусед.-- 
Нічога не скажаш!.. Які ход!.. Як шпарка ляціць, і амаль 
бясшумна. 

Асцярожна абмінаючы пажылых дзядзькоў і цётак, 
што ляжаць на пяску, як цюлені, выцягнутыя з вады, я 
іду далей. 

Пясчаны пляж змяніўся абрывістым берагам. Ку- 
пальшчыкаў тут няма. 

Наперадзе, на зялёным узгорку, відаць між сосен 
двухпавярховыя дамы. 

Гэта --- будынкі біялагічнай станцыі. 


НА БІЯЛАГІЧНАЙ СТАНЦЫІ 


Сюды прыйшла група піянераў з Маладзечна. Хлап- 
чукі і дзяўчынкі знаёмяцца з экспанатамі невялікага 
заалагічнага музея. 

У шкляных шафах захоўваюцца чучалы амаль усіх 
відаў птушак, якія жывуць на берагах возера і ў яго 
аколіцах. У слоіках заспіртаваны ўсе віды рыб, што вя- 
дуцца ў Нарачы. 

Гасцям дае тлумачэнні студэнт Лёня, які праходзіць 
на станцыі летнюю практыку. 

22 Біялагічная станцыя на возеры Нарач;-- гаворыць 
Лёня,-- створана Беларускім дзяржаўным універсітэтам 
для летняй практыкі студэнтаў-біёлагаў у прыродных 
умовах. Кожнае лета на станцыі праходзяць практыку 
студэнты першага курса. Студэнты-выпускнікі працуюць 

тут над сваімі дыпломнымі работамі, звязанымі з гід- 
рабіялогіяй, навуковай асновай рыбнай гаспадаркі. На 
станцыі вывучаюцца рыбы і птушкі, вадзяныя расліны, 
планктон --- жывёльны свет тоўшчы вады, і бентас -- 
жывёльны свет дна. Назіранні вядуцца на ўсіх азёрах 
Нарачанскай групы... А цяпер паглядзіце на гэтых пры- 
гожых птушак,-- закончыў Лёня свой уступ. 

Ён падышоў да першай шафы і паказаў рукой на 
экспанаты пад шклом: 

-- Тут вы бачыце чаек, якія жывуць на возеры. Вось 
гэта -- звычайная рачная чайка. Такіх чаек на азёрах 
Нарачанскай групы многа. Яны тут гняздзяцца і таму 
сустракаюцца часта. Гэта --- малая чайка, гэта -- шызая 
чайка, а вось гэта -- клуша. Абедзве апошнія чайкі, і 
шызая, і клуша, прылятаюць на возера Нарач як госці. 
Яны -- марскія чайкі, жывуць і гняздзяцца на берагах 
Балтыйскага мора. 

Лёня перайшоў да другой шафы. 

-- Далей ідуць крачкі. Яны значна меншыя за чаек, 
а канцамі сваіх крылаў і хвастом нагадваюць ластавак. 
Вось перад вамі чорная крачка, а гэтая, светлая,- рач- 
ная крачка. 

Піянеры ціснуцца бліжэй да вітрыны. Яны з захап- 
леннем слухаюць студэнта, а ён захоплены не менш 
сваіх слухачоў. Пра птушак Лёня можа гаварыць і гава- 
рыць без канца. 

Ён падыходзіць да чарговай шафы -- з каршунамі, 
сокаламі, падорлікамі, канюкамі. Піянеры спяшаюцца 
за ім. Кожны імкнецца заняць месца бліжэй да экспа- 
натаў. 

Лёню я ведаю даўно. Пра яго мне расказваў у 
Мінску Віктар Фёдаравіч, кіраўнік заалагічнага гуртка 
Цэнтральнай станцыі юных натуралістаў. Яшчэ вучнем 
сярэдняй школы Лёня на працягу васьмі гадоў навед- 
ваў станцыю юннатаў. Маці яго выкладала прыро- 
дазнаўства ў сярэдняй школе. Хлапчук з маленства 

цікавіўся птушкамі і ўвесь свой вольны час прысвячаў 
назіранням за крылатымі сябрамі. Ён рабіў і развеш- 
ваў шпакоўні, зімою трымаў дома чыжоў, берасцянак 
і шчыглоў, а вясною выпускаў іх на волю. Пасля за- 
канчэння сярэдняй школы Лёня паступіў на біялагічны 
факультэт універсітэта і пачаў спецыялізавацца ў сваёй 
любімай навуцы пра птушак -- арніталогіі. З Цэнт- 
ральнай станцыяй юных натуралістаў ён падтрымлівае 
сувязь і цяпер. 

Расказаўшы піянерам пра птушак, Лёня павёў гасцей 
у пакой, дзе вядуцца лабараторныя заняткі. 


ВАРАНКІ 


Я выйшаў на ганак. 

Адсюль, з гары, на якой знаходзіцца станцыя, відаць 
увесь бясконцы сіні прастор возера. Паветра чыстае, 
свежае, яснае. 

Між будынкаў станцыі безупынна снавалі, шчабе- 
чучы, гарадскія ластаўкі-варанкі. Пад гонтавымі дахамі 
было многа іх шэрых круглаватых гнёздаў, па-майс- 
тэрску злепленых з зямлі і гліны і склееных уласнаю 
слінаю. 

Варанкі гадавалі малых і ўвесь час нястомна пры- 
носілі ім насякомых, якіх лавілі тут жа, над возерам. 

Як прыгожа і спрытна лятаюць над вадой гэтыя 
любыя птушкі! Яны то ўзлятаюць угору, то апускаюцца 
ўніз, робячы шпаркія і нечаканыя павароты, нібы куля- 
ючыся ў паветры, то стралою імкліва праносяцца над 
самай вадою, дакранаючыся вострымі крыламі да яе 
роўнай паверхні. Ластаўкі і ядуць, і п'юць «на хаду», У 
час палёту. 

Пакуль я сядзеў на ганку і любаваўся варанкамі, 
шумная чарада піянераў выбегла з дому і ланцужком 

пачала спускацца па вузкай сцежцы ўніз да возера. Там, 
на прычале ля масткоў, стаялі лодкі, на якіх экскурсан- 
ты прыплылі сюды са свайго лагера ў Гатавічах. 

Звонкія галасы змоўклі пад гарой. Стала адразу 
ціха. 


ЧАЙКІ НАД НАРАЧЧУ 


Над возерам ляціць чайка. Вострыя шызыя крылы, 
падобныя на сярпы, рассякаюць паветра. Кароткі хвост 
распушчаны веерам, як у голуба. 

У небе з'явіўся падорлік. Чайка апусцілася на ваду 
і трымаецца на паверхні, пагойдваючыся на хвалях, як 
белы папяровы караблік. 

Падорлік знік за цёмнай сцяною лесу, і чайка зноў 
узнялася ў паветра. 

Другая чайка села на невялікую дошку, што плыве 
па вадзе. 

Аднекуль з'явілася трэцяя чайка. Раскінуўшы кры- 
лы, яна планіруе ў паветры, выглядаючы ў вадзе зда- 
бычу. З рэзкім крыкам слізгае над вадою то адным, то 
другім бокам. 

Над блакітным прасторам пануе мяккае, перадвячэр- 
няе сонца. 

«Усё гэта вельмі добра і надзвычай прыгожа,-- паду- 
маў я. - Але чаму так мала чаек над Нараччу? Колькі іх 
тут зараз над вадою? Адна, дзве, тры, вось ляціць чац- 
вёртая. Больш не відаць... Мне здавалася, што я ўбачу 
на возеры сотні, калі не тысячы, гэтых белых птушак, а 
яны лятаюць адзінкамі, і то не заўсёды. Няўжо гэтым і 
абмяжуецца маё знаёмства з імі?» 

Тым часам з музея выйшаў Лёня і спыніўся на 
ганку. ; 

Я падзяліўся з ім сваімі сумненнямі. 

-- Ля Купы чаек заўсёды мала;-- адказаў Лёня.- 
Яны трымаюцца больш на тым баку, ля вытокаў На- 
рачанкі, і на касе. І, наогул, яшчэ не час. Яны жывуць 
цяпер на сваіх гняздоўях, гадуюць малых. Найбольш 
гняздзяцца чайкі на азёрах Швакшты і Свір, на малада- 
ступных прыбярэжных балотах. Гэтыя азёры зарастаюць, 
з цягам часу яны ператворацца ў суцэльныя балоты. 
Над возерам Нарач чайкі з'явяцца адтуль, разам з ма- 
ладымі, у пачатку жніўня, калі тыя навучацца лятаць 
і самастойна здабываць сабе корм. Асабліва многа іх 
будзе вунь на той касе. 

2. Шкада-- сказаў я.-- Доўга чакаць. 

2 Хіба вам абавязкова патрэбны толькі чайкі? - за- 
пярэчыў малады арнітолаг.--- Птушыны свет Нарачы ба- 
гаты. Тут знойдзецца нямала птушак, і малых, і вялікіх, 
якімі таксама варта пацікавіцца. 

Я згадзіўся з Лёнем. 

-- У мінулым і пазамінулым годзе;-- дадаў ён;-- на 
касе былі сотні чаек і крачак. Сёлета іх значна менш. 
Чайкі, як і іншыя птушкі, мелі ў апошнія гады вялікія 
страты ў час зімоўкі ў Паўднёвай Еўропе і Афрыцы ад 
вялікіх маразоў, бур і бяскорміцы. Шмат іх загінула. 
Амаль зусім няма сёлета на Нарачы дзікіх качак. Знач- 
на зменшылася і колькасць насякомаедных птушак, бо 
вёсны былі познія, халодныя, цяжкія для ўсіх крылатых. 
Таму сёлета і было забаронена веснавое паляванне на 
ўсе віды птушак. 


ЛУНЬ 


На другі дзень я пайшоў берагам возера ў вёску 
Сцепянёва. 

Якая пахмурная раніца! Шэрае неба вісіць над шэ- 
раю гладдзю вады. Нізка, над самай вадою, лётаюць 

ластаўкі. У траве каля берага скачуць і перапырхваюць 
з месца на месца дразды. 

Пясчаны пляж змяніўся абрывам. Хвалі падмываюць 
высокі бераг, і ён паступова абвальваецца ў возера. 
Каржакаватыя сосны вісяць над вадою, чапляючыся 
карэннямі за ненадзейную пясчаную глебу. Далей каля 
вёскі бераг становіцца нізкі і топкі. Тут многа вольхі. З 
правага боку цямнее на ўзвышшы зялёная сцяна лесу. 

Сцепянёва --- вёска маленькая, адзінаццаць хат. Яны 
выцягнуліся ўздоўж затокі, якую ўтварае тут возера. 

Агароды падступаюць да самай вады. Адразу за 
градкамі пачынаюцца зараснікі трысця, чароту, аеру. На 
нізкіх плятнях развешаны рыбацкія сеці. Тут жа пле- 
шчуцца ў вадзе качкі. 

Калі я падышоў да вёскі, пачаўся дождж. 

Я зайшоў у двор крайняй хаты і стаў пад страху. 

Па двары хадзілі гусі. Яны дзелавіта шлёпалі па 
лужынах перапончатымі лапамі і весела гагаталі, пад- 
стаўляючы пад струмені вады доўгія шыі. На паверхні 
лужын узнікалі і адразу лопаліся вялікія бурбалкі. 

Дождж не сунімаўся. 

На парозе хаты з'явілася старая жанчына. 

-- Чаго ж вам тут стаяць аднаму? -- звярнулася 
яна да мяне, запрашаючы ў хату-- Пасядзіце з намі. 
Дождж, відаць, скончыцца не хутка. 

Я падзякаваў і пайшоў за ёю. У хаце было чыста. 
На вокнах віселі фіранкі, стаялі вазоны з кветкамі. За 
сталом, засланым саматканым абрусам, сядзеў гаспадар. 
У яго ясныя, светла-шэрыя вочы пад густымі бровамі. 
Галава з шырокім ілбом акаймавана з бакоў і ззаду ку- 
чаравымі пасярэбранымі валасамі. 

Сёння нядзеля, і гаспадар адпачывае. 

У Сцепянёве ўсе жыхары маюць адно прозвішча. 
Усе яны -- Радзевічы, за выключэннем адной сям”і, 
што жыве наводшыбе. Яна перасялілася сюды аднекуль 
з другой мясцовасці. 

Мой гаспадар таксама Радзевіч. 

Франц Антонавіч, так завуць старога, быў раней 
рыбак. Цяпер ён займаецца толькі прысядзібнай гас- 
падаркай. Яму ўжо семдзесят два гады, але з выгляду 
можна даць не больш як пяцьдзесят пяць. Ён ходзіць 
яшчэ часам у рыбгас, дае парады маладым рыбакам, але 
сам ужо не ловіць. 

-- Раматус адольвае,-- тлумачыць Франц Анто- 
навіч.--- Рукі і ногі баляць. Асабліва, калі такое надвор'е, 
як сёння. 

Да сцяны ў хаце прыбіты светла-шэрыя, амаль бе- 
лыя крылы палявога луня. Мяне гэта здзівіла, бо па- 
лявы лунь -- птушка карысная, і стары рыбак напэўна 
ведае, што забіваць яго не варта. 

22 Якім чынам трапілі яны сюды? -- звярнуўся я да 
гаспадара, паказваючы на крылы. 

С. А гэта майго пляменніка Міхалкі, што служыць 
шафёрам у Паставах;-- адказаў Франц Антонавіч.- 
Ехаў ён нядаўна на сваёй машыне да нас з Кабыльніка і 
ўбачыў, як нехта падстрэліў гэтую птушку. На яго вачах 
паранены лунь праляцеў трошкі і апусціўся на зямлю. 
Тады ён пад'ехаў, падабраў луня і прывёз яго мне. «Трэ- 
ба кажа,-- занесці на біястанцыю. Можа, яго там 
студэнты вылечаць. Няхай,-- кажа, потым аддадуць, 
куды самі ведаюць. Можа, птушка спатрэбіцца для яко- 
га музея». Толькі, на жаль, рана была цяжкая, і лунь У 
той жа дзень загінуў. Дык я і павесіў гэтыя крылы на 
сцяну для цікавасці. Няхай вісяць, пакуль пляменнік 
не забярэ. Днямі, мусіць, прыедзе. Ён нас часта навед- 
вае... Шкада, вядома, што падстрэлілі. Палявы лунь -- 
птушка карысная, а вось балотны, той лічыцца ў нас 
шкодным. На таго забароны няма, таго страляць можна. 
Ды чалавек, што страляў, мабыць, не разабраўся,-- за- 
кончыў гаспадар. 

СГА якая паміж імі розніца? -- спытаў я-- І той 
лунь, і гэты. Чаму адзін карысны, а другі шкодны? 

2 Розніца вялікая,-- адказаў стары-- А шкода і ка- 
рысць залежаць, як вядома, ад спосабу жыцця. Палявы 
лунь любіць сухую зямлю і трымаецца на палетках між 
драбналесся, лётае над палямі і лугамі. Ён гняздзіцца 
сярод збажыны і ў высокай траве. Корміцца мыша- 
мі-палёўкамі і гэтым прыносіць карысць. А балотны 
лунь знішчае птушак, разбурае гнёзды, губіць птуша- 
нят і таму шкодны. Яго часцей можна ўбачыць над 
трысцём, чаротам і асакою. Балотны лунь, як 1 шэрая 
варона, робіць нямала злачынстваў. Сядзіць, скажам, 
качка ў сваім гняздзе на яйках, а ён наляціць ды заб'е. 
Качыныя яйкі і прападуць на зямлі без догляду, іх паз- 
носяць зладзейкі-вароны. Ці, скажам, падаб'е балотны 
лунь качку з малымі качанятамі, з'есць, колькі здолее, 
пусціць пух па ветры і паляціць сабе прэч, а качаняты 
застануцца без маткі. Добра, калі натрапіць на іх вы- 
падкова, па суседству, другая качка са сваім вывадкам. 
Тады качаняты-сіроткі далучацца да гэтага вывадка і 
пойдуць за прыёмнай маткай. Тая будзе іх даглядаць, як 
сваіх уласных. А калі застануцца адны, то загубяць іх 
тыя ж вароны, ці лісіца, ці тхор, ці вадзяныя пацукі. 

-2 Як жа адрозніць шкоднага балотнага луня ад ка- 
рыснага палявога? 

-- Адрозніваюцца яны з выгляду-- растлумачыў 
Франц Антонавіч.-- У палявога луня пер'е зверху свет- 
ла-шэрае, а знізу амаль белае. Нездарма ў народзе га- 
вораць -- сівы як лунь. Гэтак і пра мяне можна ска- 
заць. 

Гаспадар усміхнуўся і правёў рукою па сваіх сівых 
кучаравых валасах. 

-- Балотны лунь-- тлумачыў ён далей,-- крыху 
буйнейшы за палявога, і апярэнне ў яго не светла-шэ- 
рае, а бурага колеру. Жыве ён каля рэк і азёр, на купі- 
нах, сярод балоцістага лугу. Вось якая паміж імі розні- 
ца, а ва ўсім астатнім яны маюць шмат агульнага. Вочы 
і ў палявога, і ў балотнага луня ярка-жоўтыя. Дзюба 

цёмная, з блакітным адлівам, ногі жоўтыя, доўгія ды 
тонкія. Лётаюць і палявы, і балотны луні вельмі добра, 
Але здабычу сваю бяруць толькі з зямлі. 

С А лугавога луня ведаеце? -- спытаў я-- Ёсць 
яшчэ і такі. 

2 А як жа, ведаю,-- адказаў гаспадар.-- Ён блізкі 
да балотнага і жыве ў вільготных нізінах. Корміцца 
і мышамі, і жабамі. Лётае нізка над лугамі, шукаючы 
здабычу. 

Франц Антонавіч змоўк і зірнуў на крылы. 

27 Любіць Міхалка птушак,-- дадаў ён.-- Выкінуць 
гэтыя крылы няможна, барані бог! Для яго такія рэчы -- 
найлепшая аздоба. 

Я паглядзеў яшчэ раз на светлыя крылы і пашкада- 
ваў разам з гаспадаром, што загінуў не балотны лунь, а 
палявы. 

Дождж тым часам скончыўся. Я развітаўся і выйшаў 
з хаты. 


КАРШУН І ШЧУПАК 


Ясная сонечная раніца. 

Я плыву на байдарцы ўздоўж паўночнага берага 
затокі. Вада чыстая, празрыстая, і з байдаркі добра ві- 
даць, як цэлыя касякі маленькіх рыбак жвава і весела 
мітусяцца над пясчаным дном. 

У вадзе каля берага расце чарот і аер. Далей кусты 
вольхі, а ўжо за імі сінеюць чаборам спадзістыя схілы 
ўзгоркаў з высокімі соснамі. 

Падплыўшы да зараснікаў трысця, я спыняю байдар- 
ку. Адсюль мне відаць усё возера, а сам Я добра замас- 
кіраваны з трох бакоў зялёнай сцяною. 

Над возерам свеціць сонца. Па сінім небе плывуць 
белыя воблачкі. 

Ціха вакол і спакойна. Чуваць толькі, як у зарасніках 
трысця, паміж байдаркай і берагам, чвякаюць і плёска- 
юцца качкі. 

У свежым паветры прагучала раптам: 

г: Кю-кю-к'ю-к'ю... 

З-пад высокіх сосен на ўзгорку вылецеў каршун. 
Вось ён ляціць па-над возерам. Я пазнаў яго адразу па 
крыху раздвоеным на канцы хвасце і доўгіх шырокіх 
крылах. 

Драпежны птах павольна кружыць над вадою. Кры- 
лы яго нерухома раскінуты. 

Мінае хвілін пятнаццаць, і за ўвесь гэты час ён не 
зрабіў ніводнага ўзмаху. Плаўна планіруе каршун у 
сінім небе, карыстаючыся нябачнымі струменямі павет- 
ра. І раптам, як страла, ляціць уніз і знікае ў серабрыс- 
тых пырсках вады. 

У кіпцюрах каршуна шалёна б'ецца і зіхаціць 
бліскучым жоўта-зялёным бокам нешта вялікае. Яно 
то паказваецца з вады, то зноў знікае ў кіпучай пене. 
Я чакаю, што драпежная птушка ўзнімецца зараз у па- 
ветра, але каршун чамусьці марудзіць. Ён шпарка махае 
крыламі і... застаецца на месцы. 

Я чую шум моцных удараў, чую плюскат вады, а 
каршун усё ніяк не можа адарвацца ад паверхні. Наад- 
варот, мне здаецца, што ён нават апусціўся яшчэ ніжэй. 
Цяпер ужо зусім не відаць таго, што ён трымае ў кіпцю- 
рах. Каршун апусціўся ў ваду аж па самае бруха. 

Няроўнымі рыўкамі пасоўваецца драпежнік то ў 
адзін, то ў другі бок, нібы слізгаючыся па вадзе. Вось 
ён ужо даволі далёка ад берага. З ім, мусіць, здарылася 
нешта няладнае! Нешта трымае яго ў вадзе, не дае ўз- 
ляцець. 

Я бяруся за вясло і хутка плыву да месца, дзе марна 
махае крыламі каршун. І тут я пераконваюся, што справы 
каршуна сапраўды безнадзейныя. Усё слабейшыя і сла- 
бейшыя робяцца рухі зняможанага драпежніка. З кожным 

узмахам ён апускаецца ўсё ніжэй і ніжэй. Вось ужо толь- 
кі канцы яго крылаў тырчаць над вадою, як рожкі. 

Ці не ўдасца мне вылавіць яго і забраць у лодку? 

Я мацней налягаю на вясло, але ўсё роўна спаз- 
няюся. Калі байдарка даплыла да месца здарэння, на 
паверхні нічога не было. Каршун знік пад вадою. Ціха- 
мірная гладзь самкнулася над ім назаўсёды. А над возе- 
рам па-ранейшаму ззяе сонца, сіняе неба дыхае мірам і 
непарушным спакоем. 

Што здарылася з каршуном? Хто яго пацягнуў у 
ваду? 

У думках я аднаўляю карціну таго, што тут адбыло- 
ся, ва ўсёй паслядоўнасці. 

..Вялікі зубасты шчупак стаяў у вадзе нерухома, як 
затопленае палена, падпільноўваючы на мелкім месцы 
верхаводак, плотак і сяляў. Убачыўшы яго сваім зоркім 
вокам, каршун кінуўся на рыбіну з вышыні. Разбойнік 
паветра напаў на разбойніка вады. Вострыя кіпцюры 
ўчапіліся ў шырокую цёмную спіну шчупака. Моцна 
трымаючы здабычу, каршун ірвануўся ўгору. Але шчу- 
пак быў для яго занадта вялікі і цяжкі. Узняцца з ім у 
паветра каршун не змог, а выцягнуць доўгія і крывыя 
кіпцюры з цела рыбы не здолеў: 

Шчупак разявіў сваю пашчу з вострымі, як у пілы, 
зубамі. Ён біў хвастом і кідаўся ва ўсе бакі, заліваючы 
каршуна вадою. Рыба цягнула птушку ў ваду, а птушка 
рыбу -- у паветра. 

Хто каго? 

Крылы каршуна намоклі, а дужы шчупак усё цягнуў 
і цягнуў яго ўніз, пакуль не ўтапіў на глыбіні. 

Драпежнік загубіў драпежніка. 

На другі дзень я пайшоў у рыбгас і расказаў пра 
здарэнне з каршуном Францу Радзевічу. Ён быў якраз 
у пасёлку. 

Старога рыбака гэтая гісторыя зусім не здзівіла. 
Слухаў ён мяне моўчкі і, здавалася, абыякава, толькі на 

абветраным загарэлым твары з'явілася нейкая хітраватая 
ўсмешка. Яна не знікала ўвесь час, пакуль я расказваў. 

Калі я скончыў, рыбак адклаў сець, якую ён папраў- 
ляў, падняўся 1 сказаў: 

С А цяпер я вам штосьці пакажу. Хадзем. 

Франц Антонавіч павёў мяне ў пуню, дзе захоўвалі- 
ся розныя рыбацкія прылады і вагі, на якіх узважваюць 
злоўленую рыбу. Там ён паказаў мне нешта цёмнае, што 
ляжала ў кутку на падлозе. 

22 Ці не гэты самы? -- спытаў ён, задаволена пры- 
жмурыўшы вока. 

У пуні ляжаў мёртвы каршун. 

Рыбак падняў птушку з зямлі. Цёмна-бурае пер'е 
каршуна яшчэ не абсохла. Жоўтыя вочы памутнелі. 
Невялікая дзюба з тонкім, рэзка загнутым уніз кручком 
была моцна сцята. 

2. Хацелі на сметнік выкінуць, ды я не даў. Спачатку, 
думаю, вам пакажу. Збіраўся па вас хлапчука паслаць, 
аж вы і самі прыйшлі. 

-- Дзе яго знайшлі? -- пацікавіўся я. 

2 Сам да нас трапіў,-- адказаў Радзевіч.-- Выцягнулі 
хлопцы сець, глядзяць, а там жывы шчупак разам з мёрт- 
вым каршуном як адно цэлае. Так бедны шчупачына і 
плаваў больш за суткі з крылатым «коннікам» на спіне. 

Мы выйшлі з пуні на бераг і прыселі на край 
прасмоленай лодкі, напалову выцягнутай з вады. 

-- Ці часта такое здараецца з каршунамі? --- спытаў я. 

2. Не-- адказаў стары.-- Гэта рэдкі выпадак. Рыбак 
з каршуна няважны, бо ён не ўмее ныраць. І наогул, 
каршун --- птах гультаяваты. Рыбу ён бярэ часцей за ўсё 
здохлую. Дзеля гэтага і трымаецца часта там, дзе гняз- 
дзяцца на соснах чаплі. Захопіць пустое гняздо і жыве 
сярод чапляў. Падбірае рэшткі рыбы на зямлі пад іхнімі 
гнёздамі. Чаплі носяць і носяць сваім малым рыбу з во- 
зера, а што тыя не з'ядуць, што з гнязда ўпала, дастаецца 
каршуну. Так ён і корміцца каля іх. А птушанят сваіх 


189 


выводзіць нават і ў гнёздах варон. Любіць гняздзіцца на 
гатовым. Мы на яго не крыўдзімся, для нас каршун не 
шкодны. Хутчэй нават карысны, бо ачышчае берагі ад 
розных адкідаў. 

2 Чаму ж ён учора кінуўся на жывога шчупака, ды 
яшчэ такога вялікага? 

Франц Антонавіч пагладзіў свае сівыя вусы. 

2. Не ўтрымаўся-- сказаў ён, падумаўшы.-- Уба- 
чыў шчупака на мелкім месцы, рыбіна стаіць нерухо- 
ма --- можа, хворая. Адкуль яму ведаць? Каршун жа не 
думае, як чалавек, не разважае. Кінуўся, а шчупак, на 
яго бяду, трапіўся здаровы. Каршун і загінуў. 

Рыбак устаў і яшчэ раз зірнуў на мёртвую птушку. 

2 Цяпер яго можна свінням выкінуць,-- сказаў ён, 
трымаючы каршуна за крыло.-- А шчупака прыёмшчы- 
ку здалі. Каля шасці кіло заважыў! 

Стары пайшоў у двор рыбгаса. Крыло каршуна, яко- 
га трымаў рыбак, звісала ўніз і валаклося па зямлі. 


У РЫБГАСЕ 


У цэнтры пасёлка стаіць даволі прасторны атынка- 
ваны дом з драўлянымі калонамі перад уваходам. Каля 
дзвярэй вісіць дошка з паказчыкамі выканання плана 
рыбнай лоўлі. 

Тут знаходзіцца дырэкцыя рыбнай гаспадаркі. 

На адной лініі з гэтым домам выцягнуліся між бру- 
каванай дарогай і берагам возера яшчэ некалькі дамоў. 
Усе яны новыя, яшчэ непафарбаваныя, з бліскучымі 
цынкавымі дахамі. У гэтых дамах жывуць працаўнікі 
рыбгаса. Вакол дамоў агароды. 

Крыху далей, на другім баку пасёлка, на ўзгорку пад 
соснамі, знаходзіцца рыбакансервавы завод. Побач з ім 
высіцца белы будынак халадзільніка. 

Забрукаваная роўнымі каменнямі дарога абсаджана, 
нібы алея, высокімі таполямі. З аднаго боку дарогі -- 
нізкі бераг возера, з другога -- сасновы лес на пясча- 
ных узгорках. 

Таполі надаюць дарозе паэтычную задумлівасць. 
Сонца свеціць скрозь густое лісце, пакрываючы брук 
трапяткою сеткай залацістых плямак. 

Я наведаў завод. Тут працуюць цэхі халоднага і га- 
рачага вэнджання, кансервавы і вязальны. У апошнім 
вяжуць рыбацкія сеці. 

Гарачым спосабам вэндзяць вугра і сяляву, якая пад 
назвай усім вядомых «капчушак» ідзе ў плоскіх фа- 
нерных скрынках у рыбныя магазіны. З цэха халоднага 
вэнджання і вялення выходзіць не менш папулярная 
«вобла», ці «таранка»,-- вэнджаная і сухая плотка. Кан- 
сервавы цэх выпускае ў бляшанках рыбныя кансервы ў 
тамаце пад назвай «Дробны часцік», якія вырабляюцца 
з верхаводак, плотак і маленькіх акунькоў. 


РЫБАЦКІ СТАН 


З кансервавага завода я пайшоў на бераг возера за 
дом дырэкцыі. 

На зялёнай лугавіне ўваткнуты ў зямлю доўгімі ра- 
дамі сасновыя калы з развілкамі наверсе. На іх сушацца 
сеці. 

Каля самай вады невялікая пуня. Ад лугавіны да 
вады пракладзены па пяску драўляны насціл, каб, забі- 
раючы рыбу, можна было пад'ехаць да лодак. 

На беразе чакаюць рыбакоў з лову хлапчукі. Яны 
кідаюць у возера пляскатыя гладкія каменьчыкі. Кожны 
стараецца кінуць так, каб каменьчык адскочыў ад па- 
верхні вады і рыкашэтам праскакаў па ёй як мага больш 

разоў. Час ад часу хто-небудзь з хлапчукоў падымаецца 
на пагорак і глядзіць з-пад рукі ўдалячынь. 

Недалёка ад пуні сядзяць каля вогнішча некалькі 
рыбакоў. Яны паедуць на начны лоў і чакаюць тут сваёй 
змены. Сярод іх і Франц Антонавіч. 

Я падыходжу да рыбакоў. 

Ля вогнішча ідзе гутарка аб перспектывах развіцця 
рыбнай гаспадаркі на возеры. 

-- Хутка ў рыбнай гаспадарцы будзе наведзены па- 
радак,-- казаў галоўны інжынер рыбгаса, высокі муж- 
чына ў сінім кіцелі, зялёных вайсковых штанах і скура- 
ных ботах.--- Галоўнае, трэба сачыць, каб правільна, у 
планавым парадку рэгуляваўся вылаў рыбы і яе ўзнаў- 
ленне. Тады і меры па развядзенні рыб, па засяленні 
нашых азёр новымі відамі, якія мы праводзім, будуць 
сапраўды эфектыўныя. 

2. Якія рыбы найбольш характэрны для Нарачы? -- 
пацікавіўся я. 

-- У Нарачы мы ловім сяляву, вугра, акуня, шчу- 
пака, ярша, ляшча, язя, плотку,-- адказаў інжынер.-- 
Усе гэтыя рыбы маюць для нас промыславае значэнне. 
Калісьці, даўно ўжо, была выпушчана ў возера сея, але 
сустракаецца яна рэдка. 

2. А што гэта за сея? --- спытаў я.-- Ніколі не чуў 
пра такую рыбу. 

2. Сея падобна на сяляву, калі маленькая;-- сказаў 
Франц Антонавіч.-- Толькі ў сялявы плаўнікі беленькія, 
а ў сеі -- чырвоныя. 

22 Сея -- мясцовая назва сіга,-- растлумачыў інжы- 
нер.-- Радзіма гэтай рыбы -- Чудское возера. Лічынкі 
сіга былі прывезены на Нарач упершыню ў 1948 годзе 
з Волхаўскага рыбаразводнага завода, але промыславага 
значэння сіг у нас пакуль што яшчэ не набыў. У сеці сіг 
трапляе адзінкамі. Найбольш характэрная для Нарачы 
рыба -- рапушка, па народнаму -- сялява-- 
далей інжынер.-- Яна таксама завезена ў Нарач і вель- 

мі добра прыжылася ў возеры, размножылася і стала 
мясцовай рыбай. Належыць гэтая рыба да сямейства 
ласосевых. Жыве яна не больш дзесяці гадоў. Калі яе 
завезлі сюды --- невядома. Відавочна, умовы для яе тут 
вельмі спрыяльныя. І для росту вугра ўмовы ў нас так- 
сама вельмі добрыя, бо нідзе няма такіх вялікіх вугроў, 
як у Нарачы. Яны дасягаюць тут вагі ў чатыры кілагра- 
мы. Вугор у нас вёўся здаўна, але потым пачаў знікаць. 
Сёлета прывезлі на самалёце паўтара мільёна лічынак 
і выпусцілі ў Нарач. Выключна многа ў нашым возеры 
яршоў. 

2 Мы з гэтымі калючымі разбойнікамі ваюем, як 
яны ні яршацца,-- засмяяўся Ясюня, малады рыбак. 

бы Ёрш, трэба сказаць, шкодны для рыбнай гаспа- 
даркі. Ён паядае ў вялікай колькасці ікру каштоўных 
відаў рыбы,-- зноў растлумачыў інжынер; -- Мы ловім 
ярша любых памераў, бо на яго ніякіх абмежаванняў 
няма. Для ярша ў нас ёсць спецыяльныя сеці -- мутнікі, 
бо лавіць яго трэба ў мутнай вадзе. Такія сеці якраз 1 
каламуцяць ваду. 

-- Нездарма гавораць, што мы любім у мутнай вадзе 
рыбку лавіць,-- зноў засмяяўся Ясюня. 

Радзевіч нездаволена зірнуў на яго і зрабіў заўвагу: 

-- Не перапыняй старэйшых, шалапут. Кінь такую 
моду. 

Пакуль мы размаўлялі ля вогнішча, хлапчукі на бе- 
разе кінулі свае гульні і падбеглі да самай вады. 

-- Едуць, едуць!..-- пачуліся ўзбуджаныя галасы. 

Сапраўды, да берага набліжаўся маторны баркас 
«Чайка». Ён цягнуў за сабою караван з трох рыбацкіх 
лодак першай змены. 

ВЯРНУЛІСЯ З ЛОВУ 


У вячэрнім паветры запахла свежай рыбай. 

--- Вярнуліся!.. Вярнуліся! -- крычалі хлапчукі, акру- 
жаючы чорныя прасмоленыя лодкі. 

Рыбакі выйшлі з лодак на бераг. 

Усе яны ў кепках і ватоўках. На нагах высокія гума- 
выя боты вышэй каленяў і чорныя цыратовыя фартухі. 
На некаторых цыратовыя курткі з капюшонамі. 

Па драўляным насціле да лодак пад'ехала фурманка, 
і рыбакі пачалі выгружаць улоў. 

Спачатку яны паставілі на фурманку вялізны кораб 
са шчупакамі, потым такі ж кораб з акунямі і яшчэ 
адзін -- з сялявай. 

2 Рыбакі разбіраюць рыбу па гатунках адразу пасля 
лову і здаюць прыёмшчыку на вагу;-- сказаў мне галоў- 
ны інжынер. 

Баркас, які вярнуўся зноў на сярэдзіну возера, пры- 
вёў тым часам яшчэ тры лодкі. 

Адзін з рыбакоў, дужы і прысадзісты мужчына ў 
куртцы з капюшонам, стаў перад лодкай, на якой зло- 
жаны сеці. 

Фартух ён павесіў ззаду, а сам, павярнуўшыся тва- 
рам да берага, схіліў галаву і падставіў сагнутую спіну. 

Астатнія рыбакі выцягваюць з лодкі і кладуць яму 
на спіну сеці. Яны робяць гэта павольна і акуратна. 

Калі сеці былі выцягнуты, рыбак з мокрым і цяжкім 
грузам на спіне павольна пайшоў па лугавіне між двух 
радоў колляў. Два другія рыбакі асцярожна, метр за 
метрам, знімаюць з яго спіны сеці. Распраўляючы іх і 
разблытваючы, яны рассцілаюць сеці па зямлі. 

У сецях дзе-нідзе пабліскваюць серабрыстыя рыбкі. 

За рыбакамі, як гракі за аратым, спяшаюцца баса- 
ногія хлапчукі. Яны ўважліва аглядаюць разасланыя 
сеці. 

У кожнага з хлапчукоў палатняная торбачка. 

Стараючыся апярэдзіць адзін аднаго, яны спрытнымі 
пальцамі выбіраюць з ячэек дробную рыбу, якая там 
завязла, і кідаюць у свае торбачкі. 

Гэта іх законная здабыча. 

Дайшоўшы да канца першага рада, рыбакі прывяз- 
ваюць канцы сеці да двух крайніх калоў і, вяртаючыся 
назад, расцягваюць сець між абодвума радамі. 

Рыбак, які нёс сеці, выпрастаў нарэшце спіну і па- 
варушыў плячыма. З яго цыратовай курткі і фартуха 
струменьчыкамі сцякае вада. 

Рыбакі з другой змены моўчкі наглядаюць за ім. 

--- Здаровы дзядзька! -- кажу я. 

2 Былі калісьці і мы здаровыя,-- уздыхнуў стары 
Радзевіч.--- Усяму свой час. Вось толькі невядома, хто 
нас падменіць. 

-- Як хто? -- здзівіўся я.-- Моладзь! 

22 Нешта не відаць яе ў нас,-- запярэчыў Франц 
Антонавіч.--- Самі бачыце, амаль усе нашы рыбакі лю- 
дзі старыя ды пажылыя, маладых сярод нас няма. 

ССА Я? -- высунуўся наперад Ясюня. 

-- Ты не ў лік, бо адзін. 

Стары рыбак павярнуўся да мяне і растлумачыў: 

22 Адзін толькі ён і пайшоў з нашай вёскі ў рыбакі. 
Больш ахвотнікаў не знайшлося. 

22 Вы, дзядзька Пранук, сёння, мусіць, з левай 
нагі ўсталі ці з цёткай пасварыліся, бо ўсё вам нешта 
не падабаецца, усім вы нездаволены,-- пасмейваўся 
Ясюня. 

2. Не любіць моладзь нашу справу;-- стаяў на сваім 
Радзевіч, не звяртаючы ўвагі на словы Ясюні.-- Мусіць, 
не падабаецца ёй рыбацкае жыццё. Усе на працу ў горад 
імкнуцца, ніхто заставацца дома не хоча” Мы, старыя, 
век дажываем, а маладыя мала цікавяцца. Няма каго 
вучыць, няма каму вопыт перадаць, які нам ад бацькоў 
і дзядоў дастаўся. 

Франц Антонавіч змоўк і задумаўся. 

2. Крыўдуе стары, што пляменнік яго не захацеў 
быць рыбаком. Працуе пасля арміі ў Паставах шафё- 
рам,-- ціха шапнуў мне Ясюня і падняўся з месца. 

Рыбакі другой змены ўсталі і, развітаўшыся са мною, 
пайшлі да сваіх лодак. 

Рыбу адвезлі ў халадзільнік. Хлапчукі даўно ўжо 
зніклі. Лугавіна каля пуні апусцела. 

На возеры было ціха і спакойна. 

У бледным небе з'явіўся месяц і адлюстраваўся ў 
такой жа бледнай і нерухомай вадзе. 

Запасныя рыбацкія лодкі чарнелі каля светлай пала- 
сы пясчанага берага. 


НА БАРКАСЕ 


На другі дзень, у восем гадзін раніцы, я пайшоў у 
пасёлак рыбнай гаспадаркі, каб адтуль на маторным 
баркасе паехаць у вёску Наносы. 

Неба пахмурнае. З возера дзьме вецер, імжыць дроб- 
ны дожджык. Баркас на якары спакойна пагойдваецца 
на шэрых хвалях недалёка ад берага. 

Неўзабаве з'явіўся матарыст з вёскі Купы. 

Да баркаса трэба дабірацца на лодцы. Матарыст 
узяўся за вёслы, і праз некалькі хвілін лодка стукнулася 
ў борт баркаса, на якім чорнымі літарамі выведзен над- 
піс: «Нарач». Мы пералазім на баркас, а пустую лодку 
бяром на буксір. 

Матарыст падымае якар. 

З намі едзе мастак з Мінска і пяцёра дзяўчат. Мас- 
так, чалавек' ужо немалады, невысокі і лысы, Вязе З 
сабою вялізнае палатно, нацягнутае на раму, мальберт 
і эцюднік з пэндзлямі і фарбамі. Ён хоча намаляваць з 
натуры партрэт старога знатнага рыбака Міхала Роліча, 
які жыве ў Наносах. 

Дзяўчат, работніц з рыбгаса, матарысту трэба пе- 
раправіць на супрацьлеглы бераг возера на ўборку сена. 
Вяртаючыся назад, матарыст заедзе па нас у Наносы. 

Баркас хутка аддаляецца ад берага. Хаты пасёлка 
пад соснамі робяцца ўсё меншыя. 

Раўнамерна стукае матор. Хвалі плёскаюцца аб борт, 
і халодныя пырскі ляцяць нам у твар. 

Вада ў возеры цёмная, змрочная, а над цёмнай ва- 
дою куляюцца ў шэрым небе белыя чайкі. 

Не зважаючы на халодны вецер і пахмурнае надвор'е, 
дзяўчаты спяваюць, прытуліўшыся адна да адной 1 хава- 
ючы твары ад ветру. Усе яны цёпла апрануты, у высокіх 
гумавых ботах. 

Вецер нясе над возерам вясёлыя словы прыпевак, а 
баркас шпарка ляціць па высокіх хвалях, пакідаючы на 
цёмнай вадзе бурлівую баразну белай пены. 

Гадзіны праз дзве мы набліжаемся да вузкай 1 доў- 
гай пясчанай касы. Яна цягнецца з поўначы амаль да 
сярэдзіны возера, утвараючы дзве глыбокія затокі. 

Усё вышэйшыя робяцца дрэвы на касе, усё больш 
выразна і ясна вырысоўваецца бераг. 


ВЁСКА НАНОСЫ 


Баркас абмінае край мыса. Перад мысам рэдкія за- 
раснікі чароту. 

З высокага берага ля Купы, з боку біялагічнай стан- 
цыі, каса выглядае вузкай і нізкай. Цяпер я пераконваю- 
ся ў тым, што сярэдняя частка касы не такая ўжо вузкая 
і зусім не нізкая. Гэта -- выцягнуты ўзгорак, пакрыты 
соснамі. 

Абмінуўшы мыс, мы бачым невялікую затоку з пяс- 
чаным берагам. Тут размясцілася рыбацкая вёска На- 
носы. Яе рэдкія хаткі раскіданы даволі далёка адна ад 

адной сярод пясчаных узгоркаў, між высокіх сосен і 
кустоў ядлоўцу. Вакол хатак сады 1 агароды. 

Баркас набліжаецца да берага. 

Цёмныя хмары шпарка бягуць па небе. Парывісты 
вецер гоніць іх бясконцымі чародамі. 

На пяску ля вады чарнеюць рыбацкія лодкі. Мы 
адвязваем сваю лодку, бо тут мелка і баркас не можа 
падысці да берага, і бяромся за вёслы. 

Высадзіўшы нас, баркас зноў застукаў маторам. Ён 
плыве далей, каб адвезці дзяўчат на той бок возера. 

Перад вёскай Наносы цягнецца даволі шырокі пляж 
з амаль белым пяском. Дзе-нідзе растуць крывыя ракі- 
ты. На зялёных узгорках высяцца сосны. 

Мы шукаем хату знатнага рыбака Міхала Рыгоравіча 
Роліча. 

2. Ён жыве на тым канцы, у свайго сына Сымо- 
на,-- гаворыць нам старая жанчына, якую мы сустрэлі 
на беразе, і паказвае на адну з хат. 


У ЗНАТНАГА РЫБАКА 


Роліча мы засталі дома. 

Ён сядзіць у сенцах і вяжа сець. У сенцах цемнава- 
та, але ён, нягледзячы на свае восемдзесят тры гады, 
працуе без акуляраў. 

Роліч устае з лаўкі, і мы бачым, што гэта -- чалавек 
высокага росту, хударлявы 1 жылісты. У яго невялікая 
сівая барада, але валасы на галаве цёмныя. Зоркія і ра- 
зумныя светла-карыя вочы глядзяць спакойна і ясна. 

Рыбачыць Міхал Рыгоравіч з маленства. 

22 Бацька памёр, калі мне было адзінаццаць гадоў--- 
гаворыць Роліч.- Да таго часу я дапамагаў яму, а пасля 
смерці бацькі пачаў працаваць самастойна. Бацька, дзед 
мой і прадзед таксама былі з маленства рыбакі. 

22 Вы, мусіць, добра плаваеце? --- пытаюся я з па- 
вагай. 

22 Як тапор,-- смяецца Роліч.-- Пражыў усё жыццё 
на возеры, а плаваць не навучыўся. Часу не было. 

У 1937 годзе, у часы панскай улады, Міхал Роліч 
быў завадатарам забастоўкі рыбакоў на возеры Нарач. 
Яго арыштавалі і пасадзілі ў турму як небяспечнага 
бунтаўшчыка, але пад уздзеяннем народнага руху 1 пра- 
тэсту суд У Паставах вымушаны быў апраўдаць старога 
рыбака, і Роліч зноў вярнуўся да сваёй любімай справы. 
У гады гітлераўскай акупацыі Роліч дапамагаў партыза- 
нам. Да апошняга часу ён быў брыгадзірам у рыбгасе. 
Цяпер на яго месцы працуе сын Антон, які заўсёды 
раіцца з бацькам. 

2 Сам я не надта пісьменны,-- тлумачыць стары 
рыбак,-- а брыгадзіру трэба мець справу з рознымі 
паперкамі. 

Нядаўна стары майстар рыбнай лоўлі пайшоў на 
пенсію, але па-ранейшаму дапамагае рыбакам сваімі 
парадамі. 

Міхал Роліч жыве то ў аднаго сына, то ў другога. 
Другі яго сын -- Сымон -- працуе ў калгасе. Раней 
бацька жыў у Антона, а цяпер у Сымона, у хаце якога 
яго і засталі. 

Мы выйшлі з хаты. Надвор'е тым часам палепшы- 
лася. 

Мастак выбраў зручнае месца каля пуні, устанавіў 
свой мальберт, разлажыў на мокрай траве раскрыты 
эцюднік з фарбамі і і пэндзлямі. 

Роліч стаіць на фоне возера ў гумавых ботах і ў 
жоўтай цыратовай куртцы, у позе, вызначанай маста- 
ком. 

На галаве ў яго традыцыйны рыбацкі капялюш-зюйд- 
вестка. У адной руцэ ён трымае сець, у другую мастак 
сунуў яму люльку. 

СЗЯ ж не куру-- мякка ўсміхаецца Роліч. 

2. Няважна;-- гаворыць мастак аўтарытэтным тонам, 
які не дапускае пярэчанняў--- Люлька патрэбна для 
каларыту. 


«ГРАЧУНЫ» ЦІ «КАГАРКІ» 


Пакуль мастак піша партрэт Роліча, я размаўляю са 
старым рыбаком. 

Мастак даў на гэта згоду. Ён сказаў, што гутарка яму 
не перашкаджае. Наадварот, чалавек не будзе сумаваць, 
і твар яго захавае ажыўлены выраз. 

2. Толькі позы змяняць нельга,-- заклапочана па- 
пярэдзіў мастак. 

Рыбак добрасумленна стараецца не парушаць гэтай 
умовы і не варушыцца. 

22 Ці многа ў вас тут птушак? -- пытаю я. 

22 Ёсць у нас і касачы, і глушцы, і розныя качкі,-- 
ахвотна адказвае стары-- Але найбольш на возеры 
чаек. Раней яны гняздзіліся ў самым канцы касы. Зро- 
бяць ямку-копачку ў пяску і кладуць стракаценькія яйкі. 
Часам у буру вада залівае пясок і змывае яйкі ў возера, 
а яны ўсё роўна кладуць на тым жа месцы новыя. Чаек 
у нас называюць «грачунамі». 

Мне ўспомнілася, што ў вершах, прысвечаных На- 
рачы, нярэдка ўжываецца слова «кагарка», як мясцовая 
назва чайкі. 

2 Тэта, мабыць, толькі ў вашай вёсцы так называюць 
чаек? -- пытаюся Я. 

22 Не. пярэчыць Роліч.--- «Грачунамі» называюць 
іх не толькі ў Наносах, але і ўсюды навокал. 

22 А што гэта -- «кагарка»? 

22 Не ведаю. Ніколі не чуў такой назвы. 

22 Хіба чаек не называюць «кагаркамі»? 

2. Не. Чайкі, і малыя, і вялікія, называюцца ў нас 
«грачунамі»,-- настойліва паўтарае рыбак. 

Падумаўшы трохі, ён дадае: 

2 Можа, гэта на Мядзелі так гавораць? Я дапускаю 
і такую магчымасць. 

2. Ёсць яшчэ ў нас і кнігаўка. Маленькая, з чубікам 
на галоўцы;-- гаворыць ён далей.-- Яйкі яна кладзе 
таксама ў копцы, але не ў пяску, а на лузе, на балоце. 
Шмат у нас і чапляў, асабліва ля Нарачанкі. Лятаюць 
яны ўсюды, але гняздзяцца там, на рэчцы. Стаіць чапля 
ў вадзе, звычайна на глыбіні з паўметра, і пільнуе рыбу 
цэлымі гадзінамі. 

Павольна, не спяшаючыся, расказвае Роліч пра птушак 
на возеры, а мастак тым часам працуе над партрэтам. 

Іншы раз і ён устаўляе сваё слова ў нашу гутарку і 
пры гэтым уважліва ўглядаецца ў твар рыбака, крытыч- 
на параўноўваючы яго жывыя рысы з тым, што ўзнікае 
з-пад пэндзля на палатне. 


ШКОДНАЯ ЦІ КАРЫСНАЯ ЧАЙКА? 


З такім пытаннем звярнуўся я да Міхала Роліча. 

Рыбак падумаў і сказаў: 

-- Чайкі не шкодныя. Рыбу яны бяруць мала. Бяруць 
больш хворую, якая трымаецца на паверхні, ці здохлую. 
Адной, дзвюх маленькіх рыбак чайцы хапае на цэлы 
дзень. 

--А як яна ловіць рыбу? 

Рыбак растлумачыў і гэта. 

--. Чайка бярэ рыбу дзюбай,-- гаворыць ён,-- і таму 
толькі дробную. Буйнейшую яна не можа схапіць, як 
гэта робяць арланы і каршуны, бо тыя бяруць рыбу не 
дзюбай, а кіпцюрамі сваіх дужых лап. Нам, рыбакам, 
чайка не шкодзіць. Наадварот, яна працуе як санітар. 

Чайка не нырае і таму не можа ганяцца за рыбай пад ва- 
дою. Яна можа ўзяць з налёту, з паветра толькі тое, што 
плавае на паверхні. Злавіць здаровую рыбіну пад вадою 
ці перашкодзіць ходу рыбных касякоў чайкі не могуць. 
Чайкі і крачкі нам, рыбакам, нават дапамагаюць, бо па- 
казваюць ход сялявы пад вадою. Яны звычайна ляцяць 
за касяком сялявы. Па паводзінах чаек мы мяркуем аб 
надвор'і. Калі чайкі адлятаюць ад нас за Кабыльнік, на 
возера Швакшты, то будзе надвор'е дрэннае, вецер бу- 
дзе і дождж. Калі ж чайкі прылятаюць сюды, на Нарач, 
то, значыць, будзе добрая пагода. Чайкі прылятаюць да 
нас у добры час. Чаму яны так робяць, не ведаю, толькі 
ведаю, што гэта так. 

Гняздзяцца чайкі і тут, і там, але больш на возеры 
Швакшты. Знаходзіцца гэтае возера кіламетраў за сем 
ад Купы, за Кабыльнікам. Ісці трэба на Глыбокі ручай. 

2 Тэта, я чуў, былы хутар? 

-- Так, раней гэта быў хутар. Там, за панскай ула- 
дай, жыў карчмар. Прадаваў гарэлку, скупляў рыбу. Ця- 
пер гэтае месца разбудавалася. 

2 Як трэба правільна гаварыць: Швакшты ці Швак- 
шта? -- пытаюся я, бо чуў, як адна дзяўчына ў Кабыль- 
ніку казала: «На Швакшце». 

-- Трэба казаць -- Швакшты;-- удакладніў Роліч.-- 
У нас гавораць: «Паехаў на Швакшты» ці «Вярнуўся з 
Швакштаў». Яшчэ кажуць: «Швакшцянскае возера», але 
найбольш проста --- Швакшты. Вось як. 

22 Адкуль жа ўзялася такая назва? Што яна азна- 
чае? 

22 Не ведаю. Мусіць, ад вёскі. Там, між Кабыль- 
нікам і Глыбокім ручаём, ёсць вёска Швакшты. То, 
мусіць, ад яе. Ёсць непадалёку другое возера, называ- 
ецца Папоўцы. Мусіць, ад вёскі Папоўцы і возера так 
называецца. Возера Мядзель называюць часам Слуцкое 
возера, бо там ёсць вёска Слукі. Так і кажуць: «Паехалі 
на Слуцкое», гэта значыць, на возера Мядзель. 

Пасля гэтага невялікага філалагічнага адступлення 
мы вярнуліся зноў да пытання аб чайках. 

2 А некаторыя лічаць, быццам чайкі знішчаюць 
многа рыбы-- сказаў я. 

-- Тэта няпраўда.-- Роліч памаўчаў.- Не,-- перака- 
нана паўтарыў ён.--- Чайкі не шкодныя. Яны карысныя і 
для рыбнай лоўлі, і для сельскай гаспадаркі. 

З тым жа пытаннем я звярнуўся потым і да Лёні. 
Студэнт пацвердзіў думку старога рыбака. 

--- Даследаванне;,-- сказаў ён,-- паказвае, што чайка 
знішчае шмат насякомых, шкодных для сельскай гас- 
падаркі, а таксама і мышэй. Чайка любіць разнастайны 
корм. Сваіх птушанят яна выкормлівае такімі насякомы- 
мі, як майскія жукі, конікі, мядзведкі, хлебныя жужалі- 
цы, чарапашкі, соўкі, якіх яна знаходзіць на палях. Пры 
гэтым чайка раскопвае часам зямлю. На гняздоўі чаек 
знаходзілі часта ў вялікай колькасці хіцінавыя абалонкі 
майскіх жукоў. З вадзяных насякомых чайка знішчае 
плывунцоў, вадалюбаў і вадамераў. 

Праз некаторы час пасля гутаркі з Ролічам і Лёнем 
мне давялося пазнаёміцца з навуковымі матэрыяламі 
Чарнаморскага запаведніка на Украіне, у вусці Дняпра, 
з якіх відаць, што чайкі сапраўды знішчаюць у вялікай 
колькасці насякомых, шкодных для сельскай і лясной 
гаспадаркі. Назіранні ў запаведніку, дзе чайкі і крачкі 
складаюць каля паловы ўсіх птушак, паказалі, што яны 
выкормліваюць сваіх малых амаль выключна гэтымі на- 
сякомымі. За чатыры месяцы чайкі і крачкі знішчаюць 
на ўзбярэжжы, плошчаю каля чатырох тысяч квадрат- 
ных кіламетраў, да тысячы чатырохсот тон насякомых. 

Ёсць адзін вельмі шкодны жук са смешнай назвай -- 
кузька. На працягу двух тыдняў у перыяд малочнай 
і васковай спеласці жыта кожны такі жук з'ядае да 
васьмі грамаў збожжа. Але якраз у гэты час чайкі зні- 
шчаюць да васьмісот мільёнаў штук гэтых небяспечных 
для сельскай гаспадаркі жукоў. З прыведзеных лічбаў 

відаць, якую вялікую карысць прыносяць чайкі ў справе 
аховы ўраджаю. 

На чайку, праслаўленую паэтамі белакрылую птуш- 
ку блакітных водных прастораў, я пачаў цяпер глядзець 
зусім другімі вачыма -- як на памочніка чалавека. 


ЗІМНІ ЛОЎ 


Неўзабаве неба зноў пацямнела, пайшоў дождж. 

Мастак неахвотна адклаў пэндзлі. Пачухаўшы паты- 
ліцу і паглядзеўшы на хмары, ён перанёс свае прылады ў 
пуню. За ім пайшлі і мы, каб пераседзець там дождж. 

2. Хіба гэта лета? -- бурчыць мастак-- Кожны 
дзень холад, кожны дзень вецер і дождж. І адкуль толькі 
бярэцца столькі вады? 

Сапраўды, лета надзвычай халоднае і дажджлівае. 
Гэтак жа было і ў мінулым годзе. 

2 Па радыё зноў перадавалі дрэнны прагноз,-- без- 
надзейным тонам сказаў мастак. 

Ён зірнуў на неба, уздыхнуў, падняў каўнер і ніжэй 
насунуў на лоб свой высокі злінялы капялюш. 

Роліч усміхнуўся: 

-- Прагноз дрэнны, дык ліха з ім, абы пагода доб- 
рая! 

22. Калі ж будзе пагода? --- пацікавіўся я. 

2 Яшчэ дзён шэсць будзе дождж;-- упэўнена адка- 
заў стары.-- Потым установіцца сухое, яснае надвор'е. 

СЗ Адкуль вы ведаеце? 

22 Па зіме можна меркаваць. Колькі было снежных 
дзён зімою, столькі ж будзе дажджлівых дзён улетку. 
Колькі было сухіх марозных дзён зімою, столькі будзе 
ўлетку сухіх гарачых дзён. Нам трэба ведаць надвор'е і 
ўлетку, і ўзімку. у 

27 Хіба вы зімою таксама ловіце? 

ССА як жа? І не толькі на Нарачы. Мы рыбачым на 
усіх навакольных азёрах. Я і на Свіры лавіў, і на Глы- 
бокім. На Свіры цяпер два гады ўжо як не ловім. Там 
цяпер у нас перадышка, каб рыба не перавялася, а тады 
зноў нападзём, як тыя «грачуны». 

Расказвае Роліч не спяшаючыся, і я, седзячы на бер- 
вяне ў пуні, запісваю тое, што ён кажа, амаль даслоўна. 

27 На Глыбокім сёлета зіма была для нас вельмі 
цяжкая. Многа выпала снегу. Калі снег растаў, лёд 
апынуўся пад вадою. Я там з брыгадай лавіў рыбу. Без 
коней проста не было сілы цягнуць Тоню. Прыехаў 
з нашага рыбгаса прыёмшчык, а рыбы няма. Тады 
прыёмшчык пайшоў у радзільны дом, ён тут паблізу, 
прасіць коней, там іх два было. Загадчыца яму адмові- 
ла, бо ён неяк раней машыны ёй не даў. Што рабіць? 
Думаю, пайду сам. Пайшоў да дакторкі. «Прыйшоў,-- 
кажу,-- па ратунак». А яна гаворыць: «Вы мне машы- 
ны нё далі, я вам коней не дам». Я кажу: «Я -- рыбак 
нарачанскі. Да прыёмшчыка і да яго з вамі спраў я 
дачынення не маю». Яна сваё: «Чаго вам, Роліч, трэба? 
У мяне коней няма». Тады я пытаюся: «Вам трэба для 
хворых рыбкі?» Даў ёй дзесяць кіло ляшчоў. «Калі лоў 
скончым,-- кажу,-- яшчэ дам». Яна мне коней дала. Я 
наняў яшчэ дзесяць чалавек. Нас, нарачанцаў, чацвёра і 
нанятых дзесяць. Узяліся за тоню. А тут як даў халод- 
ны дождж і снег! Нас усіх да апошняй ніткі прамачыла. 
Мала мы не кончылі абсякаць, знаеш, як распагодзілася 
пад вечар, калі сонца заходзіла. Мы цягнем ды цягнем, 
але ж нічога няма. Няма рыбы. Стаў я смутны. Коней 
узяў, людзей наняў, і ўсё, выходзіць, дарма... Засталося 
ў вадзе якіх дзесяць сажняў невада, не болей. Тут і 
пайшла рыба. Выцягнулі мы тон шэсць. Гэта з адной 
тоні, ляшчоў! Аплаціў я і коней, і людзей. Тут якраз і 
дырэктар прыехаў. «Добра,-- кажа,-- зрабіў!» Добра, 
думаю, што вылавіў! 

-- А чаму спачатку рыбы не было? -- спытаў я. 

--. Там быў камень,-- адказаў Роліч.- Камень невад 
і парваў. Ляшчы, што былі зверху, уцяклі. Каб не гэты 
камень, узялі б мы яшчэ тоны тры. 

Рыбак задумаўся. 

22 Вельмі цяжка нам было,-- казаў ён далей.- Лёд 
грубы, зверху вада, трэба нам плюхацца ў халоднай ва- 
дзе. Рукі і ногі нямеюць. 

2 Нялёгкая справа рыбацкая,-- паспачуваў я. 

2. Нялёгкая,-- пацвердзіў рыбак;-- але я не прамя- 
няю яе ні на якую іншую! 

Ён усміхнуўся і дадаў: 

22 Ды і наогул лёгкіх спраў, сам знаеш, няма. Калі 
справа сур'ёзная ды патрэбная, ды калі ты яе любіш, то 
яна здаецца табе не такая ўжо і цяжкая. 

Пакуль Роліч расказваў пра зімні лоў на возеры Глы- 
бокім, дождж перастаў. Мы выйшлі з пуні. 

З'явілася сонца. 

22 У Глыбокім найбольш ляшчы;-- закончыў Ро- 
ліч-- Лешч тлусты, але васцяваты. Часта бываюць 
ляшчы па пяць-шэсць кіло. 

Мастак хацеў узяцца зноў за свае пэндзлі і фарбы, 
але тут прыйшоў баркас. 

Мы развіталіся з Міхалам Рыгоравічам і селі ў лодку. 

На возеры была моцная гайданка. 

Вялікія хвалі з шумам біліся ў барты баркаса. 

Калі з'яўлялася на хвіліну сонца, вада рабілася сі- 
няя. Неўзабаве сонца знікла зусім, 1 вада стала цёмна- 
свінцовая, нібы густая і непранікальная. 

Шэрае неба нізка вісела над змрочным і пеністым 
возерам. 

Нам усё ж такі пашанцавала. 

Пакуль мы плылі на баркасе, неба хоць і хмурылася, 
але дажджу не было. 

Калі ж мы прыплылі ў пасёлак і былі ўжо каля сама- 
га дому, пайшоў моцны дождж. 

Бура разбушавалася, калі мы былі ўжо дома. 

ДЗІЎНАЯ РЫБА 


Сёння я ўпершыню пазнаёміўся з дзіўнай і цікавай 
рыбай -- рачным вугром. 

Малады рыбак Ясюня паказаў мне злоўленага ім вя- 
лікага вугра. Ён выцягнуў гэтую рыбіну з палатнянага 
мяшка і паклаў на зямлю. 

22 На змяю падобны,-- сказаў Ясюня. 

Сапраўды, вугор амаль нічым не нагадваў рыбу. 

Я схіліўся над дзіўнай рыбінай і пачаў аглядаць яе 
з усіх бакоў. Зверху вугор быў сінявата-цёмнага, амаль 
чорнага колеру, а з бакоў і знізу жаўтавата-белы. У яго 
даволі вялікія мутныя цёмна-сіняватыя вочы. Рот поўны 
маленькіх, вострых зубоў. Вузкія, невялікія шчыліны 
жабраў знаходзяцца каля грудных плаўнікоў. Яны могуць 
доўга захоўваць вільгаць, і гэта дае магчымасць вугру 
вылазіць з вады на бераг і прапаўзаць па зямлі даволі 
значныя адлегласці. Плаўнікі ў вугра кароткія, адзін 
вузкі плаўнік аблямоўвае ўсю заднюю частку цела, злі- 
ваючыся ў адно цэлае з хвастом. Даўжынёю гэты вугор 
быў каля двух метраў, а таўшчынёю з руку. 

-- Больш трох кіло заважыць,-- задаволена сказаў 
малады рыбак. 

Ясюня -- здаровы бялявы хлопец з тоўстымі губа- 
мі, з прастадушным і адначасова хітраватым румяным 
тварам. На галаве ў яго маленькая кепачка, на пакатых 
плячах чорны цыратовы плашч. Рыбацкай справай Ясю- 
ня займаецца чацвёрты год. 

Вугор заварушыўся і, тыцкаючыся галавою ў зямлю, 
шпарка папоўз па траве ў напрамку да возера. Рухаўся 
ён звіваючыся, ЯК ЗМЯЯ. 

-2. Бачылі, які спрытны? -- засмяяўся Ясюня. 

З дзіцячай усмешкай ён паказвае мне на рухі вугра, 
як вопытны ўтаймавальнік у цырку на фокусы свайго 
любімага выхаванца. 

Калі вугор адпоўз ад нас крокаў на пяць-шэсць, Ясюня 
схапіў яго пальцамі за шыю і схаваў у мокры мяшок. 

2. Скура ў яго надта моцная;-- гаворыць Ясюня, 
выціраючы рукі аб траву.-- Мне мой дзед казаў, што 
даўней сяляне рабілі з яе рамяні, ды яшчэ якія тры- 
валыя! Імі наваг прывязвалі бічы да цапільна. Такімі 
цапамі смела можна было малаціць. 

Я ведаў, што рачны вугор жыве ў вадаёмах, якія звя- 
заны з Атлантычным акіянам. На Беларусі ён вядзецца ў 
Нёмане і Дзвіне з прытокамі і ў азёрах, якія маюць су- 
вязь з Балтыйскім морам, у тым ліку і ў возеры Нарач. 

Большую частку свайго жыцця вугры праводзяць у 
прэснай вадзе, у рэках і азёрах, а для нерасту плывуць 
у Атлантычны акіян. 

З возера Нарач яны плывуць па рацэ Нарачанны ў 
раку Вілію, адтуль у Нёман, па Нёману ў Балтыйскае 
мора і -- у акіян. Так яны дабіраюцца да Саргасава 
мора, якое знаходзіцца каля берагоў Амерыкі, між Бер- 
мудскімі і Багамскімі астравамі. Гэта -- самае цёплае 
месца ў Атлантычным акіяне. туў на глыбіні каля ты- 
сячы метраў, вугры нерастуюць і пасля гэтага гінуць. 
З ікры развіваюцца плоскія, празрыстыя лічынкі, па- 
добныя на вузкі, выцягнуты лісток вярбы. Тое, што 
яны празрыстыя, а значыць, і непрыкметныя, дапама- 
гае лічынкам хавацца ад ворагаў. Лічынкі трапляюць 
у цёплае марское цячэнне Гальфстрым, якое нясе іх на 
паўночны ўсход, да берагоў Еўропы. Гэтае падарожжа 
працягваецца тры гады. Па дарозе лічынкі трацяць 
паступова сваю плоскую форму, пачынаюць выцягвац- 
ца, акругляцца і ператвараюцца нарэшце ў маленькіх 
маладых вугроў, пакуль што ўсё яшчэ празрыстых. 

Вясной, на чацвёрты год свайго існавання, маладыя 
вугры ідуць з мора ў рэкі. Самцы застаюцца ў вусцях 
рэк, а самкі падымаюцца ўверх па плыні. У Нарачы 
самцоў вугра няма, адны толькі самкі. Самцы трымаюц- 
ца ў вусці Нёмана. 

У рэках і азёрах вугры жывуць, пакуль не дасягнуць 
дзесяці гадоў. Пасля гэтага яны ідуць на нераст у акіян. 

--. Быў такі выпадак;-- сказаў Ясюня;-- калі на рацэ 
Нарачанцы млын спыніўся. Не мог працаваць, столькі 
вугроў ішло. Усю ваду ў рацэ запрудзілі. 

Перад сваім вялікім падарожжам у Атлантычны акіян 
вугор перастае есці. Спіна ў яго цямнее, а ніжняя частка 
цела святлее, вочы павялічваюцца ў памерах. 

Відаць, вугор, якога злавіў Ясюня, збіраўся ў сваё 
далёкае і апошняе падарожжа. 

З адной рэчкі ў другую вугры перабіраюцца часам і 
па зямлі, па мокрай траве, па раўчуках і канавах. 

-- Куды яны толькі не запаўзаюць;-- гаворыць Ясю- 
ня.--- Неяк, пасля дажджу ўночы, мы знайшлі вугра на 
пакрытай мохам страсе нашага хлеўчука. Я тады яшчэ 
быў малы, але добра гэта памятаю. Мы яго забілі пал- 
кай і засмажылі. Надта ж быў тлусты. 

Даўней вугроў лавілі на росным лузе і ў канавах 
дзесяткамі і нават сотнямі, калі яны перабіраліся па 
зямлі з рэчкі ў рэчку. 

Я расказваю маладому рыбаку пра далёкія міграцыі 
вугра, пра асаблівасці жыццёвага цыкла гэтай незвычай- 
най рыбы, пра яе дзіўныя паводзіны, але Ясюню больш 
цікавіць чыста практычны бок справы -- усё, што непа- 
срэдна звязана з працэсам лоўлі. 

22 Калі вы яго злавілі? -- спытаў я.-- Уночы? 

Ясюня прамаўчаў. Ён зрабіў выгляд, быццам не па- 
чуў майго пытання. 

Мне ўспомнілася, што расказваў пра лоўлю вугра 
Міхал Роліч. 

-.- Вугроў,-- казаў ён,-- трэба лавіць уночы. Асаблі- 
ва, калі бура добрая, калі бліскавіца шугае і пярун гры- 
міць, тады і трэба лавіць. У навальніцу вугор моцна гу- 
ляе, паверсе ходзіць. Я ў такую ноч, здаралася, па трыста 
кіло вугроў здабываў, а ў добрую пагоду зловіш аднаго, 
двух, трох. Удзень яны ляжаць на дне, закапаўшыся 

ў глей ці ў пясок, а ўночы дзейнічаюць. Абавязкова трэ- 
ба ў буру на вугроў ехаць, і толькі ўночы. 

Я пачаў распытваць Ясюню, дзе і як здабыў ён тако- 
га вялікага вугра: удзень ці ўночы, у добрую пагоду ці ў 
буру? Але малады рыбак зноў ухіліўся ад адказу. 

Ясюня наогул не любіць расказваць пра свае рыбац- 
кія справы. Гэта -- не Роліч, які не робіць з іх ніякага 
сакрэту і ахвотна тлумачыць кожнаму ўсё, чым той ці- 
кавіцца. Стары любіць перадаваць людзям невычэрпны 
запас сваіх ведаў і жыццёвага вопыту. 

Замест адказу Ясюня паказаў рукою на востраў, які 
знаходзіцца недалёка ад берага: 

-- На гэты востраў прылятаюць чаплі, але гняз- 
дзяцца яны не тут, а на тым баку возера, каля рэчкі 
Нарачанкі. 

Востраў доўгі, выцягнуты. На ім растуць сярод гус- 
тога хмызняку некалькі сосен. Вакол вострава зараснікі 
трысця і чароту. 

-- Чулі, што калісьці здарылася на гэтым востраве? -- 
пытае Ясюня. 

-- Не. 

-- Тады паслухайце. 

І малады рыбак расказаў мне пра здарэнне, якое ад- 
былося на востраве. 


ЗДАРЭННЕ НА ВОСТРАВЕ 


2. Гэта было яшчэ пры панскай уладзе,-- пачаў 
Ясюня.-- Я тады быў зусім малы. Надумаў неяк адзін 
пан з маёнтка каля Нарачы трымаць на востраве цялят 
і авечак без догляду, без пастуха. Вады хапае, трава 
тут добрая, сакавітая, цяляты і авечкі нікуды ўцячы 
не могуць, дык няхай сабе пасвяцца круглыя суткі ўсё 
лета аж да восені... Вось і пераправілі на плыце цялят 

ды авечак па загаду пана на востраў. Ходзяць яны сабе 
па востраве ды скубуць траву, а пан задаволена рукі 
пацірае, выхваляецца: «Вось,-- кажа;-- якую я штуку 
прыдумаў. Няхай усе гаспадары з мяне прыклад бяруць». 
Праз тыдні два ці тры вырашыў пан паехаць на востраў, 
паглядзець, як там цяляты ды авечкі без пастухоў на 
волі, пад адкрытым небам, гадуюцца. Сеў ён у лодку 
і паехаў. Прыехаў на востраў, бачыць -- нікога няма. 
Што такое! Не знайшоў пан ніводнага цяляці, ніводнай 
авечкі. Адны толькі косці бялеюць у траве, а на пяску 
ўсюды воўчыя сляды. Схапіўся пан за галаву-- столькі 
жывёлы загубіў нізашто! Ваўкі, значыць, пранюхалі, 
што на востраве цяляты ды авечкі, ці, можа, пачулі, як 
яны мыкаюць і бляюць, пераплылі на востраў ды ўсіх 1 
зарэзалі... Так таму пану і трэба! Толькі шкада бедных 
авечак ды цялят, што загінулі марна, без карысці для 
людзей,-- закончыў Ясюня. 

Ён зірнуў на востраў, які выразна вырысоўваўся на 
фоне светлай вады і яснага неба, і растлумачыў: 

-2 Ваўкі, бачыце, добра плаваюць. Ад берага да 
вострава з кіламетр будзе, калі не болей. Вада для ваў- 
коў не перашкода, а пан пра гэта не падумаў. Раней тут 
ваўкоў многа было, цяпер паменшала. 

Ясюня змоўк і падышоў да веласіпеда, што стаяў 
каля дрэва. Узяўшы мяшок з вугром, ён сеў на свой 
«ровар» і паехаў у Купу. 


ПА ДАРОЗЕ НА ФЭСТ 


-- У нядзелю будзе вялікі фэст,-- сказаў мне неяк 
Франц Радзевіч. 

22 Які гэта фэст? -- здзіўлена спытаў я- У касцёле? 

Твар старога рыбака расплыўся ў вясёлай, задаволе- 
най усмешцы. 

22 Які там касцёл! Свята песні, вось які фэст! Мы 
адзначаем яго штогод у гэты час. Народу будзе многа, 
адусюль папрыязджаюць! Трэба і вам пабываць. 

Пра свята песні на Нарачы я чуў яшчэ ў Мінску. 

Яно праводзіцца па мясцовай традыцыі, якая ўста- 
навілася пасля вайны, у першую нядзелю пасля перша- 
га ліпеня і прысвечана вызваленню Беларусі ад гітле- 
раўскіх акупантаў. 

У 1956 годзе гэты дзень прыпаў на восьмае ліпеня. 
Да свята заставалася яшчэ тры дні. 

Нарэшце жаданая нядзеля надышла. 

На фэст я паехаў разам з Францам Антонавічам і 
Ясюнем на грузавіку рыбгаса. 

Па дарозе ўздоўж берага Нарачы з усіх канцоў ехалі 
на свята калгаснікі з навакольных вёсак -- з Купы, Сце- 
пянёва, Урлікаў, Варанцоў, Антонісберга, Пасынкаў. 

Адна за адной ішлі па гладкім бруку машыны, поў- 
ныя людзей. 

Усе былі ў добрым настроі. З машын чуліся вясёлыя 
песні, гукі гармоніка. 

На шматлікіх фурманках сядзелі пажылыя жанчыны 
і дзеці, прыбраныя па-святочнаму. 

Па краях дарогі чародкамі спяшалася на веласіпедах 
моладзь. Хлопцы былі ў новых касцюмах, дзяўчаты ў 

прыгожых сукенках з дарагіх матэрыялаў, пашытых па 
апошняй модзе. 

--. Тавараў розных панавезлі туды нямала;-- сказаў 
Радзевіч.-- Будзе што людзям купляць. 

Ясюня засмяяўся. 

2. Ты чаго? -- скоса зірнуў на яго стары. 

Так, нешта ўспомніў,-- адказаў Ясюня, шырока 
ўхмыляючыся. 

г Вы яго толькі слухайце, гэтага манюку;-- сказаў 
Радзевіч.-- І адкуль толькі ў яго бяруцца ўсякія байкі 
ды плёткі. 

Ясюня і сапраўды, як я ўжо не раз пераканаўся, 
вельмі любіць апавядаць розныя гісторыі. Іх у яго заў- 
сёды багата ў запасе. 

Павярнуўшыся да мяне, хлопец пачаў расказваць, 
ледзь стрымліваючы смех: 

2 Летась, напярэдадні свята, прыслалі сюды з Ма- 
ладзечна машыну з яйкамі для крамы і сталовай. Ды, 
відаць, шафёр, як кажуць, на корак наступіў, бо машына 
заехала ўбок і перакулілася, а яйкі вываліліся ў канаву. 
Ой, што там было! Добрая яечня атрымалася! Поўная 
канава свежых яек пабітых. А па той дарозе мала хто 
ездзіць. Шафёр пакруціўся каля машыны, бачыць, што 
сам нічога не зробіць, і пайшоў у вёску па дапамогу, ды 
і застаўся там да раніцы. А да канавы тым часам збеглі- 
ся адусюль сабакі, накінуліся на пачастунак, а за імі - 
кошкі. Бабы прыйшлі з вёдрамі чэрпаць бясплатную 
«яечню» для свіней. Нават вароны пазляталіся пакаш- 
таваць. Пад вечар, калі добра сцямнела, адкуль толькі 
ўзяліся -- і вожыкі, і лісіцы, і барсукі, і ўсякае іншае 
лясное звяр'ё збеглася. Усе на «яечню» накінуліся. Да 
раніцы нічога ад яе не засталося, усё падчысцілі. 

Ясюня засмяяўся: 

2 Набраўся той шафёр бяды! Плакалі яго грошыкі! 
Васемнаццаць соцень яек пабітых -- не жарты! 

Радзевіч спахмурнеў. 

2 Чорт яго бяры! -- прабурчаў ён сярдзіта.-- Хай 
скажа дзякуй, што шыю не зламаў і пад суд не трапіў. 
І нічога тут смешнага няма. Такіх шафёраў да руля і 
падпускаць нельга... 

-- Годзе ўжо вам,-- усё яшчэ смеючыся, лагодна 
перапыніў старога Ясюня.-- Не ўсе шафёры такія. 

2 Вядома, не ўсе,-- пацвердзіў усё яшчэ нездаволе- 
на Франц Антонавіч.-- Наш Міхалка і ў рот не бярэ. 

Радзевіч хацеў сказаць яшчэ нешта, але машына 
мінула вёску Мікольцы і пад'ехала да таго месца, дзе 
заўсёды адбываецца свята песні. 

Мы саскочылі з грузавіка. 

На беразе возера было поўна народу. Сюды пры- 
ехала шмат гасцей з суседніх раёнаў, з Маладзечна, з. 
Мінска і нават з Літвы. 


СВЯТА ПЕСНІ 


На высокім зялёным кургане, які пануе над бязмеж- 
ным прасторам Нарачы і над усім наваколлем, высіцца 
помнік-абеліск. 

На помніку надпіс: 

1941-1945 
СЛАВА НАШАМУ ВЯЛІКАМУ НАРОДУ, 
НАРОДУ-ПЕРАМОЖЦУ! 

ВЕЧНАЯ СЛАВА 
ПАРТЫЗАНАМ І ПАРТЫЗАНКАМ, 
ЯКІЯ АДДАЛІ СВАЁ ЖЫЦЦЁ ЗА СВАБОДУ 
І НЕЗАЛЕЖНАСЦЬ НАШАЙ РАДЗІМЫ 


Перад абеліскам на шырокай пляцоўцы -- сцэна з 
памостам-эстрадай. Да абеліска вядуць з абодвух бакоў па 
схілах кургана каменныя лесвіцы. Крыху ніжэй -- рады 
лавак для гледачоў. Тут размясціліся дзеці. За імі стаіць 
вялікі натоўп. На лугавіне каля кургана цэлае мора галоў. 

Каля шматлікіх часовых ларкоў, пабудаваных на- 
пярэдадні свята, ідзе бойкі гандаль рознымі рэчамі і 
прадуктамі. З Маладзечна і Мінска сюды прывезлі шмат 
усялякіх тавараў. 

Тут прадаюцца і некаторыя мясцовыя вырабы -- 
пернікі з яркай глазураванай афарбоўкай, з белымі, ру- 
жовымі і зялёнымі ўзорамі. Пернікі маюць форму рыбы, 
мядзведзя, каня. 

За ларкамі стаяць калёсы з узнятымі ўгору аглобля- 
мі, грузавыя машыны, ляжаць складзеныя ў кучу веласі- 

педы. Яны ў гэтай мясцовасці асабліва распаўсюджаны. 
На іх ездзяць часта і старыя кабеты з кашолкамі, у якіх 
ляжаць яйкі ці сядзяць гарластыя пеўні са звязанымі 
крыламі і нагамі. 

Свята пачалося ў адзінаццаць гадзін. 

2. На гэтым месцы быў вялікі бой партызанаў з 
фашыстамі, - сказаў мне Радзевіч.--- Тут пахаваны пар- 
тызаны, якія загінулі ў тым баі. 

Хлопцы і дзяўчаты ў нацыянальным адзенні ўскла- 
даюць да падножжа абеліска вянкі і кветкі. Гучыць поў- 
ная смутку і жалобы мелодыя «Рэквіема» Шапэна. 

Вялікі шматтысячны натоўп некалькі хвілін стаіць 
моўчкі, зняўшы шапкі. 

Потым пачынаюцца выступленні калектываў мастац- 
кай самадзейнасці. Адзін за адным выходзяць на сцэну 
хоры, аркестры, танцоры і спевакі. 

У яркім, шматкаляровым адзенні ўдзельнікі канцэрта 
складаюць адно прыгожае, маляўнічае цэлае, цудоўнае 
відовішча пад сінім небам у натуральным амфітэатры 
на зялёным схіле кургана. 

Звонка і весела гучаць над Нараччу народныя інс- 
трументы -- гармонікі і скрыпкі, жалейкі і цымбалы. 
Круцяцца, як віхор, рознакаляровыя спадніцы дзяўчат, 
віюцца ў паветры светлыя косы з яркімі стужкамі. 

Лунаюць над возерам песні пра мір, пра дружбу і 

каханне, пра шчаслівае жыццё і вольную працу. 

Высока ў небе, над абеліскам, над вялікім і шумным 
натоўпам людзей, праляцеў, шырока раскінуўшы магут- 
ныя крылы, арлан- -белахвост. 

Мы праводзім яго вачыма. 

-- Тэта -- добрая адзнака,-- задаволена шапнуў 
Франц Антонавіч.-- Гэта -- на шчасце, на дабро! 

Да позняга вечара зацягнулася народнае гулянне на 
беразе возера. 1 да самага вечара кружылі над сінімі 
водамі Нарачы белакрылыя чайкі, нібы падзяляючы свя- 
точную радасць людзей. 

НАВАЛЬНІЦА 


Надвор'е на возеры няўстойлівае. Яно часта змя- 
няецца. 

То цёпла, то холадна. То свеціць сонца, то пахмурна. 
То ціха, то рэзкі вецер. 

І ў адпаведнасці з надвор'ем, гэтак жа часта, змяняе 
свой колер і возера. 

То яно блакітнае, то цёмна-сіняе, то зялёнае, то шэ- 
рае, сярдзітае і непрыгляднае. 

Сёння з раніцы свяціла сонца. Усё, здавалася, прад- 
казвала добрую, устойлівую пагоду да самага вечара, і я 
вырашыў паплыць да вялікага абрыву за Сцепянёва. 

Байдарка ціха пагойдваецца на блакітнай спакойнай 
вадзе. 

Раптам у ясным небе з'явіліся белыя воблачкі. Іх 
становіцца ўсё больш. 

Сярод белых воблачкаў можна цяпер заўважыць і 
цёмна-шэрыя. 

Сонца схавалася. 

Дзесьці ўдалечыні пачуліся глухія раскаты грому. 
Неўзабаве яны наблізіліся, зрабіліся больш гучныя і 
працяглыя. 

Птушкі недзе пахаваліся. Няма над возерам ні лас- 
тавак, ні чаек. 

Аб тым, каб плыць куды-небудзь, не варта і думаць. 
Я выцягнуў байдарку на бераг і схаваў яе ў пуні. 

Неба тым часам зусім пацямнела, завалаклося цяж- 
кімі і змрочнымі хмарамі. Яны праглынулі апошні невя- 
лікі прасвет і цяпер непадзельна пануюць над возерам. 

У паветры павеяў аднекуль лёгкі струменьчык Хо- 
ладу. 

Дрэвы зашамацелі. 

Наляцеў нечакана шалёны парыў ветру. 

Сосны пахіснуліся і застагналі. Па зямлі імкліва па- 
каціліся, абганяючы адна адну, сасновыя шышкі. 

Суціхнуўшы на хвіліну, вецер накідваецца на дрэвы 
з новаю сілай, яшчэ больш злосна і непрымірыма. 

Пайшоў дождж, спачатку быццам неахвотна, не- 
вялікі і рэдкі, асобнымі кроплямі. Потым усё часцей і 
мацней. 

1 раптам страшэнны ўдар скалануў неба і зямлю. 

Змрок згусціўся. 

Цёмнае неба над возерам прарэзала ад краю да краю 
доўгая і няроўная агністая лінія маланкі. За ёю бліснула 
другая, трэцяя. 

Гром грымеў амаль безупынна, не змаўкаючы ні на 
хвіліну. 

Дождж перайшоў у лівень. 

Нядаўна яшчэ лагоднае, блакітнае возера зрабіла- 
ся змрочным, цёмна-шызым, пакрылася высокімі, сяр- 
дзітымі хвалямі, якія бясконцымі радамі, з шумам і 
грукатам кідалі і кідалі на бераг свае белыя пеністыя 
грабяні. 

Шумелі патокі вады, якія ліліся цяпер з неба су- 
цэльнай заслонай. Шумеў лес, шумела возера. Хісталі- 
ся, гнуліся і скрыпелі сосны. 

Парывы ветру, адзін аднаго мацней, зрывалі лісце з 
кустоў і дрэў, то ярасна падкідаючы яго высока ўгору, 
то гонячы між ствалоў па мокрай зямлі. Уся дарога 
ўздоўж берага была ўсыпана зламаным голлем. 

Над хвалямі змагалася з ветрам адзінокая чайка, але 
вось і яна знікла кудысьці. 

З жудасным трэскам і грукатам грымнула на пясок 
вялікая разгалістая сасна, што расла на самым беразе. 
Навальніца вырвала яе з карэннем, і вось ужо цераз 
вершаліну паваленага старога дрэва перакочваюцца 
хвалі. 

«Якраз у такую буру з навальніцай і ловяць вуг- 
роў,-- падумаў я,-- ды не днём, а ноччу. Нялёгкая гэта 
справа!» 

Тым часам ярасць ветру пачала слабець. 

Праз гадзіну вецер суціх, гром змоўк, маланкі пера- 
сталі разрываць цёмнае неба. 

З правага боку выступілі з-пад шэрай заслоны даж- 
джу абрысы касы. Потым заслона перамясцілася на 
сярэдзіну возера, пасунулася ўлева. І адразу сталі відаць 
узгоркі за рыбгасам. 

Цяпер і сярэдзіна возера вызвалілася ад заслоны, і 
вада зазіхацела серабрыстай рабізной. 

Выглянула сонца, неба ачысцілася ад хмар. 

Над возерам перакінула сваё каляровае каромысла 
радуга, але вясёлы, бліскучы грыбны дожджык усё 
яшчэ ішоў. 

Нарэшце і ён спыніўся. 

Возера зноў зрабілася ціхае і спакойнае, а вада чыс- 
тая і празрыстая. 

Пацяплела, хоць у паветры ўсё яшчэ крыху адчуваў- 
ся халадок. Улагодненыя берагі дыхалі свежасцю. 

Вечар непрыкметна перайшоў у ноч. 

На цёмна-сінім, амаль чорным небе ярка свяціў 
поўны месяц. На такой жа цёмна-сіняй, як і неба, вадзе 
струменіла серабрыстая дарожка халоднага святла. Над 
возерам панавала цішыня. 


НА КАСЕ 


На змену ночы прыйшоў ясны 1 спакойны сонечны 
дзень. 

Сонца свеціць у шырока расчыненае акно. На сасне 
перад хатай звонка і бадзёра заспявала берасцянка. 

Я рашуча адсунуў ад сябе сшытак, паклаў пяро і 
ўстаў з-за стала. 

«Трэба наведаць касу,-- сказаў я сам сабе,- пагля- 
дзець на чаек. У такую добрую пагоду, як сёння, можна 
туды дабрацца на байдарцы». 

Ад нашага берага да пясчанай касы па прамой лініі 
каля шасці кіламетраў. Байдарка шпарка ляціць па глад- 
кай паверхні возера, падпарадкоўваючыся раўнамерным, 
рытмічным узмахам вясла з дзвюма лопасцямі. 

Байдарку я прывёз з сабою на возера з Мінска. Яна 
зроблена з алюмінію, разлічана на аднаго чалавека, раз- 
біраецца на тры часткі, лёгкая ў руху, вельмі зручная 
для назірання за птушкамі на вадзе. 

Праплыўшы палову адлегласці, я спыняю байдарку і 
гляджу навокал. 

Пад яркім сонцам у сінім небе радасна іскрыцца 
возера. 

Якая прыгажосць! 

Ва ўсе канцы раскінуўся блакітна-сіні прастор. Сі- 
няя чаша возера пад сінім купалам неба. Я не магу 
адвесці вачэй ад гэтага чароўнага царства блакіту. Ура- 
жанне такое, быццам купал дакладна адпавядае па сваёй 
велічыні памерам чашы і вышыня неба адпавядае глы- 
біні возера. 

Я не заўважаю руху лодкі. Мне здаецца, што яна 
стаіць на месцы, усё навокал нерухома і я знаходжуся 
ў самым цэнтры нейкага вялізнага шара, утворанага 
вадою і небам, у цэнтры нейкага дзівоснага, ціхамірна- 
га, адвечна блакітнага свету, па-за межамі якога ніхто і 
нішто не існуе. 

Вакол пануюць цішыня і непарушны велічны спа- 
кой. Паветра асляпляе сваёй празрыстасцю. 

Да касы я падплываю а чацвёртай гадзіне дня. 

Узвышша, пакрытае соснамі, ядлоўцам і верасам, 
якое цягнецца ад сярэдзіны касы да канца мыса, пасту- 
пова зніжаецца і звужаецца. Нарэшце яно пераходзіць у 
доўгую і вострую пясчаную водмель, якая выцягнулася 
даволі далёка ў возера. 

Вада ледзь прыкрывае пясок водмелі, пакідаючы на 
ім лёгкія барозны. Хвалі ціха плёскаюцца аб бераг. 

На самым носе касы тырчыць між некалькіх вялікіх 
каменняў нізкая каржакаватая сасна. Недалёка ад яе --- 
маладая засохлая вольха, рэдкія кусты лазы. 

На каменнях пасярод вады і на пяску -- каля трыц- 
цаці чаек. 

Я выцягнуў байдарку на бераг ля кустоў і іду ўздоўж 
касы. 

Чайкі белакрылай хмарай узняліся ў паветра. Я 
парушыў іх дзённы адпачынак, і вось яны лятаюць з 
рэзкім, нездаволеным крыкам, падзяліўшыся ў паветры 
на невялікія чародкі. 

. На такіх пясчаных косах з водмелямі, кустамі лазы 
і каменнямі чайкі любяць збірацца пасля поўдня. Тут 
яны адпачываюць гадзіны дзве-тры пасля ранішняй кар- 
мёжкі. 

Неўзабаве чайкі зноў паляцяць, цяпер ужо на вячэр- 
нюю кармёжку. Перад захадам сонца яны будуць шукаць 
сабе месца для начлегу. Можа, тут, на касе, а можа, і 
гэта нават хутчэй, на сваім гняздоўі сярод балота, дзе 
яны начуюць вялікімі кампаніямі. 

Гняздо ў чайкі вельмі простае. Гэта невялікае па- 
глыбленне ў пяску, высланае сухімі сцяблінкамі травы, 
а часам і нічым не высланае. 

Гняздзяцца чайкі вялікімі калоніямі. Ад гнязда да 
гнязда бывае часам не больш аднаго-двух метраў. Яйкі 
яны кладуць у пачатку красавіка. У кожным гняздзе 
звычайна тры яйкі. Выседжваюць птушанят па чарзе і 
самка і самец. 

Раніцою чайкі шукаюць сабе здабычу на паверхні 
вады і на зямлі. На пясчаных водмелях яны падбіраюць 
малюскаў і рыбу, выкінутую хвалямі на пясок, а на па- 
лях ловяць мышэй і насякомых. 

Даўней, калі сяляне аралі коньмі, чайкі хадзілі сле- 
дам па раллі, як гэта робяць гракі, і падбіралі лічынкі 
розных шкодных насякомых. Цяпер яны ходзяць і за 
трактарам, але на больш далёкай адлегласці. 

Я падыходжу да самага краю касы. 

Тут толькі што сядзелі чайкі. Вільготны пясок увесь 
спярэшчаны іх слядамі. Усюды адбіткі іх лапак, нібы 
нейкі складаны, адмысловы ўзор. 

З-пад кустоў лазы да вады вядуць сляды тхара. Чай- 
кі нямала церпяць ад гэтага невялікага, але вельмі лю- 
тага драпежніка. І ўсё-такі самым небяспечным ворагам 
чаек на гняздоўі з'яўляецца лісіца. Яна дабіраецца да іх 
нават цераз балота і па мелкай вадзе і знішчае яйкі і ма- 
лых птушанят. Часам лісе ўдаецца схапіць і чайку-маці, 
што сядзіць на яйках. Шэрая варона і балотны лунь 
таксама вельмі ласыя да яек і птушанят чайкі. 

Ад усіх гэтых і іншых ворагаў чайкі бароняцца су- 
месна. Таму яны і жывуць вялікаю грамадою. Як толькі 
вораг заўважаны ў паветры ці на зямлі, чайкі-суседкі 
накідваюцца на яго з усіх бакоў, нібы белая хмара, 1 
праганяюць ці забіваюць на месцы. 

Я гляджу на чаек, што лятаюць над маёй галавою. Іх 
доўгія, завостраныя крылы коса рассякаюць паветра. З 
такімі моцнымі і надзейнымі крыламі ім няцяжка доўга 
трымацца над вадою, змагацца з непагаддзю, ляцець 
супраць ветру. 

То тая, то гэтая з чаек падае нечакана ўніз, пе- 
расякаючы другой дарогу, а потым гэтак жа хутка 
ўзнімаецца ў неба. Некаторыя чайкі пралятаюць адна 
за адной невялікую адлегласць над самай вадой, апус- 
каюцца на паверхню возера і ціха пагойдваюцца на 
хвалях. Яны могуць добра плаваць і лёгка трымаюцца 
на вадзе. 

Толькі адна чайка не ўзляцела. Яна ходзіць па пясча- 
ным беразе недалёка ад мяне. 

Калі я набліжаюся, яна адыходзіць, але ў паветра не 
ўзлятае. Я спыніўся і прыглядаюся да чайкі. Чаму яна 
не ляціць? Ага, вось у чым справа! 

У чайкі зламана правае крыло. Яно вісіць бездапа- 
можна, і таму птушка не можа ляцець. Чайка ходзіць па 

беразе і ловіць насякомых ля самай вады. Час ад часу 
яна п'е ваду. 

У параненай чайкі, як і ва ўсіх астатніх, нібы цёмна- 
карычневая маска на твары. Такую маску нашы азёрныя 
ці, як іх яшчэ называюць, рачныя, чайкі носяць у той 
час, калі выводзяць патомства. З надыходам восені цём- 
на-карычневыя маскі знікнуць і ў самцоў, і ў самак. Ад 
іх застанецца толькі па адной, зусім невялічкай, цёмнай 
плямцы з абодвух бакоў белай галоўкі. У чайкі чыр- 
воная дзюба і чырвоныя ногі, белыя спіна, шыя і ніз, 
светла-шэрыя крылы. 

Паглядзеўшы на знявечаную чайку, я адсунуўся за 
кусты, каб не турбаваць яе дарэмна, і перайшоў на другі 
бок касы. 

І тут нада мною з крыкам лятаюць чайкі. Я купаюся 
ля самага краю касы. Вада вельмі цёплая, добра нагрэ- 
тая сонцам. 

Сіняе неба, сіняя вада, белыя чайкі --- якое цудоўнае 
спалучэнне колераў! 

Чайкі, што кружаць над водмеллю, пралятаюць над 
маёй галавой зусім нізка. Здаецца, калі не адна, дык дру- 
гая вось-вось закране мяне сваім выгнутым крылом. 

У паветры гучыць іх працяжны крык: 

2 Кіяў.. кіяў... кіяЎ... 

Якія спрытныя, паваротлівыя птушкі! 

Як умела і непрыкметна кіруюць яны сваімі крыла- 
мі, нібы ветразямі, робячы кругі і нечаканыя павароты 
над возерам. 

Можна бясконца любавацца іх лёгкім, майстэрскім 
палётам. 

Сярод белых чаек з цёмнымі галоўкамі я бачу дзве- 
тры рабыя, з цёмнымі плямкамі па ўсім целе. Гэта 
маладыя чайкі леташняга вывадка. Яны самастойна 
здабываюць сабе корм разам з дарослымі, але адроз- 
ніваюцца ад іх сваёй афарбоўкай. Чайкі змяняюць 


222 


афарбоўку ў залежнасці ад узросту і ад сезону. Колер 
дарослых птушак маладыя чайкі набудуць на трэцім 
годзе жыцця. 

На працягу апошніх дзён трымалася яснае надвор'е, 
і я змог пасля гутарак з рыбаком Ролічам і студэнтам 
Лёнем падоўгу назіраць за чайкамі на возеры. Іх не 
так ужо многа на Нарачы, як мне казалі і як я сам 
думаў. Але ўсё ж назіранні далі мне шмат цікавага, 
і жыццё на возеры ўзбагаціла мяне новымі ведамі і 
ўражаннямі. 

За гэты час я даведаўся, што на азёрах Нарачанскай 
групы пераважае адзін асноўны від чаек -- звычайная 
азёрная, ці рачная, чайка. Па-вучонаму яе называюць 
двума лацінскімі словамі -- «лярус рыдыбундус». Усе 
чайкі, якіх я зараз бачу тут, на касе, належаць да гэтага 
віду. Я навучыўся адрозніваць іх па выгляду і на вадзе, 
1 ў палёце. 

Пакуль я купаўся, чайкі ў паветры зніклі, паляцелі 
кудысьці далей. Адна толькі бедная чайка са зламаным 
крылом па-ранейшаму ўсё ходзіць і ходзіць па мокрым 
пяску ля самай вады. 


СТАРЫЯ АКОПЫ 


Я падымаюся на вяршыню ўзвышша. 

Цёплае, ласкавае паветра, ледзь чутны шэпт хваль, 
што ляніва і пяшчотна набягаюць на пясок. 

У мяккім перадвячэрнім асвятленні від на ўзгоркі з 
сасновым лесам і на азёрную гладзь здаецца асабліва 
прыгожы, чароўны ў сваёй прывабнасці. 

На высокім абрывістым беразе з паўднёвага боку 
захаваліся старыя акопы часоў 1915 года. Тут абаранялі, 
мабыць, подступы да гэтага берага зімой, калі возера 
замерзла і вораг мог падысці па лёдзе. 


223 


Цяпер акопы абваліліся, густа зараслі ядлоўцам, сос- 
намі і бярозкамі. Расколатыя прыступкі, у няроўных 
шчылінах якіх растуць рамонкі і лясныя званочкі, вядуць 
у бетаніраваны бліндаж, засыпаны ігліцай і сасновымі 
шышкамі. На адной з прыступак грэецца на сонцы зя- 
лёная яшчарка. 

Калі я падышоў да былога бліндажа, адтуль выска- 
чыў спалоханы заяц. 

На сасне спявае берасцянка. 

Прыемна глядзець, як жывая прырода пераадольвае 
сляды вайны і разбурэння, пануе над імі, сцірае іх з 
твару зямлі! 

Празрыстае паветра напоена пахам сасны, верасу, 
чабору, палявога бяссмертніку і азёрнай вады. 

Адсюль добра відаць усё наваколле. 

У бінокль бачны на тым беразе, у яснай далечыні, 
помнік-абеліск на гары, дзе адбывалася свята песні, і 
царква ў Мядзелі, і вёска Занарач з другога боку. 

Сярод мясцовых людзей існуе паданне, быццам мяс- 
тэчка Мядзель знаходзілася калісьці не тут, а на беразе 
возера Мядзель. 

Пасля вялікай пошасці, якая лютавала ў мястэчку, 
амаль усё насельніцтва яго вымерла. Тыя нямногія жы- 
хары Мядзеля, якія засталіся жывыя, пакінулі старое 
месца і перасяліліся на бераг Мястра. Вось чаму мяс 
тэчка з назвай Мядзель знаходзіцца на возеры Мястра, 
а не на возеры Мядзель. 

“Ад ранейшага мястэчка засталіся толькі руіны. 

Яшчэ кажуць у народзе, быццам на адным З Мя 
дзельскіх астравоў, які дагэтуль называецца Замкавым, 
быў у сярэднія вякі старадаўні замак. Яго разбурылі ў 
пачатку ХУІІ стагоддзя шведы, а ўладарка замка нібы- 
та кінулася ў ваду і ўтапілася. У 1910 годзе памешчык 
Казёл пабудаваў на месцы замка дом і царкву, якія былі 
разбураны ў час вайны 1914--1918 гадоў. 

Мне прыгадалася ўсё гэта, калі я глядзеў з касы на 
супрацьлеглы бераг. 

Аднак час ужо і дахаты. Трэба спяшацца, каб паспець 
дабрацца да цямна. 

Я вярнуўся з узвышша на пясчаны бераг, выцягнуў 
байдарку з кустоў, спусціў яе на ваду і паплыў. 

Нарач нібы засынала. 

Ледзь прыкметна, пяшчотна краналася бартоў бай- 
даркі вада -- яна здавалася масленая. Возера было та- 
кое ціхае і безмяцежнае, быццам яго спакойную гладзь 
ніколі не хвалявалі суровыя вятры, буры і навальніцы. 
Агніста-мядзяны заход сонца шырока расплываўся па 
яго роўнай і ціхай паверхні. 

Чаек нідзе не было відаць, яны даўно паляцелі на 
начлег і цяпер спяць на сваіх гняздоўях. 

Прайшло каля гадзіны. 

Возера заставалася па-ранейшаму гладкае і бліску- 
чае, як люстра. Мяккае святло летняга вечара змешвала- 
ся паступова з начным змрокам. Толькі на захадзе край 
неба ўсё яшчэ заставаўся ясны. Сонца, схаваўшыся за 
даляглядам, залаціла яго сваім цудоўным залаціста-ру- 
жовым водбліскам, і возера здавалася ў гэты час асаблі- 
ва прывабнае, задумлівае і лагоднае. 

Калі я падплыў да пасёлка, над усім вадзяным прас- 
торам Нарачы апусцілася цёмная заслона. 

Возера заснула. 


СІНЯЯ ПТУШКА 


На провадзе электралініі сярод лугавіны, за якой па- 
чынаецца сасняк, сядзіць прыгожая птушка. 

Галава, шыя і ўвесь ніз у гэтай птушкі блакітна-сі- 
няга колеру з зеленаватым адценнем. Спіна -- карычне- 
вая, крылы -- цёмна-сінія. Велічынёю яна з галку. 

Я падыходжу бліжэй. 

Сіняя птушка выразна вырысоўваецца на фоне свет- 
лага неба. 

Гэта --- сіваграк. Яго называюць часам сіваварон- 
кай. 

Маляўнічая афарбоўка сіваграка надае яму незвы- 
чайны, нетутэйшы выгляд. Здаецца, што ён прыляцеў 
сюды як выпадковы госць З далёкіх паўднёвых краін,-- 
так не адпавядае пейзажу наднарачанскіх узгоркаў яркі 
колер яго апярэння. 

І гэта зусім не дзіўна, бо сіваграк, таксама як і ўдод, 
івалга, зімародак і залацістая шчурка, ці пчалаед, якія 
вылучаюцца ў нашых лясах і палях сваім бліскучым 
убраннем, з'яўляецца далёкім патомкам трапічных пту- 
шак. 

Нерухома сядзіць сіваграк на провадзе, выставіўшы 
наперад моцную, цёмную, крыху загнутую дзюбу. Яго 
шчыльнае, бліскучае, нібы з металу, апярэнне зіхаціць 
на сонцы. 

У траве красуюцца чырвоныя галоўкі канюшыны, 
жоўтыя адуванчыкі, белыя рамонкі, сінее чабор. Над 
кветкамі пырхаюць матылькі. У небе звініць жава- 
ранак. 

Цярпліва пільнуе сіваграк здабычу, каб кінуцца рап- 
там з вышыні свайго назіральнага пункта і схапіць у 
траве коніка, саранчу ці мядзведку. 

У нашых лясах сіваграк жыве адасобленымі парамі, 
на даволі вялікай адлегласці адна ад другой. Трыма- 
ецца ён звычайна там, дзе лес мяжуе з полем. Больш 
характэрны гэты птах для Украіны, для паўднёвых аб- 
ласцей, дзе пераважае стэп, але і ў нас ён сустракаецца 
нярэдка. 

Жыву я недалёка ад таго месца, дзе першы раз уба- 
чыў сіваграка. 

Невялікую нашу хатку абступіў з усіх бакоў стары 
лес. 

Перад вокнамі высяцца сосны. ; 

Вось ужо некалькі разоў будзіць мяне на світанні 
нейкі рэзкі, адрывісты і хрыплы крык, якога Я раней 

ніколі не чуў. Мне здавалася, што гэта крычыць вялізны 
птах. 

Кожны раз я ўставаў і выходзіў з дому, каб дазнацца, 
каму належыць такі моцны голас, але варта было мне 
адчыніць дзверы, як крык адразу змаўкаў і я нікога не 
бачыў. 

Праз некалькі дзён незнаёмы крык, на гэты раз 
асабліва гучны, пачуўся каля самага дома. Ён напоўніў 
сабою ўвесь пакой. 

22 Рэк... рэк... рэк... рэк...-- гучала ў лясным павет- 
ры, парушаючы ранішнюю цішыню. 

Я высунуўся ў акно. 

Крык часова спыніўся, потым пачуўся з новаю сілай. 
У тую ж хвіліну з бліжэйшай ад дома сасны пераляцела 
на далёкую яліну блакітна-сіняя птушка. 

Вось яно што! Ды гэта ж сіваграк! Можа, той самы, 
якога я бачыў на провадзе. Гэта ён крычыць так моцна! 
І адкуль толькі бярэцца ў параўнальна невялікай птушкі 
такі рэзкі голас? 

Крыкнуўшы яшчэ раз, сіваграк узняўся ў паветра. 
Ён кружыў высока ў небе, а потым, робячы складаныя 
піруэты, кідаўся штопарам уніз. Ён нібы купаўся ў яс- 
ным прасторы. 

З-пад кроны высокай сасны вылецеў насустрач яму 
другі сіваграк і далучыўся да паветраных практыка- 
ванняў. 

Абедзве птушкі пачалі ганяцца адна за адной, куля- 
ючыся ў паветры. Яны знікалі часам у зеляніне дрэў і 
выляталі зноў на адкрытую пляцоўку перад домам. 

Цяпер можна было заўважыць, што сіне-зялёныя 
крылы птушкі маюць знізу яшчэ і белы колер. 

З цікавасцю сачыў я за гульнямі сівагракаў. 

З гэтага дня я вырашыў больш уважліва прыглядац- 
ца да іх палётаў. Мне хацелася даведацца, дзе выводзяць 
яны сваіх птушанят. 

- Знайсці гняздо сіваграка нялёгка. 

Сіняя птушка -- вельмі асцярожная. Яна гадуе сваіх 
дзяцей у глухіх і маладаступных месцах і паводзіць 
сябе так, каб нікому не знайсці яе ДОМ. 

Я ведаў, што сівагракі гняздзяцца ў дуплах старых 
дрэў. Яйкі з'яўляюцца ў гняздзе сіваграка ў пачатку чэр- 
веня. Птушаняты вырастаюць і пакідаюць гняздо праз 
дваццаць шэсць -- дваццаць восем дзён. ; 

Быў канец чэрвеня. Значыць, птушаняты ўжо даволі 
вялікія. Неўзабаве яны пачнуць лятаць. 

Трэба спяшацца! 

Між тым надышоў ліпень, а пошукі гнязда ўсё яшчэ 
не давалі вынікаў. 

Выпадак дапамог мне. 

За вёскай Урлікі я ўбачыў на ўзлессі падорліка. Ён 
лунаў над высокімі ялінамі. 

Раптам аднекуль збоку вылецеў з рэзкім крыкам 
сіваграк. 

Сіняя птушка наляцела на падорліка і ўдарыла яго, 
як таран. Не даўшы падорліку апамятацца, сіваграк 
узняўся вышэй 1 кінуўся на драпежніка зверху, збіваючы 
яго з курсу і адганяючы ад ялін. 

Дзіўна, што падорлік нават і не спрабаваў абара- 
няцца. А сіваграк не спыняў сваіх заўзятых атак. Ён 
нападаў на падорліка то зверху, то збоку, кожны раз 
адлятаючы для разгону. 

Падорлік рабіў шырокія кругі, узнімаючыся ўсё вы- 
шэй і вышэй у сіняе бяздоннае неба, пакуль сіваграк не 
адступіўся ад яго. 

Падорлік знік удалечыні, а ўсхваляваны сіваграк аб- 
ляцеў яшчэ раз усю лугавінку перад лесам і з крыкам 
сеў на вершаліну сасны. У той жа момант побач з ім 
апынуўся другі сіваграк. 

«Недзе тут і трэба шукаць іх гняздо»,-- падумаў Я 
і расказаў пра сутычку сіваграка з падорлікам студэнту” 
арнітолагу Лёню. 

1 тут высветлілася, што Лёня ведае, дзе знаходзіцца 
гняздо сіваграка. 

22 Я вам яго пакажу, калі здолею патрапіць да таго 
дрэва,-- паабяцаў Лёня. 


ГНЯЗДО СІВАГРАКА 


На другі дзень мы пайшлі разам у лес за Урлікамі. 

Жыта за вёскай стаяла сцяной, вышэй чалавечага 
росту. Адразу за нівай, пасля лугавінкі, пачынаецца 
вільготны лес. 

-2 Нам трэба ісці вунь на тыя яліны, - гаворыць 
Лёня, паказваючы на ўскрай лесу, дзе злева ад нас з 
цёмна-зялёнай зубчастай сцяны ўзвышаюцца вострыя 
пікі вялізных ялін. 

Мы прабіраемся скрозь густы падлесак ад адной 
калматай яліны да другой. 

Лёня ідзе наперадзе, я - за ім. 

На зялёным фоне ляснога гушчару яркай каляровай 
плямай вылучаюцца яго чырвоная клятчастая каўбойка 
і сінія штаны. 

2. Вось тут-- упэўнена гаворыць Лёня, спыніўшы- 
ся пад адным з лясных волатаў. 

Перад намі высокая яліна з магутным стромкім ства- 
лом, з шырокімі сівымі лапамі. 

Мы глядзім угору. 

На вышыні чатырох метраў ад зямлі чарнее ў ствале 
пад адным з сукоў адтуліна авальнай формы, дастаткова 
вялікая, каб у яе свабодна мог пралезці дарослы сіва- 
грак. 

Вакол яліны, сярод маладых бярозак і елачак густа 
растуць буякі. Пад старым дрэвам цёмна і вільготна. 
Ноччу быў дождж, і на лісточках буякоў зіхацяць буй- 

-- Паглядзім, ці сядзяць яшчэ ў дупле птушаня- 
ты,-- гаворыць Лёня. 

Абхапіўшы ствол рукамі, ён спрытна лезе на дрэва, 
ставячы ногі ў мяккіх кедах на сучкі. Вось ён дабраўся 
да першых вялікіх галін. 

Саламяны брыль зляцеў з галавы ў студэнта. Цёмна- 
каштанавыя валасы рассыпаліся. 

Лёня схіляецца з верхняга сука над дуплом і запус- 
кае туды руку. 

22. Ёсць - гаворыць ён урачыста. -- Яшчэ не вы- 
лецелі!.. 

Лёня выцягвае з дупла птушаня сіваграка і паказвае 
мне. Велічынёю яно з дарослую птушку, але лятаць 
яшчэ не ўмее, хоць і пакрыта пер'ем. 

Лёня адварочвае галаву. 

-- Прыгожая птушка, а якая неахайная. Гадуе сваіх 
дзяцей у такім брудзе і смуродзе! 

Разгледзеўшы птушаня, Лёня асцярожна кладзе яго 
зноў у дупло. 

--- Там яшчэ двое,- тлумачыць ён, злазячы з дрэва. -- 
Але гэты большы. Ён сядзіць наперадзе, каля самага 
краю дупла, і таму расце шпарчэй за іншых, бо яму 
перападае больш корму. 

Дзесьці паблізу з'явіўся сіваграк. 

З трывожным крыкам лётае ён вакол нас недзе па-за 

дрэвамі, але на вочы не паказваецца. : 

-- Дупло выдзеўб, мусіць, чорны дзяцел;-- мяркуе 
Лёня. -- Ён на гэта майстар. А потым гатовым памяш- 
каннем завалодаў сіваграк. 

2 Як вы яго знайшлі? -- пытаюся я. 

22. Знайшоў не я,-- адказвае Лёня. -- Мне паказаў 
гэтае гняздо Антон Канстанцінавіч, наш прэпаратар 
з універсітэта. Ён гаворыць, што знайшоў яго яшчэ ў 
1946 годзе. З таго часу сівагракі штогод выводзяць У ім 

сваё патомства. Магчыма нават, што адна і тая ж пара 
гняздзіцца тут на працягу ўсіх гэтых гадоў. 

Мы выбіраемся з лесу. 

Пачаўся дождж. Высокая трава адразу намокла. Мы 
выходзім на дарогу. 

У лесе за вёскай Урлікі ўсё яшчэ гучыць рэзкі крык 
сіваграка. 

Дождж неўзабаве скончыўся. З'явілася сонца, і, па- 
куль мы дайшлі да біястанцыі, адзенне наша высахла. 

Па дарозе я ўспомніў пра сіваграка, якога бачыў у 
верасні над Чорным морам, і расказаў пра гэта Лёню. 

Мне давялося ў той час жыць каля Адэсы. 

Пахмурнай раніцай я ішоў паўз бераг мора. Пад на- 
гамі была сухая гліністая глеба з норкамі суслікаў сярод 
рэдкіх кустоў палыну. 

Унізе сярдзіта шумеў прыбой. 

З аднаго боку - бясконцы марскі прастор, з другога - 
не менш бясконцы прастор украінскага стэпу. 

З высокай кручы я заўважыў знаёмую птушку. Яна 
лятала над морам, даволі далёка ад берага. 

Сіваграк куляўся ў паветры, змагаючыся з парывамі 
ветру. Трапечучы крыламі, ён узнімаўся высока ўгору, 
каб потым імкліва спікіраваць уніз, ледзь не да самай 
вады, і зноў узлятаў у вышыню. Такія самыя фокусы 
паветранай эквілібрыстыкі рабіў і сіваграк, за якім я 
назіраў на Нарачы. 

Неба было шэрае, і мора шэрае, надвор'е пахмурнае. 
Ні чаек не было над морам, ні ныркоў. 

Адна толькі сіняя птушка з захапленнем аддавалася 
гульні са стыхіяй. 


ПУСТАЛЬГА 


Раніца сёння цёплая, вільготная і пахмурная. 
На досвітку над возерам прайшла навальніца, але 
свежасці пасля сябе не пакінула. 

У памяшканні на біялагічнай станцыі, дзе займаюц- 
ца практыканты, парна і душна, хаця ўсе вокны расчы- 
нены насцеж. 

-- Я знайшоў учора гняздо сокала-пустальгі,-- ска- 
заў мне Лёня. -- Жадаеце паглядзець? 

-- Вядома. 

Ён паставіў на акно чучала крачкі, над якім праца- 
ваў, і ўзяў свой саламяны капялюш. 

Мы выйшлі на ганак. 

Парнае паветра пахла навальніцай. 

Хвілін праз дзесяць Лёня прывёў мяне ў пералесак 
недалёка ад берага. 

2. Вось тут- - сказаў ён,-- на гэтай яліне. 

З цікавасцю гляджу я на гняздо пустальгі. Яно вельмі 
прымітыўнае, зроблена абы-як. На шырокую лапу ста- 
рой яліны проста пакладзена некалькі тонкіх пруткоў, 
вось і ўсё. Верхняя галіна служыць жыхарам страхой. 
Яна ахоўвае птушанят ад дажджу і прамых сонечных 
праменняў. Гняздо плоскае, у ім няма паглыблення. З 
гнязда чуваць рэзкі піск малых сакалянят. 

22 Іх тут трое,-- ціха гаворыць Лёня. 

Мы падыходзім яшчэ бліжэй. 

Усе сакаляняты пакрыты белым пухам, але яны не 
аднолькавыя па росту. Дарослых птушак каля гнязда 
няма. 

Мы хаваемся за суседняй каржакаватай сасной і ад- 
туль цярпліва наглядаем за гняздом. 

У вышыні, пад кронамі дрэў, меладычна свішчуць 
івалгі. Спеў іх складаецца з двух ці трох тактаў: «фі-у» 
ці «фі-лі-у». 

-- Так свішчуць старыя самцы,-- ціха гаворыць 
Лёня. 

Раптам прыемныя гукі, падобныя на флейту, змяня- 
юцца крыкам раззлаванай кошкі. Значыць, нешта напа- 
лохала ці ўстрывожыла івалгу. 

Але навокал усё спакойна, нішто не парушае лясно- 
га жыцця. 

Недзе непадалёку пастуквае дзяцел. Стогне дзікі 
лясны голуб. Радасна гучыць бадзёры спеў берасцянкі. 
Над травою гудзе гаспадарлівы чмель. Па ствале сасны 
поўзаюць мурашкі. 

Хрыплы піск у гняздзе ўзмацніўся. 

Вось падляцела да гнязда пустальга-маці, прыгожая 
птушка, зграбная і лёгкая, як і ўсе сокалы. У яе рыжава- 
та-карычневая спіна і шырокая цёмная паласа на канцы 
шэрага хваста. 

Сакаляняты сустрэлі маці рэзкім і дружным піс- 
кам. У кіпцюрах пустальга трымае мыш-палёўку. На- 
блізіўшыся да гнязда, птушка ў паветры дзюбай узяла 
палёўку з кіпцюроў, кінула яе малым і зноў паляцела 
на здабыткі. 

З нашага сховішча добра відаць, як прагна накінулі- 
ся птушаняты на пачастунак. Яны злосна штурхаюцца, 
стараючыся завалодаць большым і лепшым кавалкам. 
Схапіўшы сваю долю, кожны з іх адразу паварочваец- 
ца спінай да астатніх, каб бесперашкодна праглынуць 
здабычу. 

Адно з сакалянят сядзіць бліжэй да краю гнязда. 
Яно большае за ўсіх, самае спрытнае і рухавае. Таму і 
корму дастаецца яму заўсёды больш. 

Ледзь толькі сакаляняты расправіліся з першай 
палёўкай, як маці прыляцела зноў і кінула ім новага 
грызуна. На гэты раз самае вялікае з сакалянят цалкам 
завалодала здабычай. Яно выхапіла палёўку з матчынай 
дзюбы так хутка, што астатнія і агледзецца не паспелі. 

-- Мышы -- асноўны корм сокала-пустальгі,-- ска- 
заў Лёня. -- Знішчае ён і буйных насякомых. Гэтая 
драпежная птушка вельмі карысная для сельскай гаспа- 

“Тым часам пустальга-маці ўзляцела на вершалі- 
ну суседняй елкі і некалькі хвілін сядзела нерухома. 

Але адпачынак яе быў кароткі. Вось яна ўжо зноў у 
паветры. 

Недалёка ад нас зелянее адкрытая паляна. Пусталь- 
га ўзнялася ўгору і павісла над палянай. Распусціўшы 
хвост веерам і трапечучы крыламі, яна трымаецца ў 
паветры на адным месцы. Потым, угледзеўшы з вы- 
шыні нешта ў траве, птушка раптам каменем упала 
ўніз. 

Рэзкі ўзмах крыламі над самай зямлёй -- і ў тую ж 
хвіліну яна ўзнялася зноў, а ў кіпцюрах у яе -- новая 
палёўка. За кароткі час сакаляняты ў гняздзе з'елі чаты- 
рох мышэй. 

У паветры пачулася частае і тонкае: 

2 Клі-клі-клі-клі-клі... 

Голасна клічучы, з'явілася аднекуль яшчэ адна пус- 
тальга. Гэта быў бацька. Ён прыляцеў таксама з палёў- 
кай у кіпцюрах, але сам яе птушанятам не даў. Недалёка 
ад гнязда яго сустрэла маці. Вось яна падляцела да 
бацькі. 

Што гэта?.. Раз! -- і пустальга-маці раптам пера- 
кулілася ў паветры, нібы акрабатка. Яна знізу кіпцю- 
рамі выхапіла здабычу з кіпцюроў у бацькі. Той адразу 
паляцеў прэч, а маці кінула палёўку сакалянятам. Так 
паўтаралася некалькі разоў. 

Пакуль мы наглядалі за гняздом, з-за хмар паказала- 
ся сонца. Пачало моцна прыпякаць. Апаўдні, у самую 
спякоту, і бацькі і дзеці зрабілі перапынак. Птушаняты 
адпачывалі ў гняздзе, а дарослыя -- на суседніх дрэвах, 
пад галінамі. 

Пад вечар, калі сонца апусцілася, малыя зноў ажылі, 
заварушыліся. З гнязда пачуўся рэзкі піск, сакаляняты 
патрабавалі есці. Пасля адпачынку бацька і маці з новай 
энергіяй пачалі прыносіць ім здабычу. 

Панаглядаўшы за гняздом на працягу двух дзён, 
Лёня ўлучыў хвіліну, калі не было паблізу бацькоў, узяў 
адно сакаляня і аднёс яго на біялагічную станцыю. 

У гняздзе замест трох сакалянят засталося двое. Але 
бацькі нават не заўважылі страты. Па-ранейшаму спа- 
койна падляталі яны да гнязда, і пустальга-маці замест 
трох карміла цяпер двух птушанят. Калі б Лёня пакінуў 
у гняздзе нават толькі адно сакаляня, для бацькоў так- 
сама нічога не змянілася б. Яны і тады б не здагадаліся, 
што сям'я іх паменшала. Пустальгам здавалася, што ў 
іх доме поўны парадак. 

2 У гняздзе я заўважыў пер'е чыжа і дразда;-- 
паведаміў мне Лёня. -- Дзіўная рэч! Відаць, сёлета 
мышэй малавата, вось бацькі і прыносяць сваім сакаля- 
нятам, што могуць. Наогул жа гэта з'ява вельмі рэдкая, 
бо птушкі для пустальгі -- корм непрывычны. 

На біялагічнай станцыі сакаляня жыве ў драўлянай 
скрынцы, пастаўленай пад кустом бэзу. Яно ўсё яшчэ 
пакрыта белым пухам, нібы ватай. Толькі на хвасце і на 
крылах расце пер'е бура-пясчанага колеру. 

Вочы ў сакаляняці чорныя, злосныя. Загнутая ўніз 
дзюба жоўтая, а на канцы чорная. Ногі ў яго таксама 
жоўтыя, з вострымі чорнымі кіпцюрамі. 

Калі я схіляюся над ім, сакаляня раскрывае дзюбу. 

--- Пад языком у яго знаходзіцца зубец - характэр- 
ная адзнака ўсіх сокалаў,-- гаворыць Лёня. 

Выраз вачэй у сакаляняці непрыемны, нібы ў ста- 
рога скнары. Я гляджу на яго і смяюся: вельмі ўжо 
яно нагадвае нейкага банкіра, ліхвяра з карыкатурнага 
плаката --- і лысая галава з рэдкім белым пухам, і худая 
маршчыністая шыя, і дзюба, падобная на кручкава- 
ты нос,-- усё, як у знаёмых шаржыраваных вобразаў 
фінансавых драпежнікаў капіталістычнага свету. Хіба 
толькі традыцыйнага чорнага цыліндра не хапае для 
поўнага ўражання. 

Калі я працягваю руку, сакаляня кладзецца на спіну 
1 выстаўляе свае вострыя кіпцюры. 

--- Гэта самае большае з іх і самае спрытнае,-- га- 
ворыць Лёня. 

Ён корміць сакаляня мяснымі адкідамі са студэнцкай 
сталовай. 

22 Што вы з ім будзеце рабіць? -- пытаюся я. 

27 Вазьму з сабою ў Мінск і аддам на станцыю юных 
натуралістаў,-- гаворыць Лёня--- Я ім даўно абяцаў да- 
стаць пустальгу. Будзе там гадавацца ў вальеры і служыць 
для вучняў жывым наглядным дапаможнікам. Няхай ве- 
даюць, як выглядае гэтая карысная і патрэбная птушка. 

Але план Лёні, як я потым даведаўся, быў здзейсне- 
ны далёка не поўнасцю. 

Вярнуўшыся праз некалькі дзён у Мінск, Лёня ра- 
зам з іншымі студэнтамі паехаў на цаліну ў Казахстан. 
Сакаляня ён аддаў свайму прыяцелю, які таксама любіў 
птушак і цікавіўся ІМІ. 

Прыяцель Лёні жыў У маленькім доміку на двары 
Акадэміі навук. Ён змясціў сакаляня ў клетцы на даху 
сваёй хаты і карміў яго мышамі, жабамі і кавалкамі 
мяса. 

Неўзабаве сакаляня падрасло, пакрылася пер'ем і з 
брыдкага, няўклюднага птушаняці ператварылася ў пры- 
гожага і зграбнага маладога сокала-пустальгу, з такой 
жа спінай пясчанага колеру і цёмнай паласой на хвасце, 
якія былі ў яго маці. Рухі яго зрабіліся спрытныя, лёг- 
кія. Ён пачаў лятаць і мог ужо сам лавіць здабычу. 

Дзверцы клеткі на даху заўсёды былі адчынены. 
Спачатку сакаляня лятала толькі каля хаты, але з кож- 
ным днём падарожжы яго рабіліся ўсё больш далёкія 
і працяглыя. З двара Акадэміі яно часта пералятала ў 
Батанічны сад. 

Аднойчы ў ясную, сонечную раніцу сокал узняўся 
асабліва высока і знік у блакітным небе. Цэлы дзень 
не было маладога сокала, але пад вечар ён вярнуўся Ў 
сваю клетку. 

Нарэшце сокал аблюбаваў сабе ў якасці сталага 
назіральнага пункта будынак Інстытута фізкультуры на 
плошчы Якуба Коласа. Унізе кіпела гарадское 

звінеў трамвай, гулі машыны, аўтобусы і тралейбусы, 
ішлі пешаходы, жанчыны спяшаліся на Камароўскі ры- 
нак, а на самым верхнім радку светлавой рэкламы над 
дахам інстытута адзінока сядзела маленькая драпежная 
птушка і сваім зоркім сакаліным вокам выглядала зда- 
бычу. Яна палявала тут на вераб'ёў, а ўвечары вярталася 
дадому, у сваю клетку на двары Акадэміі. Вераб'і былі 
для пустальгі непрывычным кормам, але яна знахо- 
дзілася ў незвычайных умовах і асабліва перабіраць ёй 
не выпадала. 

Аднаго разу над інстытутам пралятала вялікая чарада 
галак. З хуткасцю маланкі сарваўся сокал з вяршыні бу- 
дынка і моўчкі дагнаў гаманлівых птушак. Непрыкмет- 
на далучыўся ён да чарады, як гэта робяць часам яго 
родзічы, і паляцеў разам з галкамі за горад. 

Гэта было ў канцы ліпеня. Назад ён ужо не вярнуў- 
ся. Далейшы яго лёс невядомы. 

Можа, ён паляцеў туды, дзе нарадзіўся, на бераг 
Нарачы. А можа, назаўсёды застаўся жыць у аколіцах 
Мінска і гаспадарыць цяпер на прыгарадных землях, 
палюе там на мышэй. 


ЛЁС САКАЛЯНЯТ 


Сёння ўвесь дзень горача і парна. 

Сонца свеціць млява, стомлена, скрозь нейкую бяля- 
вую смугу, быццам скрозь кісяю. 

Возера выглядае нібы перламутравае, яно сёння на- 
дзіва ціхае і нерухомае, а вада ў ім нібы сонная. 

Паветра насычана цёплай вільгаццю. 

У такі дзень ісці нікуды не хочацца. 

Я ляжу пад сасной, недалёка ад хаты, і прыводжу ў 
парадак свае ранейшыя запісы. 

“Раптам каля хаты пачуліся шум і мітусня. 

Гучаць звонкія і ўзбуджаныя галасы дзяцей. Аб не- 
чым спрачаюцца дарослыя. 

Што там такое? 

Я ўстаю і падыходжу да ганка. 

Тут сабралася група людзей. 

У цэнтры ўвагі вусаты лысы дзядзька. У яго каля 
ног ляжаць на зямлі трое сакалянят. Белы пух пачаў 
замяняцца ў іх на крылах і на хвасце пер'ем. Сакаля- 
няты бездапаможна раскрываюць дзюбы, паварочваючы 
галовы на ўсе бакі. 

Я пытаюся, у чым справа. 

Мне расказваюць, што лысы вусаты дзядзька, які 
служыць загадчыкам гаспадаркі ў нейкай установе, і 
малады чалавек, яго сын, знайшлі за рыбгасам гняздо 
сокала-пустальгі і прынеслі сюды, каб паказаць знаё- 
мым трох сакалянят. 

Цяпер абмяркоўваецца пытанне, што з сакалянятамі 
рабіць далей. 

Сярод людзей, якія абступілі птушанят, узніклі 
«прынцыповыя» разыходжанні. Калі я падышоў, выра- 
шаўся лёс палонных сакалянят. 

2 Трэба спачатку разабрацца, хто яны такія,-- Ус- 
хвалявана, але няўпэўнена заступалася за іх дзяўчына, 
якая працавала ў друкарні. 

2» А чаго тут высвятляць? Знішчыць -- і ўсё! І пры- 
тым неадкладна! -- катэгарычна заявіў вусаты дзядзька, 
Ён з самага пачатку ўзяў на сябе ролю «абвінаваўцы». 

2 Чаму? -- спытаў я. -- З якой прычыны? 

22 Як гэта «чаму»?-- павярнуўся да мяне вусаты. 
Хіба не бачыце, якія ў іх дзюбы ды лапы з кіпцюрамі? 
Во!.. Гэта ж драпежнікі! Вось вам і прычына, калі вы 
самі не разумееце. 

Малады чалавек падтрымаў бацьку. 

Чаго тут думаць,-- сказаў ён.-- Утапіць, і ўсё. 

--. Правільна,-- аўтарытэтна пацвердзіў яшчэ нёхта-- 
Кінуць у возера, каб не было памылкі! 

Пакуль вусаты дзядзька выносіў прысуд сакаляня- 
там, малады чалавек пайшоў у хату і неўзабаве вяр- 
нуўся з маленькім чамаданчыкам у руках. Ён хуценька 
адчыніў чамаданчык, каб пакласці туды сакалянят і 
аднесці іх на возера. Яму хацелася самому выканаць 
бязлітасны прысуд. 

--. Ну-- сказаў ён, адсоўваючы бліжэйшых гледа- 
чоў,-- паглядзелі - і досыць. 

Прыйшлося мне выступіць у абарону бедных пту- 
шанят, якім пагражала хуткая і немінучая пагібель. Я 
расказаў прысутным пра тую вялікую карысць, якую 
прыносіць сокал-пустальга, і ўгаварыў не чапаць сака- 
лянят, пакінуць іх у спакоі. 

Большасць прысутных мяне падтрымала. Людзі 
паступова разышліся, дзеці пабеглі гуляць. 

Толькі вусаты дзядзька і яго сынок засталіся вельмі 
нездаволены. Абодва шкадавалі, што ім не далі ўтапіць 
птушанят. 

На жаль, такія дзядзькі, і вусатыя, і без вусоў, су- 
стракаюцца даволі часта. Сярод многіх людзей яшчэ 
можна пачуць няправільную думку, быццам усе дра- 
пежныя птушкі -- шкодныя, і таму нібыта іх трэба 
знішчаць без разбору. 

Гэта -- вялікая памылка, бо ў сапраўднасці амаль 
усе драпежныя птушкі -- карысныя. 

Перш за ўсё гэта неабходна сказаць пра канюка і 
пустальгу, якія кормяцца галоўным чынам мышамі і 
шкоднымі насякомымі. Там, дзе шмат канюкоў і пус- 
тальгоў, значна павышаецца ўраджай збожжавых куль- 
тур. 
Шкоднымі з драпежных птушак можна лічыць з 
упэўненасцю толькі ястраба-перапёлачніка і цецярушні- 
ка, сокала-сапсана ды балотнага луня, бо яны знішчаюць 
розных каштоўных і карысных птушак. Але нават і так 
званыя шкодныя драпежнікі маюць пэўнае значэнне ў 
агульным ланцугу заканамернасцей прыроды. 

Я падрабязна растлумачыў гэта вусатаму дзядзь- 
ку, але ён усё роўна нешта бурчаў наконт нікому не 
патрэбнай жаласлівасці, а малады чалавек пазіраў на 
мяне скоса і хмурыўся. Тады я перастаў звяртаць на 
іх увагу. 

Гэта было пад вечар, і сакаляняты засталіся ў нас 
начаваць. Яны з прагнасцю паелі парэзанае на кавалкі 
мяса, што прынеслі ім са сталовай. Хлапчукі далі ім 
дробных рыбак, злоўленых у возеры. (Сакаляняты з'елі 
і рыбак, з'елі нават некалькі кавалкаў сыру. Корм яны 
бралі з зямлі, прагна выхоплівалі адно ў аднаго. 

На другі дзень раніцою сакалянят занеслі на тое 
месца, адкуль яны былі ўзяты, і паклалі ў гняздо, над 
якім усё яшчэ з трывожным крыкам ляталі іх бацькі. 


«ДЗІКАЕ МЕСЦА» 


Пасля гутаркі з Лёнем я вырашыў наведаць 1 чапляў 
на іх гняздоўі. Для гэтага мне трэба было пераплыць 
Нарач і высадзіцца на паўднёвым беразе. 

Там, у балоцістай мясцовасці, дзе з возера выцякае 
рэчка Нарачанка, і знаходзіцца іх калонія. 

У канцы чэрвеня птушаняты чаплі пакідаюць гнёзды 
і пачынаюць лятаць. Самы час ехаць, а то будзе позна, 
бо чаплі пакінуць гняздоўе. 

Але як туды дабрацца? 

Ад нашага берага да супрацьлеглага больш за Два” 
наццаць кіламетраў. 

На лёгкай, але няўстойлівай байдарцы туды, Цераз 
усё возера, з яго высокімі хвалямі на сярэдзіне, не 
даплывеш. 

Я звярнуўся на біялагічную станцыю. 

Група з пяці студэнтаў на чале са сваім навуковым 
кіраўніком павінна была наведаць для вучэбнай практы” 

кі рыбаразводныя сажалкі, якія знаходзяцца недалёка ад 
гняздоўя чапляў. 

Мне далі дазвол паехаць разам з практыкантамі на 
катэры. Паездка была прызначана на заўтра. 

Раніцою, дакладна ў вызначаны час, я быў на стан- 
цыі. 

Пасля пагрузкі прыбораў і рознага навуковага абста- 
лявання мы пераправіліся на лодцы да катэра. 

Сонца свеціць ярка, але дзьме заходні вецер, і па 
сіняй вадзе возера ходзяць белыя хвалі, а па сінім небе 
бягуць такія ж белыя воблакі. 

У дзевяць гадзін катэр адчаліў. 

На ім даволі ўтульна. У каюце прыгожыя бліскучыя 
лаўкі ўздоўж сцен, зручны столік, прышрубаваны да 
падлогі, блакітныя фіранкі на круглых ілюмінатарах. 
Усё новае, усё аж зіхаціць. Станцыя набыла гэты катэр 
толькі сёлета. 

Я выходжу на палубу. 

Вецер мацнее, хвалі робяцца ўсё большыя, б'юць у 
барты, заліваюць ілюмінатары. 

Гайданка павялічваецца, але катэрок, хоць яго і моц- 
на кідае на хвалях, настойліва імчыцца наперад. 

Праз дзве гадзіны мы набліжаемся да паўднёвага 

Не даплываючы метраў васемсот, катэр спыніўся. 
Далей ён не можа плыць, бо тут занадта мелка. 

На лодцы мы перапраўляемся з катэра на нізкую 
пясчаную водмель. Ад самага берага пачынаецца шы- 
рокае балота. 

Каля возера балота падзелена на вялікія правільныя 
чатырохкутнікі, якія густа зараслі асакой. 

Тэта -- рыбныя гадавальнікі. 

У такіх штучных сажалках, створаных на балоце, 
выводзяцца маляўкі промыславых парод рыбы. Калі 
маляўкі дасягнуць пэўнага ўзросту, іх выпусцяць У во- 

Сажалкі аддзелены адна ад адной землянымі дамба- 
мі, на якіх расце высокая трава. Належаць гэтыя сажал- 
кі Нарачанскаму рыбгасу. 

Да бліжэйшай вёскі Занарач адсюль, калі ісці бе- 
рагам, тры кіламетры, а да сяла Гатавічы, у другі бок, 
пяць кіламетраў. 

На гэтым пустынным, бязлюдным беразе, у адзі- 
нокай хатцы ля самай вады, жыве з сям'ёю наглядчык 
рыбаразводных сажалак Міхал Ліпніцкі. 

Мы падышлі да хаты. Насустрач нам выходзіць гас- 
падар. 

Ліпніцкі -- чалавек невысокага росту, хударлявы, 
з голеным тварам. Рэдкія, мяккія валасы пачынаюць 
сівець на скронях. На ім цёмна-карычневая аксамітная 
куртка з засцёжкай «маланка» 1 гумавыя боты. 

У Ліпніцкага ёсць хата ў Гатавічах, але жыве ён з 
жонкай тут, у доме, які належыць рыбгасу. 

-- Ён жа «прудавік»,-- гаворыць гаспадыня. -- 
Прывык да гэтай службы. Не можа без сажалак. Вось 
мы і жывём на гэтым дзікім месцы. 

Мэтаю гадавальніка з'яўляецца папаўненне рыбных 
запасаў Нарачы і суседніх азёраў шляхам акліматыза- 
цыі новых відаў промыславых рыб. Тут выводзяцца 
інкубацыйным спосабам з прывезенай аплодненай ікры 
маляўкі чудскога сіга, пра якога мне расказваў у пасёлку 
галоўны інжынер рыбгаса. 

--. Маляўкі сіга,-- гаворыць Ліпніцкі,-- выходзяць 
з ікры ўвесну і гадуюцца ў сажалках да восені. Увосень 
мы іх выпускаем у Нарач. У гэты час сяголетні сіг ва- 
жыць пятнаццаць -- дваццаць грамаў. 

22. Якіх рыб вы яшчэ гадуеце? -- пытаюся я. 

2. Яшчэ мы вырошчваем амурскага сазана. Нераст 
сазана адбываецца ў сажалках гадавальніка ў натураль- 
ных умовах. Калі вырастаюць маляўкі-сяголеткі, мы іх 
таксама выпускаем у Нарач. Толькі што мы ўпершыню 
пачалі вырошчваць у нашым гадавальніку пелядзь. 

--- Пелядзь? 

--- Так, пелядзь. 

Для мяне гэтая назва такая ж незнаёмая, якой нядаўна 
яшчэ была і сея. Я пачаў распытваць наглядчыка пра гэ- 
тую рыбу, і Ліпніцкі расказаў мне, што пелядзь належыць 
да сямейства сігавых. Гэта адна з асноўных промыславых 
рыб у вадаёмах Поўначы. Яна вядзецца ў нізоўях Обі, 
Енісея, Лены, Калымы і ў азёрах на ўзбярэжжы Паўноч- 
нага Ледавітага акіяна. Усе сігавыя рыбы любяць халод- 
ную празрыстую ваду, багатую на кісларод. Пелядзь сярод 
іх найбольш вынослівая і найменш патрабавальная да 
ўмоў існавання. Яна можа жыць і ў вадзе з параўнальна 
высокай тэмпературай. Нездарма яе называюць «карасём» 
сярод сігавых рыб. Корміцца яна планктонам, матылём, 
малюскамі. Жыве пелядзь да трынаццаці-чатырнаццаці 
гадоў. Кожная самка прыносіць да ста тысяч ікрынак у 
адзін нераст. Ікру пелядзі прывезлі ў Нарачанскі рыбны 
гадавальнік з Сібіры. Калі пелядзь прыжывецца ў Нара- 
чы, рыбная гаспадарка Беларусі ўзбагаціцца яшчэ адным 
каштоўным відам промыславай рыбы. 

Шмат трэба мець цярплівасці і зацікаўленасці, каб 
гадаваць малявак у адзіноце, у гэтым бязлюдным месцы. 
У Мінску, у Інстытуце рыбнай гаспадаркі, мне гаварылі 
пра Ліпніцкага як пра дбайнага энтузіяста-працаўніка, 
адданага сваёй справе. 

Над сажалкамі пралятае чайка. 

Я паказваю на яе Ліпніцкаму і пытаю: 

-- Міхал Антонавіч, як у вас называюць гэтую 
птушку? 

Ён здзіўлена глядзіць на мяне: 

--. Чайка. 

-- А кагаркай не называюць? 

-2 Не. 

-- А грачуном? 

-2 Называюць. Але больш чайкай. Яшчэ кажуць -- 
белюгі. «Вунь-- кажуць- белюгі лётаюць». Гэта, 

Гаспадар гаворыць мне, што чайкі тут, у гэтых ба- 
лотах, не гняздзяцца. Яны гняздзяцца больш на возеры 
Мястра і асабліва на востраве Бярозаўка. 

Я пахваліў хату з высокім падмуркам, у якой жывуць 
гаспадары. Сапраўды, хата ладная, чыстая, прыбраная, 
усё вакол дагледжана. На двары таксама парадак. Усю- 
ды адчуваецца руплівае гаспадарскае вока 1 дастатак. 

Наглядчык сажалак і яго жонка жывуць на «дзікім 
месцы», як відаць, няблага. 

2 Ай, што вы!.-- пярэчыць гаспадыня 1 пачынае 
скардзіцца-- Надта ж тут дзіка ды бязлюдна, асабліва 
зімою. Усё замецена снегам. Нікога не ўбачыш, ніхто не 
прыйдзе. Летам хоць з рыбгасу людзі прыплываюць, сту- 
дэнты з біястанцыі. Вось і вы завіталі. А зімою -- не дай 
бог! Снег, мароз, мяцеліца вочы слепіць. Возера замяр- 
зае, але хадзіць па ім небяспечна, асабліва, калі завея. О, 
тады сцеражыся! Вецер можа збіць з ног, снегам замесці. 
У мінулым годзе, у сакавіку, жанчына адна недалёка ад 
нашага дома загінула. Быў тады моцны вецер, мароз. 
Жанчына ішла цераз возера па лёдзе, збілася з дарогі, 
а тым часам ужо сцямнела. Яна і не бачыла, што дом 
недалёка. Мала да яго не дайшла, стамілася, прылягла 
адпачыць, метраў за сто ад нашай хаты, ды болей ужо і 
не ўстала. Снегам яе засыпала, а мы нічога і не ведалі. 
Потым, калі вясна пачалася, знайшлі яе рыбакі... 


НА ГНЯЗДОЎІ ЧАПЛЯЎ 


Я распытваю Ліпніцкага пра чапляў. 

Наглядчык гаворыць, што калонія іх знаходзіцца ў 
чатырох кіламетрах адсюль, за ракой Нарачанкай. 

Ісці туды трэба паўз бераг возера. 


27. Да моста ля вытокаў Нарачанкі дабрацца вельмі 
цяжка,--- тлумачыць гаспадар.-- Давядзецца вам ісці па 

вадзе, па палках, бо іначай не прайсці. Потым яшчэ тры 
кіламетры па сухой зямлі. 

ССА ці многа іх там, чапляў? -- пытаюся я. 

22 Вельмі многа;-- адказвае Ліпніцкі-- Больш за 
сотню гнёздаў будзе. Калі іх патрывожыць, яны стра- 
шэнны гвалт узнімаюць. Лётаюць, як апантаныя, цэлай 
хмарай. 

ССА ў вас тут яны бываюць? 

22 Не так ужо часта. Яны кормяцца больш па бера- 
гах Нарачанкі ды па навакольных балотах. Прылятаюць 
часам і сюды, на сажалкі, але вельмі рэдка, бо я іх тут 
страляю. Палохаю, каб малявак не бралі. 

Гаспадыня папярэджвае мяне, што цераз Нарачанку 
без старонняй дапамогі не перабрацца. 

-- Зіма была снежная,-- гаворыць яна,-- а вясна 
дажджлівая. Вада ў рацэ высокая, і гаць, што да моста 
цераз Нарачанку, затоплена. 

Я ўсё ж такі вырашыў ісці адзін. 

--Ці можна пераправіцца, зняўшы абутак? 

2. Босым ісці нельга,-- гаворыць гаспадыня.-- Мож- 
на ногі пакалечыць, бо палкі пад вадой слізкія і сукава- 
тыя. Упасці можна. Трэба ісці ў гумавых ботах. Ногі ўсё 
роўна будуць мокрыя, бо вада вышэй ботаў, але ж затое 
непакалечаныя. 

Ліпніцкі даў мне свае рыбацкія гумавыя боты вышэй 
каленяў. 

--- Свой абутак вазьміце з сабой,-- раіць ён мне--- 
Калі пяройдзеце Нарачанку, пакіньце боты ў кустах ля 
пераправы. Ніхто іх тут не возьме. Мы заўсёды гэтак 
робім. Далей ідзіце ў чаравіках, бо ісці тры кіламетры 
па сухой зямлі ў мокрых гумавых ботах будзе вельмі 
цяжка. 

Я ўзяў боты гаспадара пад паху, узброіўся бяроза- 
вым кіем і рушыў у дарогу. 

“Ідзіце па дамбе ўздоўж берага да самай гаці!-- 
крыкнуў мне Ліпніцкі наўздагон. 

Па зялёнай земляной дамбе між сажалкамі і берагам 
возера жвава скачуць шэрыя пліскі. 

Дамба абсаджана тоўстымі разгалістымі вербамі. 

Над сажалкамі лятаюць ластаўкі, кнігаўкі і чайкі. 

З возера дзьме рэзкі вецер. 

Хвалі з белымі грабянямі з шумам наступаюць на 
пясчаны бераг. Уражанне такое, быццам па цёмна-зеле- 
наватай вадзе плывуць адна за адной белыя крыгі. Усё 
возера пакрыта такімі крыгамі. Сонца часта знікае за 
белымі воблакамі, якія шпарка плывуць па небе. 

Вось і канец дамбе. Я нацягваю рыбацкія боты і 
лезу ў ваду. Цяпер Я іду па нешырокай вадзяной дарозе. 
Абапал балотная дрыгва з густой і высокай расліннас- 
цю. Над балотам жаласна крычаць кнігаўкі. 

Вада спачатку даходзіць мне да каленяў, потым па- 
дымаецца вышэй. Подводная гаць з жэрдак і палак 
спружыніць пад нагамі. На кожным кроку палкі пад 
цяжарам нагі апускаюцца глыбока ўніз. Ногі слізгаюцца 
па жэрдках, якія абраслі пад вадой зялёнай тванню. 

Трэба ісці павольна, асцярожна ставячы нагу на ня- 
пэўную апору, балансуючы і намацваючы дарогу кіем. 

Ісці можна толькі па адкрытай вадзе. Па баках, У 
зарасніках асакі, яшчэ глыбей. Там непралазная дрыгва, 
з якой не выберашся. 

Становіцца ўсё глыбей і глыбей. 

Наперадзе відаць высокі драўляны мост без парэн- 
чаў. На ім сядзяць тры чалавекі ў розных позах і ловяць 
рыбу. Побач з імі ляжыць сабака. 

Калі я, намацваючы дарогу, сам таго не заўважыўшы, 
занадта наблізіўся да левага краю, адзін з рыбакоў 
устаў, замахаў рукою і крыкнуў: 

2. Толькі прама! Трымайцеся сярэдзіны! Туды нель- 
га, там утапіцца мо-о0-жна-а-а!.. 

Я паслухаўся парады і трымаюся сярэдзіны. 

Чым далей, тым глыбей. Каля самага моста гаць 
апусцілася так глыбока, што я зачарпнуў вады спачатку 

левым ботам, а потым, стараючыся знайсці раўнавагу, і 


Вылажу на мост, перакінуты цераз Нарачанку. 

Разуваюся, выліваю ваду з ботаў. Сушуся на ветры і 
на сонцы, якое раз-пораз хаваецца за воблакамі. 

Рыбаловы на мосце мерзнуць. Твары ў іх пасінелі 
ад холаду, але яны стойка церпяць усе нягоды дзеля 
любімага занятку. 

Пачынаецца гутарка наконт надвор'я і рыбнай 
лоўлі. 

І тут высвятляецца, што рыбаловы -- масквічы. Яны 
праводзяць свой летні адпачынак у вёсцы Занарач, дзе 
жыве нейкі сваяк аднаго з трох сяброў. 

«Ажно вунь куды забраліся! -- падумаў я.-- Дзе 
толькі не сустрэнеш масквіча ці ленінградца!» 

Вакол цікавы, своеасаблівы пейзаж. 

Нарачанка тут паўнаводная, з шырокай балоцістай 
поймай і зусім непрыкметнай плынню. 

Адпачыўшы, я спускаюся ў ваду з другога боку 
моста. 

Тут не так глыбока. Крокаў праз дваццаць я выхо- 
джу на сухую зямлю. 

Скідаю боты і хаваю іх у кустах, як раіў мне Ліп- 
ніцкі. Далей іду ўздоўж берага возера ў трусах і чара- 
віках. 

З правага боку раскінулася балоцістая роўнядзь, зле- 
ва -- пясчаны бераг Нарачы. 

Прайшоўшы з кіламетр, спыняюся. 

Сярод балотнай расліннасці я ўбачыў знаёмую зграб- 
ную постаць шэрай чаплі. 

Яна стаіць недалёка ад мяне на адной назе. Дру- 
гая нага падкурчана пад жывот. Шыя чаплі ўцягнута ў 
плечы. Вострая жоўтая дзюба нацэлена ўніз. 

Я выразна бачу яе светла-шэрае тулава, белую гала- 
ву з чорнай палоскай, якая пераходзіць на патыліцы ў 
прыгожы чорны султан. 

Чапля стаіць нерухома. Здаецца, што гэта не жывая 
птушка, а добра зробленае чучала. 

Раптам яна імкліва ўдарае дзюбай у ваду. Выха- 
піўшы рыбку, якая бліснула срэбрам на сонцы, чапля 
цяжка ўзлятае, боўтаючы жоўтымі нагамі над балотам. 
Некалькі моцных узмахаў крыламі -- і вось яна ляціць 
са сваёй здабычай туды, дзе відаць на пагорку сосны. 
Яна нібы паказвае мне дарогу да гняздоўя. 

Я іду далей у тым жа напрамку, у якім паляцела чап- 
ля. Бераг возера становіцца ўсё ВЫШЭЙШЫ. 

Над пясчаным абрывам растуць сосны. Зямля па- 
крыта мохам, кусцікамі чарніц. 

Над берагам тры кнігаўкі з крыкам гоняць варону. 

Сцежка звярнула ў лес. Сюды ўжо не далятае вецер. 
Сонца пачынае прыпякаць. 

Я выходжу на зялёную палянку недалёка ад возера. 

З аднаго боку -- балоцістая лугавіна, з другога -- 
старыя сосны на сухім узвышшы. Адтуль чуваць крык 
маладых чапляў. 

Вось дзе знаходзіцца іх гняздоўе! 

Саміх гнёздаў я адразу і не заўважыў. Яны схаваны 
высока сярод зялёнай хвоі сосен. Толькі нецярплівы 
хрыплы крык птушанят сведчыць аб тым, што калонія 
чапляў іменна тут. 

Вось да адной з высокіх старых сосен падляцела 
чапля. Цяпер я разгледзеў і гняздо. Яно зроблена даволі 
нядбайна. 

Чапля апусцілася на вялікі сук каля гнязда. Птуша- 
няты сустрэлі яе частым і ўсхваляваным: 

2 Ке-ке-ке-ке-ке... 

Чапля сунула ім нешта ў гняздо, і яны змоўклі. Тады 
яна паляцела прэч. 

Чаплі сядзяць на яйках амаль месяц. Малыя птуша- 
няты бяруць корм спачатку з дзюбы бацькоў, а потым З 
гнязда, куды бацькі кідаюць прынесеную здабычу. Праз 
шэсць-сем тыдняў маладыя чаплі пачынаюць лятаць. 


248 


Я саджуся на пень і аглядаюся. ах 

На соснах сапраўды, як казаў Ліпніцкі, больш" за 
сотню гнёздаў, але ўсе яны схаваны ў зеляніне і здалёку 
амаль непрыкметны. Гнёзды вялікія, плоскія, зробленыя 
з галля і сцяблоў чароту. 0. , р 

На зямлі пад соснамі гніюць рэшткі няз едзеных 
рыб. Над імі віюцца і гудуць мухі. Пахне тут нядобра. 
Зямля навокал забруджана. 

Між іншым, чапля корміцца не толькі рыбай, але і 
мышамі, жабамі, слімакамі, рознымі насякомымі. 

Мне казалі, што за дзень яна з'ядае каля пяцісот 
грамаў рознага корму. 

З гнёздаў чуюцца хрыплыя крыкі. Малыя чаплі не- 
спакойна варушацца, чакаючы корму. Некаторыя гнёзды 
пустыя. Маладыя чаплі ранніх вывадкаў пакінулі іх 
нядаўна. Яны яшчэ не навучыліся добра лятаць і тры- 
маюцца ля гняздоўя. 

На суку невысокай разгалістай сасны сядзіць не- 
далёка ад мяне маладая чапля. 

Я ўстаю і падыходжу бліжэй, павольна і асцярожна, 
з вялікімі перапынкамі. 

Чапля, не адрываючыся, глядзіць на мяне сваім не- 
спакойным жоўтым вокам, але ўцячы не спрабуе. Яна 
яшчэ не набыла поўнасцю аблічча дарослай чаплі. Гала- 
ва ў яе нейкая ўскудлачаная, дзюба шырокая і каратка- 
ватая. Выгляд, трэба сказаць, не вельмі прывабны. 

Я пасоўваюся яшчэ бліжэй. 

Чапля глядзіць на мяне падазрона, але не адлятае. 
Спачатку гэта мяне здзівіла, але хутка я здагадаўся, у 
чым справа. 

Чапля яшчэ не ўмее лятаць. Яна, мабыць, толькі што 
заба а у свет. ляна яна баіцца больш, чым 
жыцці, тым рыня ана іза чна аван 
бінаціёй В тогчалавекы які,стаіць перад-ёю, 

робіць рэзкіх рухаў і не выяўляе варожых намераў. 


249 


Вось яна і сядзіць нерухома на сваім сасновым суку, не 
зводзячы з мяне вострага, насцярожанага позірку. 

Я не захацеў яе больш непакоіць і, ціха абмінуўшы, 
пайшоў далей. 

Усюды адзін і той жа малюнак -- на соснах гнёзды, 
на зямлі пад соснамі бруд і смецце. 

Вось я нарэшце і пабываў на гняздоўі чапляў! 

На жаль, я не магу тут доўга затрымлівацца, бо 
абяцаў вярнуцца ў дом ля сажалак не пазней пятай 
гадзіны. 

Па дарозе назад я знаходжу ў кустах каля пераправы 
свае гумавыя боты. Штаны і шкарпэткі, развешаныя на 
галінах вярбы, за гэты час добра высахлі, але зараз ім 
зноў давядзецца мокнуць. 

Я пераходжу мост, на якім па-ранейшаму сядзяць 
і цярпліва мерзнуць на халодным ветры масквічы-ры- 
баловы, і зноў іду па глыбокай вадзяной дарозе сярод 
балота. Назад ісці крыху лягчэй, бо траса як-ніяк ужо 
асвоена. 

Студэнты вярнуліся тым часам з сажалак, але ехаць 
на катэры навуковы кіраўнік яшчэ не дазваляе. Трэба 
чакаць, пакуль сунімецца бура, якая бушуе зараз на 
возеры. 

Гадзіны праз дзве возера крыху супакоілася. Але на- 
зад катэр плыве ўсё-такі не наўпрост, а ўздоўж берага, 
робячы круг. 

2 Тут, у затоцы, зацішней;- гаворыць наш кіраўнік. 

Абмінуўшы касу, катэр выраўноўвае курс, і далей 
плывём па прамой лініі. 

Вярнуліся мы на станцыю каля дзевяці гадзін ве- 
чара. 

Калі высадзіліся на бераг, на возеры панаваў спакой. 
Неба ачысцілася ад хмар, вецер сціх, і вялізная сіняя 
чаша Нарачы іскрылася і зіхацела ў залаціста-ружовых 
праменнях вячэрняга сонца. 

РЫЖАЯ ГОСЦЕЙКА 


З'явілася ў мяне нядаўна вясёлая суседка. 

Вось і сёння сядзіць на сасне недалёка ад хаты, дзе 
я жыву. Рыжае футра гарыць, як жар, сярод зялёнай 
ігліцы. Чорныя вочкі, бліскучыя, як пацеркі, пазіраюць 
з цікаўнасцю. 

Я падышоў бліжэй, асцярожна ступаючы па верасе. 

Вавёрка і не думае ўцякаць! 

Яна яшчэ вельмі маладзенькая. Ніхто яе не палохаў, 
і яна не баіцца людзей. Мітусліва круціцца на суку, каб 
прыцягнуць маю ўвагу, і даверліва схіляе галаву з цём- 
нымі кутасікамі на вушках то на адзін бок, то на другі. 

Я зрабіў яшчэ два-тры крокі і спыніўся. 

Вавёрка зацокала, замармытала нешта сабе пад нос 
і забарабаніла пярэднімі лапкамі, а сама прыглядаецца, 
якое ўражанне зрабілі на мяне гэтыя фокусы. 

Калі я апынуўся ля самага дрэва, яна спрытна пад- 
нялася, робячы кругі вакол ствала, на самы верх, пера- 
скочыла на старую яліну і схавалася ў густых цёмна- 
зялёных лапках. 

«Трэба гэтую вясёлую суседачку прывабіць,-- паду- 
маў я--- Няхай прыходзіць да мяне ў госці». 

У той жа вечар я панатыкаў кавалачкі белага хлеба на 
вострыя сучкі высокай сасны, што расце насупраць маёй 
хаты. Адзін кавалачак я паклаў на стары пень між сасной 
і хатай. Некалькі кавалачкаў пакінуў на ганку. І сасна, і 
пень, і прыступкі ганка добра відаць з майго акна. 

На другі дзень увесь хлеб застаўся, як і быў. Ніхто 
да яго не дакрануўся. Яшчэ праз дзень хлеб на сасне 
знік, а на пні і на ганку застаўся. 

Нехта частаваўся. Цікава, хто? Вавёрка ці, можа, 
птушкі? 

Наступнай раніцай я адразу, як заўсёды, зірнуў У 
акно. Як жа я ўзрадаваўся, калі ўбачыў на сасне супроць 
хаты рыжанькага звярка! 

Хлеба на сучках зноў не было. 

Жвава і спрытна пераскаквала вавёрка з галінкі на 
галінку, аглядаючы дрэва. Яна абабегла вакол ствала, 
паднялася вышэй і села на сук. Пушысты хвост звесіўся 
ўніз. Вось вавёрка зірнула на пень. І раптам шпарка па- 
чала спускацца па ствале, чапляючыся за кару шырока 
расстаўленымі лапкамі. Залацістыя лускавінкі кары па- 
сыпаліся на зямлю. Вавёрка саскочыла з сасны і ў адну 
хвіліну апынулася на пні. 

Кавалачак хлеба быў малы, і яна хутка з ім управіла- 
ся. Затым прабегла па траве да прыступак. 

Вось яна сядзіць ужо на ганку перад самым акном 
і трымае скарынку хлеба пярэднімі лапкамі. Хвосцік яе 
выцягнуўся ўздоўж спіны, як пушысты пытальнік, носік 
безупынна рухаецца. Яна паспешліва грызе сухі хлеб. 

Цяпер я пераканаўся, што не птушкі ласаваліся па- 
частункам, а маладзенькая вавёрачка, мая рыжая гос- 
цейка. 

Я выйшаў з хаты. 

Вавёрка вярнулася на сасну. Яна перабегла па галін- 
цы на самы край, скокнула і, раскінуўшы ў паветры 
лапкі і хвост, пераляцела на суседняе дрэва, а з яго -- 
на другое, на трэцяе... 

Раніца была ціхая, бязветраная, і там, дзе пераскак- 
вала вавёрка, доўга яшчэ пагойдваліся галінкі, паказва- 
ючы шлях рыжага звярка. 


КАНЮКІ І ЛЯЛЯК 


Возера было нейкага малочнага колеру і, як і ўчора, 
зусім нерухомае. Гладкае і спакойнае, яно злівалася на 
даляглядзе з такім жа малочным небам. 

На гэтым бледным фоне выразна і адначасова вель” 
мі мякка вырысоўваўся чорны сілуэт рыбацкай лодкі 

з дзвюма нерухомымі постацямі людзей. Лодка нібы 
застыла ў вадзе. Адлюстраванне яе ў возеры нічым не 
адрознівалася ад рэальнай лодкі на паверхні. Яно такое 
ж цёмнае і мяккае. Нічога рэзкага, ніякіх кантрастаў. 
Паветра насычана выпарэннямі, якія асядалі на кустах і 
дрэвах найдрабнейшым вадзяным пылам. 

На станцыі мяне сустрэў Лёня. 

-- Магу вам паказаць новых нашых гадаванцаў,-- 
сказаў ён--- Глядзіце. 

У скрынцы пад кустом бэзу сядзелі два маладыя 
канюкі. Памерам яны крыху большыя за варону, прыса- 
дзістыя, з гладкім апярэннем цёмна-карычневага колеру, 
з кароткай загнутай дзюбай і вялікімі цёмнымі вачыма. 

Выглядалі маладыя канюкі зусім як дарослыя, толькі 
аснова дзюбы была ў іх яшчэ жоўтая. 

-- Дзе вы іх узялі? -- спытаў я. 

2 У лесе за Малінаўкай,-- адказаў Лёня.-- На вы- 
сокай сасне было гняздо з сухога галля, высланае ўнут- 
ры травой і свежымі галінкамі з лісцем... Яны ў нас ужо 
некалькі дзён. 

Канюкі трымаюць сябе мірна і спакойна. Яны нават 
дазваляюць гладзіць сябе па галаве. 

Студэнты кормяць іх сырым мясам і адкідамі з 
кухні. 

-2 Што вы будзеце з імі рабіць? -- пытаюся Я ў 
Лёні. 

А Падгадуюцца трошкі, тады акальцуем і выпусцім 
на волю. 

Канюкі адсунуліся ў цёмны куток скрынкі-клеткі. 

-- Учора і сёння надвор'е вельмі парнае, душнае,-- 
кажа Лёня.- Вось я і трымаю іх пад кустом, у цяньку. 
Ім тут лепш у халадку. 

Сапраўды, паветра душнае і нерухомае. Сонца 
прадралася нарэшце скрозь бялявую заслону, але све- 
ціць цьмяна, заімглёна. 

-- Чым вы яшчэ можаце пахваліцца? -- пытаю я. 

2 Больш пакуль што нічым;-- адказвае Лёня. По- 
тым, крыху ажывіўшыся, гаворыць: -- У лесе каля 
сфагнавага балота, усё за той жа Малінаўкай, я знайшоў 
гняздо леляка. Хаця, якое ж гэта гняздо? Проста под- 
сцілка з моху на кучы галля. У гняздзе былі два птуша- 
няткі. Калі леляка патрывожыць у той час, як ён сядзіць 
на яйках, ён пераносіць яйкі ў дзюбе на другое месца. 
Праз дзень я прыйшоў туды зноў, але птушанят ужо 
не было. Вясковыя хлапчукі, якія пасвілі непадалёку 
кароў, знайшлі гняздо і разбурылі, а птушанят забралі 
з сабой-- Студэнт змоўк.-- Шкада-- дадаў ён праз 
хвіліну,-- бо ляляк -- птушка карысная. 

-- Відаць, у некаторых школах на ўроках прыро- 
дазнаўства кепска растлумачваюць вучням, што птушак 
трэба шанаваць і ахоўваць... 

2. А ведаеце, чаму леляка называюць яшчэ казадоем 
і чаму ўзнікла недарэчная байка, быццам ён доіць коз? -- 
спытаў Лёня. 

2 Раскажыце;-- папрасіў я. 

-- Справа ў тым;-- пачаў малады арнітолаг,-- што 
людзі часта бачаць леляка ўвечары каля коз і кароў. Ча- 
сам ён бясшумна і нечакана ўзнімаецца ў паветра ледзь 
не з-пад самых ног у жывёлы. Леляка, зразумела, зусім 
не цікавіць малако. Пад нагамі ў кароў і ў коз ён ловіць 
насякомых, якія злятаюцца туды, дзе знаходзіцца жывё- 
ла. Людзям жа здавалася, што гэты начны птах корміц- 
ца малаком і што вялікі рот у яго іменна для таго, каб 
зручней было смактаць. Між тым, сваім шырокім ротам 
ляляк ловіць у вячэрнім паветры шкодных начных ма- 
тылькоў і жукоў. Ён ловіць іх да самай раніцы, калі ўсе 
іншыя насякомаедныя птушкі спяць. 

Лёня скончыў свой расказ пра леляка і зірнуў на 
гадзіннік. У гэты час да нас падышоў другі студэнт і 
паклікаў майго субяседніка на заняткі. Лёня развітаўся 1 
заспяшаў разам са сваім сябрам, а Я накіраваўся ў цэнт- 
ральны будынак станцыі, дзе знаходзіўся музей. 

САРОКА 


На прыступках ганка да мяне падскочыла маладая 
сарока і шырока разявіла дзюбу. 

Я нахіліўся і пагладзіў яе па спіне. Сарока не пярэчы- 
ла. Калі ж я хацеў узяць яе ў рукі, сарока спрытна ад- 
скочыла ўбок. 

З дзвярэй выйшла студэнтка са слоікам у руцэ. 

2 Піка, Піка,-- паклікала дзяўчына, і сарока адразу 
ўскочыла ёй на плячо. 

Студэнтка паклала птушцы ў дзюбу пінцэтам нейка- 
га чарвяка. 

Сарока праглынула яго і адразу зноў шырока разяві- 
ла рот. 

22 Ах ты, ненасытная,-- засмяялася дзяўчына і дала 
птушцы яшчэ аднаго чарвяка. 

Я з цікавасцю сачу за гэтай сцэнкай. 

--. Яна зусім свойская;-- звярнулася да мяне студэнт- 
ка,-- і падскаквае да кожнага чалавека, знаёмага ці не- 
знаёмага, патрабуючы есці. Мы назвалі яе Піка, бо па- 
латыні гэта і ёсць сарока. 

Сарока праводзіць увесь дзень на ганку. Спіць яна 
на спінцы лаўкі ці на кусце бэзу. На вокнах яна ловіць 
мух. Лятаць сарока яшчэ не ўмее, толькі перапырхвае з 
лаўкі на куст і з куста на лаўку... 

Кожны раз, калі я прыходзіў на станцыю, сарока 
сустракала мяне на прыступках, патрабуючы выкупу. Я 
заўсёды даваў ёй то хлеба, то кавалачак сыру. 

Прайшло некалькі дзён. 

Сарока пачала адлятаць усё далей і далей ад стан- 
цыі. 
Неяк я ўбачыў яе на плоце каля вёскі Урлікі. Я па- 
дышоў і пагладзіў яе, як звычайна, па спіне. Убачыўшы, 
што ў мяне з сабою нічога няма, сарока пераляцела на 
дрэва. 

У другой палове ліпеня студэнты раз'ехаліся. На 
станцыі стала ціха і бязлюдна. Сарока за гэты час на- 
вучылася лятаць і самастойна знаходзіла сабе корм. Яна 
адлятала цяпер ад станцыі, якую лічыла сваім домам, 
на досвітку і вярталася на ганак толькі позна вечарам. 
Начавала яна па-ранейшаму заўсёды на лаўцы ганка ці 
на суседнім кусце бэзу. 

Пад канец месяца яна зусім перастала наведваць 
станцыю і хутка адвыкла ад яе, але людзей, як і раней, 
не баялася. 

Вяртаючыся з лесу за Урлікамі, я неяк зноў сустрэў 
знаёмую сароку на беразе возера. Яна зляцела раптам з 
сасны і апусцілася перада мною на сцежку, нібы перага- 
радзіўшы дарогу і патрабуючы выкупу за праход. 

Калі я працягнуў да яе руку, яна адскочыла ўбок, але 
не адляцела. Я пашкадаваў, што не ўзяў з сабою хлеба і 
нічым не мог яе пачаставаць. 

Пераканаўшыся, што ў мяне нічога для яе няма, 
сарока адышлася ўбок і, не звяртаючы на мяне ўвагі, 
пачала нешта дзяўбці на сцежцы. 

Нейкі час я падазраваў сароку ў тым, што яна з'ядае 
на досвітку кавалкі хлеба, якія я пакідаў на сасне перад 
хатай для вавёркі, маёй рыжай госцейкі, але потым пе- 
раканаўся, што падазрэнні не маюць падставы. 

Пасля ад'ёзду студэнтаў сарока ўсё часцей пачала 
бываць у вёсцы, дзе кармілася каля дачнікаў. 

Перад сваім ад'ездам з Нарачы я апошні раз убачыў 
сароку на падаконніку расчыненага акна адной з хат у 
вёсцы Урлікі. 

Выхаванка біялагічнай станцыі сядзела на акне і 
пазірала на вуліцу. 

Да акна падышла пажылая жанчына і пакарміла са- 
року з рукі. 

2 Яна прылятае да нас па некалькі разоў на дзень,-- 
сказала жанчына.-- Заляціць часам праз акно ў хату і 
сядзе на шафу. Корм бярэ ахвотна, але ў рукі не даец- 

ца. Як і ўсе сарокі, яна вялікая зладзейка і шкодніца. 
Украла ў мяне нядаўна ведаеце што? Маток чырвоных 
нітак,-- смеючыся закончыла гаспадыня. 

Сарока пераляцела тым часам з падаконніка на шафу 
і пазірала адтуль сваім хітрым бліскучым вокам так, 
быццам разумела, што гутарка ідзе пра яе. 

-2 Зусім свойская,-- заўважыла жанчына.-- Праз 
некалькі дзён мы вернемся ў горад. Не ведаю, што яна 
будзе рабіць? Раней трымалася каля студэнтаў, цяпер 
каля нас. Хто ж яе потым будзе карміць? 

2. Нічога,-- сказаў я.-- За сароку можаце не тур- 
бавацца. Адвыкне ад людзей, адвыкне і ад пачастункаў, 
ад лёгкага, дармовага хлеба. Будзе жыць, як і ўсе сарокі 
жывуць. А яны, як і сёстры іхнія, вароны, ядуць усё, 
што могуць знайсці ці здабыць. Не прападзе. 


САРАКУШ 


Над возерам, на плоскай і роўнай вяршыні ўзгорка, 
густа расце шыпшына. Крыху далей -- кусты глогу і 
некалькі высокіх акацый. 

Я падыходжу да зараснікаў. Як цудоўна пахнуць 
кветкі дзікай ружы! Які прыемны куток! 

Але што гэта? 

На калючку наколаты майскі жук. Востры шып пра- 
цінае яго наскрозь. Крыху далей гэтак жа праткнуты 
жук-караед, за ім -- буйны конік. 

А вось і зялёны рагаты вусень. Ён яшчэ курчыцца і 
звіваецца, працяты бязлітаснай іголкай. 

На суседнім глогу тое самае. На вялікі шып наса- 
джана палёўка, а галавы ў яе няма. 

І гэта ў такім паэтычным месцы, побач з прыгожымі 
кветкамі шыпшыны! 

Хто ж гэта мог зрабіць? Каму гэта спатрэбілася? 
Навошта такая жорсткасць? 

Я аглядаюся навакол. 

А, вось ён дзе, разбойнік! 

Спакойна сядзіць злачынца на акацыі. У яго пры- 
садзістае моцнае тулава. Галава і шыя шэрыя, лоб і 
шчокі чорныя, спіна і плечы карычневыя, горла, грудка 
і брушка белыя, крылы і хвост чорна-бурыя. Велічынёю 
ён большы за вераб'я, але меншы за шпака. 

Гэта --- саракуш, ці, як яго яшчэ называюць, жулан. 

Тут, на шыпшыне і глогу, ён захоўвае свае харчовыя 
запасы. Гэта яго кладоўкі. 

Сёння, відаць, было многа здабычы, усяго з'есці 
саракуш не здолеў, вось і накалоў на шыпы. Няхай пад- 
сушыцца і праветрыцца. Вечарам ці заўтра ўранку ён 
з'есць гэтыя запасы разам са сваёй сяброўкай ці скор- 
міць сваім птушанятам. 

Мабыць, і гняздо недзе тут, бо саракуш любіць 
жыць у густых і калючых зарасніках, а нарыхтоўкі свае 
робіць заўсёды недалёка ад гнязда. 

Я сеў на камень і сачу за саракушам. 

Заняўшы назіральны пункт на самай вершаліне ака- 
цыі, саракуш доўга сядзіць, паторгваючы хвастом, 1 
аглядае мясцовасць, паварочвае галаву то ў адзін, то ў 
другі бок. 

Праходзіць некалькі хвілін. 

Раптам ён скокнуў уніз на кучу ссечанага нядаўна 
сучча сасны, злавіў і з'еў караеда. Пасля гэтага пата” 
чыў дзюбу з абодвух бакоў аб сучок, на якім сядзеў, 
натапырыўся, страсянуўся, пачысціў дзюбай пер'е. Праз 
хвіліну ён паляцеў спачатку нізка над зямлёй, а потым 
рэзка ўзняўся і з разгону сеў на самую верхнюю галіну 
акацыі, на тое самае месца, дзе сядзеў, калі я яго заў- 
важыў. 

Недзе зусім блізка пачулася стракатанне сарокі: 

2. Чы-чы-чы-чы-чы-Чы... 


258 


Я міжвольна азірнуўся, але сарокі не ўбачыў. Стра- 
катанне паўтарылася, яшчэ больш рэзкае, частае, узбу- 
джанае. 

Нікога навокал не было. Толькі на сучку белай ака- 
цыі сядзеў па-ранейшаму саракуш. 

Стракатаў, як сарока, ён. 

Я ўспомніў: шмат якія пеўчыя птушкі пераймаюць 
гукі, што чуюць ад іншых птушак. Гэта ўласціва і жу- 
лану. У яго спеве можна пачуць і стракатанне сарокі, і 
цвырыканне вераб'я, і шчабятанне ластаўкі, 1 меладыч- 
ны свіст івалгі, і хрыплае карканне вароны, і яшчэ ней- 
кія, зусім не знаёмыя гукі, якіх у нашых лясах, палях і 
садах ні ад каго і не пачуеш. 

Адкуль у жулана такія дзіўныя і незвычайныя трэлі? 
Яны не падобны на спеў ні адной з нашых птушак. 

Магчыма, саракуш запазычыў гэтыя гукі ў час сваіх 
зімовых падарожжаў па лясах далёкай і спякотнай 
Афрыкі ад невядомай трапічнай птушкі ў яркім, каля- 
ровым убранні. А можа, ён пераняў іх ад свайго бацькі 
ці ад жуланаў-суседзяў. 

Саракуш хоць і пеўчая птушка, але звычкамі і паво- 
дзінамі сваімі нагадвае драпежніка. Дзюба ў яго, загнутая 
ўніз, як кручок, падобна на дзюбу драпежных птушак. 
Яна прыстасавана для таго, каб разрываць здабычу. 

Жулан знішчае конікаў, хрушчоў, караедаў і іншых 
буйных насякомых, ловіць мышэй, яшчарак і малых 
птушанят. Лішнюю здабычу саракуш наколвае не толь- 
кі на шыпы цярністых раслін, але нават і на калючы 
дрот. 

Пасля першай сустрэчы я часта прыходзіў сюды 
на працягу ўсяго лета, каб паглядзець на жулана і яго 
сям'ю. 

Гняздо ў яго было сплецена невысока над зямлёю, у 
самай гушчы кустоў глогу, а суседняя акацыя служыла 
яму вартаўнічай вежай. 

У канцы жніўня я ўбачыў на ўзгорку каля акацыі 
ўсё сямейства жулана. Іх было чацвёра --- бацькі і двое 
малых. 

Птушаняты, якія толькі што пакінулі гняздо, былі 
мала меншыя за дарослага саракуша. Яны перапырхвалі 
з галінкі на галінку, з куста на кусі. Каля дзюбы ў іх 
яшчэ была жаўцізна. Афарбоўка ў малых не такая яркая, 
як у бацькоў, але зверху выразна пераважае карычневы 
колер, а знізу -- шэры. Хвост у іх яшчэ караткаваты. 

Я падышоў да маладых саракушаў бліжэй. 

Яны даверлівыя, падпускаюць блізка да сябе, не ад- 
лятаюць і глядзяць на мяне, не выказваючы страху. 

Бацькі кружацца ў паветры і трывожна крычаць: 

--- Чэк... ЧЭК... ЧЭК... 

Пасля таго як птушаняты навучыліся лятаць і са- 
мастойна здабываць корм, саракушы пачалі трымацца 
паасобку. Цяпер кожны з іх жыў сам па сабе. Яны не 
збіраюцца ў чароды і гэтым таксама нагадваюць дра- 
пежных птушак. 

У пачатку верасня саракушы зніклі з берагоў Нара- 
чы. Яны паляцелі на зімоўку ў Афрыку, адкуль вернуц- 
ца сюды ў сярэдзіне мая. 

За саракушам я назіраў на тым жа самым месцы іў 
наступным годзе. Ён трымаўся па-ранейшаму ля той жа 
акацыі, пільнуючыся свайго ўчастка з кустамі шыпшы- 
ны і глогу на вяршыні ўзгорка над возерам. 


ЧОРНЫ ДЗЯЦЕЛ 


У лясах каля Нарачы многа дзятлаў. 

Я часта бачу тут і малога пярэстага, 1 вялікага пярэс- 
тага дзятла, і палахлівага чорнага дзятла “- жаўну, якая 
трымаецца ў лясным гушчары і не любіць паказвацца 
чалавеку на вочы. 

У лесе за Купаю, на ўзвышшы каля самага возера, 
на кожным кроку відаць сляды дзейнасці дзятлаў. 

Вось на адной з сосен уваткнута ў шчыліну між 
кары вылушчаная сасновая шышка. Недалёка ад яе, у 
развілцы паміж ствалом і суком, другая шышка. На зям- 
лі пад соснамі ляжыць цэлая куча такіх вылушчаных 1 
растрыбушаных шышак. 

Гэта -- работа дзятла. 

Толькі я падышоў да гэтага месца, як недалёка ад 
мяне пачулася лёгкае пастукванне. 

Я павярнуў асцярожна галаву, стараючыся не ва- 
рушыцца, і зірнуў у той бок, адкуль пачуўся гук. 

Крыху вышэй аднаго метра ад зямлі вялікі пярэсты 
дзяцел дзяўбаў шышку, заціснутую ў шчыліне ў ствале 
маладой сасны. Адкідваючы галаву назад і ўчапіўшы- 
ся кіпцюрамі ў кару, ён з размаху, метадычна стукаў 
дзюбай па шышцы, вылушчваючы з яе насенне. Скон- 
чыўшы «апрацоўку» шышкі, дзяцел пачаў падымацца 
па ствале, рухаючыся вакол яго па спіралі. 

Калі ён адляцеў з рэзкім і энергічным «кік-кік», скі- 
нуўшы мне на памяць сваё цёмнае з зеленаватым адцен- 
нем і белай авальнай плямай на канцы пяро, я падышоў 
да сасны і агледзеў яго «рабочае месца». 

Напалову вытрыбушаная шышка была даволі моц- 
на заціснута ў паглыбленні ствала. Пад ёю ляжала між 
карэнняў дрэва вялікая горка раней вылушчаных шышак. 

Гэта --- «сталовая» дзятла, ці, як часцей кажуць, яго 
«кузня», такая ж, як і дзве другія па суседству, якія я 
толькі што аглядаў. Усе яны належаць, відаць, аднаму 
і таму ж дзятлу, бо гэтая птушка любіць адзіноту і не 
церпіць блізка ад сябе суседзяў. 

Дзяцел тым часам вярнуўся і цяпер выстукваў над 
маёй галавою другую высокую сасну, аддзіраючы цэлыя 
кавалкі кары, якія з шумам падалі ўніз. 

Нібы акрабат, лазіць ён па ствале не толькі знізу 
ўверх, але і вакол ствала, паралельна зямлі. З якой 

надзвычайнай добрасумленнасцю аглядае дрэва гэтая 
сур'ёзная птушка! Дзяцел абследуе ствол знізу ўверх па 
ўсёй яго паверхні. Рухі дзятла шпаркія і рэзкія, але ча- 
сам ён надоўга затрымліваецца на адным месцы, упарта 
і настойліва выганяючы з-пад кары і з самой драўніны 
шкоднікаў, якія хаваюцца ў глыбокіх хадах. 

Вось ён з шумам перапырхнуў на суседняе дрэва. 
Скрозь зеляніну відаць яго чырвоная шапачка 1 пярэс- 
тае, белае з чорным, апярэнне. 

Я спусціўся па схіле ўзгорка і падаўся далей. 

Характар мясцовасці паступова змяніўся. Малады 
сасняк перайшоў у густы і вільготны змешаны лес. Тут 
растуць не толькі сосны, але і высокія, старыя яліны, бя- 
розы і дубы, таполі і асіны. Пад нагамі шмат буралому. 

Праменні летняга сонца прабіваюцца скрозь густое 
лісце, кладучы вакол светлыя няроўныя плямкі. 

Гэтыя плямкі ціха рухаюцца па зямлі, нібы жывыя ка- 
рункі - адзнака таго, што недзе ўверсе пагойдвае вершалі- 
ны лёгкі ветрык, які непрыкметна дзьме з возера. А туг, 
унізе, пад высокім зялёным скляпеннем, ціха і спакойна. 

22 Кі-кі-кі-кі-і-і-й...-- пачулася раптам у вільготным 
лясным паветры. 

А потым і яшчэ нейкія дзіўныя гукі: 

-- Пр... пр... пр... пр... 

Гэты прарэзлівы, жаласны крык прагучаў як скарга. 
Так крычыць толькі жаўна, вялікі чорны дзяцел. Гэта ён 
лямантуе ў лясным гушчары, скардзіцца аб нечым сваёй 
сяброўцы. 

Крык жаўны можна пачуць не толькі ў такі ясны і 
прыгожы летні дзень, як сёння, але і восеньскім даждж- 
лівым змрокам, і зімою, калі ўсё навокал засыпана сне- 
гам, і вясной, калі пачынаюць раскрывацца пупышкі на 
дрэвах і кустах. 

Жаўна --- самы буйны з усіх дзятлаў. Трымаецца ён 
звычайна ў глухіх кутках няходжанага лёсу. Убачыць 
чорнага дзятла можна не так ужо часта. 

Усё сваё жыццё жаўна праводзіць на ствалах дрэў і ў 
дупле, дзе спіць і выводзіць патомства. На зямлю чорны 
дзяцел спускаецца хіба толькі для таго, каб паласавацца 
мурашкамі. Ён выпускае з дзюбы свой доўгі і ліпучы 
язык, тонкі, як шнурок. Калі ўстрывожаныя мурашкі 
аблепяць яго з усіх бакоў, жаўна ўцягвае язык у дзюбу 
і глытае мурашак. Так робіць чорны дзяцел некалькі 
разоў, пакуль не насыціцца. 

Рухавы і востры на канцы язык жаўны высоўваецца 
з дзюбы сантыметраў на восем, і жаўна, як і ўсе іншыя 
дзятлы, лёгка прасоўвае яго ў шчыліны кары, у хады, 
прасвідраваныя ў дрэве жучкамі, і выцягвае лічын- 
кі караедаў, пільшчыкаў, даўганосікаў з іх патаемных 
сховішчаў. 

Сваёй вострай і моцнай дзюбаю чорны дзяцел прабі- 
вае кару, свідруе драўніну, растрыбушвае шышкі. 

У пачатку красавіка самка жаўны робіць сабе гняздо. 
Яна выбірае старое дрэва, звычайна яліну, і выдзёўбвае 
дупло, у якое кладзе тры-чатыры бліскучыя яйкі. 

Але ж чаго раскрычалася гэтая чорная птушка? Чым 
яна так устрывожана? 

Вось зноў паўтарыўся яе жаласны крык. 

Уверсе пачуўся шум, неспакойная мітусня. 

Я ўзняў галаву і зірнуў на кроны высокіх дрэў. 

Раптам адтуль ні то звалілася, ні то спусцілася на 
зямлю, чапляючыся за галіны, птушаня чорнага дзятла і 
апынулася каля маіх ног. 

Я накрыў яго шапкай, перш чым яно паспела схавац- 
ца ў зарасніках падлеску. 

Гэта была, відавочна, яго першая спроба палёту. 
Лятаць птушаня яшчэ не ўмела, але з выгляду амаль 
нічым ужо не адрознівалася ад бацькоў. 

Я ўзяў маладую жаўну на рукі. 

Ростам яна была крыху большая за галку. Апярэнне 
ў птушаняці такое ж чорнае, цьмянае, як і ў дарослай 
жаўны. Ярка-чырвоная шапачка на патыліцы сведчыць 

аб тым, што гэта --- самачка, бо ў самца жаўны не толькі 
патыліца, але і цемя чырвонае. Шыя ў жаўны вельмі ру- 
хавая. Чорны дзяцел можа адкінуць галаву далёка назад, 
каб з усёй сілы, з размаху стукнуць дзюбай па дрэве. 
Пры гэтым ён моцна трымаецца вострымі і ўчэпістымі 
кіпцюрамі за кару, абапіраючыся на цвёрды хвост. 

Птушаня ўчапілася кіпцюрамі ў мае пальцы. Яно 
пазірала на мяне светлымі, малочна-блакітнымі вачыма 
і безупынна раскрывала дзюбу, паварочваючы галаву ва 
ўсе бакі. 

Недзе ўверсе хваляваліся бацькі, але паказацца на 
вочы не адважваліся. 

Добра разгледзеўшы птушаня, я пасадзіў яго на 
ствол старой яліны. Яно ўчапілася кіпцюрамі за кару і 
вельмі шпарка пачало ўзбірацца ўгору па процілеглым 
ад мяне баку дрэва. Хутка яно знікла з вачэй. 

Старыя жаўны ўверсе супакоіліся. У лесе зноў запа- 
навала цішыня. 


НА ПАЛЯНЦЫ 


Нядаўна адзін хлопец з Варанцоў сказаў мне, што 
на палянцы за дарогаю на Кабыльнік часта бываюць 
удоды. Хлопец, праўда, не ведаў, як называюцца гэтыя, 
як ён казаў, «жоўтыя птушкі з грэбенем на галаве», але 
ён апісаў іх мне даволі дакладна. З яго слоў я зразумеў, 
што ён мае на ўвазе іменна ўдодаў. 

Мне захацелася іх паглядзець. 

Пад вечар аднаго дня ў канцы ліпеня я пайшоў У 
сасновы лес між пасёлкам рыбгаса і вёскаю Варанцы. 

Перайшоўшы дарогу на Кабыльнік, я спыніўся ЛЯ 
куста ядлоўцу, каб зірнуць на гняздо берасцянкі, якое 
знайшоў тут аднойчы, якраз тады, калі вылупіліся З 
яек чацвёра птушанят. Яны былі ў той час яшчэ вельмі 

маленькія, зусім голыя, бездапаможныя. Нават пішчаць 
яшчэ не ўмелі, але ўжо дружна раскрывалі свае шырокія 
ярка-ружовыя роцікі і моўчкі патрабавалі есці. 

Я наведаў іх потым праз тры дні. Птушаняты значна 
падраслі. Яны голасна пішчалі і па-ранейшаму шырока 
разяўлялі насустрач дзюбкі, настойліва вымагаючы па- 
частунку. 

Гняздо знаходзілася на адной з калючых галінак яд- 
лоўцу, блізка ля ствала, і заўважыць яго было нялёгка. 

Я прыўзняўся на дыбкі і зазірнуў між галінак. Гняз- 
до на месцы. Яно круглае, чысценькае, акуратна спле- 
ценае з травы, конскіх валасоў і моху, але птушанят у 
ім ужо няма. 

Птушаняты берасцянкі растуць вельмі хутка. 

Сёння - - трынаццаты дзень, як яны з'явіліся на свет. 
Значыць, птушаняты пакінулі гняздо ці ўчора вечарам, 
ці сёння раніцай і трымаюцца яшчэ недзе паблізу. 

Я азірнуўся. 

На сасновым суку сядзіць самец берасцянкі. 

Я збіраўся ўжо ісці далей, калі ён раптам шпарка 
зляцеў уніз і схапіў на зямлі, крокі за тры ад мяне, вя- 
лікага і тлустага зялёнага вусеня. 

Я адразу спыніўся, каб не спалохаць птушку. 

Не звяртаючы на мяне ўвагі, але час ад часу пазі- 
раючы навакол сваімі чорнымі вочкамі, берасцянка па- 
чала дзяўбці вусеня. Той ярасна выкручваецца, а берас- 
цянка метадычна б'е яго дзюбай. 

Я цярпліва стаю і не варушуся. 

Вусень аслабеў і рухаецца ўсё павольней. Берас- 
цянка адшчыпвае кавалкі вусеня і глытае іх. Вось ужо 
добрая палова вусеня з'едзена, затым знікае і астатняя 
частка. Берасцянка ўзляцела на сасну. Уся расправа за- 
няла мінут пяць-шэсць. 

- Можа, гэтая птушка, што цяпер зноў спакойна ся- 
дзіць на дрэве, належыць да той сям'і, якая пакінула 

гняздо да суседнім кусце ядлоўцу? Можа, яна з'яўляецца 
бацькам тых птушанят? 

Я ведаў непадалёку яшчэ адно гняздо. Яно знахо- 
дзілася на сасне каля самага ствала, высока ад зямлі. 

Гэта --- гняздо дразда-дзярабы. 

У ім было шэсць зеленаватых яек, на якіх сядзела 
самка. Гэта, відаць, было другое выседжванне, таксама, 
як і ў берасцянкі, бо птушаняты дзярабы пакідаюць 
гняздо звычайна ў пачатку чэрвеня, а я знайшоў у ім 
яйкі ў самым канцы чэрвеня. 

Самец трымаўся ўвесь час непадалёку. Амаль заў- 
сёды ён сядзеў на суседняй галіне таго ж дрэва. Калі 
хто-небудзь падыходзіў да сасны, ён папярэджваў сам- 
ку кароткім і трывожным «крэк... крэк» і адразу з шу- 
мам ляцеў прэч, нібы стараючыся адцягнуць увагу ад 
гнязда. 

Дрозд-дзяраба -- даволі буйная птушка шаравата-бу- 
рага колеру. Яна значна большая за шпака. Цёмныя плям- 
кі пакрываюць светлае горлачка, грудку, брушка і бакі. 

Калі дрозд-дзяраба ляціць, знізу відаць белы падбой 
яго крылаў. 

Я іду далей. 

На ўскраінах лесу тут часта сустракаюцца невялікія, 
з вераб'я, зеленавата-жоўтыя птушкі. Вось і зараз адна 
з іх перапырхнула з ялінкі на сасну. 

Гэта --- зелянушка. 

У яе прысадзістае тулава, караткаватая, шырокая і 
моцная дзюба. Гэтая спакойная птушка часам застаецца 
ў нас і на зіму. Яна адлятае на поўдзень, толькі калі зіма 
занадта суровая. Гняздзіцца зелянушка, як 1 берасцянка, 
на хвойных дрэвах і ў кустах, невысока ад зямлі. 

А вось і тая палянка, пра якую мне казаў хлопец. З 
аднаго боку яна аблямавана ялінамі, а з другога, крыху 
ўзвышанага;-- сасняком. На палянцы дзе-нідзе растуць 
кусты ядлоўцу, рэдкія малыя сасонкі, асобныя купы па- 
параці. Тут часта пасуцца каровы. 

Дайшоўшы да краю паляны, я спыняюся і займаю 
пазіцыю за кустом ядлоўцу. Адсюль мне відаць уся па- 
ляна, а сам я амаль непрыкметны. 

Хлопец не памыліўся. 

Агледзеўшы паляну, я ўбачыў на зямлі трох удодаў. 

Самае галоўнае, калі хочаш наглядаць за птушка- 
мі--- не варушыцца і не ісці да іх па прамой лініі. Да 
прадмета, які не варушыцца, птушкі хутка прывыкаюць 
і перастаюць яго баяцца. ўем і 

Я сяджу нерухома за кустом ядлоўцу і ўважліва сачу 
за паводзінамі ўдодаў. 

Берасцянкі, дразды, зелянушкі -- усё гэта нашы 
звычайныя птушкі. Іх ведае кожны. А вось удод су- 
стракаецца ў нас даволі рэдка. Мне цікава было гля- 
дзець на гэтых прыгожых птушак з дзіўным галаўным 
уборам. 

Вячэрняе сонца лагодна асвятляе паляну, і мне вы- 
разна відаць амаль кожнае пёрка птушак. Грудка і гала- 
ва ўдода светла-карычневыя, амаль жоўтыя. На чорных 
крылах белыя папярочныя палоскі. На галаве вялікі чуб 
з асобных пер'яў у выглядзе веера, з чорнымі плямкамі 
наверсе. Памерам удод з добрага дразда. 

Удоды паважна хадзілі па траве, усюды засоўвалі 
свае доўгія і тонкія, нібы шыла, крыху загнутыя ўніз 
дзюбы, вышукваючы жукоў і лічынак мух. Кормяцца 
яны таксама і конікамі, майскімі жукамі, жужалямі і 
рознымі вусенямі. 

Стаміўшыся сядзець нерухома, я ўстаў і падышоў 
бліжэй. 

Адзін з удодаў узляцеў з глухім і адрывістым кры- 
кам «уп-уп-уп». Следам за ім паляцелі і астатнія. Яны 
зніклі сярод ялін на тым баку палянкі. Іх крык нагадваў 
крыху кукаванне зязюлі. 

Удод больш характэрны для стэпу, але, як я мог ця- 
пер і сам пераканацца, птушка гэтая жыве і ў лясах каля 


берагоў Нарачы. 

Гняздзяцца ўдоды ў дуплах дрэў. На зіму яны адля- 
таюць ад нас у Індыю і Афрыку, адкуль вяртаюцца на 
радзіму ранняй вясной. 

На другі дзень Я зноў, таксама пад вечар, пайшоў на 
паляну. 

На гэты раз тут было пяць удодаў. Палахлівыя і 
недаверлівыя, яны, як і ўчора, блізка да сябе не падпус- 
калі. 

Калі я набліжаўся, яны адляталі ўбок і перапырхвалі 
з сасны на сасну, спрытна маскіруючыся. Жоўтае апярэн- 
не рабіла іх непрыкметнымі на фоне сасновых ствалоў 
і сучча. 


КАРОВЫ І ЗАЯЦ 


І на трэці дзень я пайшоў на паляну, дзе бачыў учо- 
ра і пазаўчора ўдодаў. Але сёння тут гэтых птушак не 
было. 

На паляне пасвіліся каровы. Яны павольна пасоў- 
валіся між кустоў ядлоўцу 1 рэдкімі малымі сасонкамі, 
падоўгу затрымліваючыся то на адным, 19 на другім 
месцы. У ціхім паветры было чуваць, Як хрумстаюць 
рагулі траву. 

Я пайшоў наўпрост цераз паляну. 

Прама перада мною каля маладой сасны, падобнай 
на куст, ляніва абмахваючыся хвастом, скубла траву 
чорная карова з белымі плямамі. 

Я хацеў абмінуць яе, але ў гэты момант заўважыў 
пад сасною, амаль каля самай пысы каровы, нешта 
жывое, шаравата-бурае. Я спыніўся і пачаў углядацца ў 
гэтае «нешта». 

Мой позірк сустрэўся З нечымі вачыма. З хвіліну ГЭ- 
тыя вочы, ясныя, карычневыя, глядзелі на мяне ва ўпор. 

Яны быццам застылі, быццам не маглі ад мяне адарвац- 
ца. Я бачыў іх з-за рагоў каровы і не варушыўся. 

Карова тым часам адсунулася крыху ўбок. 

Не паспеў я нахіліцца, каб паглядзець, каму належаць 
гэтыя вочы, як з-пад сасны раптам выскачыў заяц. 

Стралою праляцеў ён пад нагамі ў каровы, зрабіў 
некалькі вялікіх скачкоў, перасёк паляну і знік у лесе. 

Карову раптоўнае з'яўленне зайца ніколькі не напа- 
лохала. Яна толькі шумна ўздыхнула і зноў спакойна 
пачала скубці траву каля маладой сасны. 

Заяц, як вядома, не мае ўласнага логава. Ён спіць, 
нібы беспрытульны бадзяга, дзе давядзецца. І спіць 
вельмі чуйна, не заплюшчваючы вачэй. Нездарма гаво- 
раць пра чалавека, у якога лёгкі, чуткі сон: «Спіць як 
заяц». 

Але ж чаму ён спаў гэтак бестурботна сярод кароў? 
І чаму каровы так спакойна хадзілі каля самага зайца? 

Вельмі проста. 

Заяц -- не воўк. Каровы яго не баяцца. І заяц кароў 
таксама не баіцца. Ён ведае, што каровы яго не з'ядуць, 
што між рагатых жывёл ён у поўнай бяспецы. Тут да 
яго ніхто не падбярэцца і не схопіць -- ні ліса, ні воўк, 
бо каровы не падпусцяць драпежніка, 

Вось чаму заяц і спаў так бесклапотна, а каровы 
хадзілі вакол яго і скублі сабе мірна траву, не звяртаючы 
на шарака ніякай увагі. 

Іншая справа -- чалавек. Яго зайцу трэба баяцца, 
хаця ён і ў людзях разбіраецца. Заяц добра ведае, што 
чалавек без стрэльбы не такі небяспечны, як са стрэль- 
бай. 

Калі я падышоў да сасны, заяц сядзеў ціха, спадзе- 
ючыся, што яго не заўважу. Калі ж карова адышлася, 
заяц спахапіўся і ўцёк. 

ГАДЗЮКА, ЖАБА І ВОЖЫК 


Сёння --- спякотны, па-сапраўднаму летні дзень, З 
самага рання горача свеціць сонца. 

Возера іскрыцца і зіхаціць, нібы нейкі вялізны каш- 
тоўны камень з незлічонымі дробнымі гранямі на па- 
верхні. У цёмна-зялёнай аправе лясоў яно нібы ўсміха- 
ецца бліскучай, асляпляльнай усмешкаю. 

Пад канец дня я пайшоў па вузкай сцежцы ў лес. 

Тут таксама спякотна і душна. 

У нагрэтым сонцам паветры несціхана звініць і гу- 
дзе рознагалосы хор насякомых. 

У такі дзень увесь бязмежны свет найдрабнейшых 
жыхароў лесу жыве асабліва кіпучым і дзейсным жыц- 
цём. Усюды актыўны рух, барацьба, пагоня за здабычай, 
напад і абарона, радасць існавання. 

Па ўсіх напрамках пырхаюць, нібы крылатыя кветкі, 
рознакаляровыя матылі, звіняць і «таўкуць мак» кама- 
ры, басавіта гудуць чмялі, пчолы, мухі. Высока лятаюць 
вялікія блакітна-зялёныя стракозы. 

На адным з паваротаў я спыніўся. 

Перад маімі вачамі разгортваўся адзін з эпізодаў 
жыцця ляснога «малога свету». 

Вялікая светла-шэрая гадзюка з выразным чорным 
узорам на спіне гналася па сцежцы за травяной жабай. 
Змяя разагрэлася на сонцы і была поўная сілы і энергіі. 
Яна рухалася па зямлі спрытна 1 імкліва. 

Ратуючы сваё жыццё, жаба ўцякала з апошніх сіл, 
робячы вялікія скачкі. Але гадзюка ўсюды паспявала за 
ёю. Яна слізгала па сцежцы шпаркімі, звілістымі руха- 
мі. Яна праследавала жабу настойліва, як сама неміну- 
часць, як непазбежная смерць. 

Я не захацеў умешвацца. 

Няхай падзеі развіваюцца сваім натуральным парад” 
кам. 

Мне было цікава паглядзець на паляўнічыя прыёмы 
гадзюкі, і я моўчкі стаяў на месцы, абапіраючыся на 
свой кій з ядлоўцу, і не варушыўся. Я ведаў, што змеі 
бачаць толькі з блізкай адлегласці. Апрача таго, гадзюка 
была захоплена паляваннем. 

Нарэшце сілы пакінулі жабу. 

Яна застагнала і залезла пад тоўстую сасновую галі- 
ну, што ляжала ўпоперак сцежкі. 

У той жа момант змяя апынулася каля жабы. Шпар- 
кі, як маланка, выпад галавой уперад -- і жаба пераста- 
ла рухацца, паралізаваная змяіным ядам. 

Гадзюка падпаўзла да яе з другога боку, схапіла 
жабу за галаву і пачала выцягваць сваю здабычу з-пад 
галіны. Спачатку ёй гэта не ўдавалася. Звілістымі ру- 
хамі змяя падавалася назад, але жаба моцна засела пад 
галінай. 

Нарэшце, рэзкім рыўком гадзюка выцягнула жабу 
і тут жа пачала глынаць яе з галавы. Хвіліна, другая, і 
жаба, якая была ў некалькі разоў большая за галаву га- 
дзюкі, знікла ў разяўленай да пачварных памераў па- 
шчы змяі. Проста дзіўна, як шырока можа расцягваць 
свой рот змяя, якія эластычныя і рухомыя ў яе сківіцы. 

Рухі змяі зрабіліся вялыя і павольныя. Ад сытасці 
яна ледзь варушылася, і цяпер адзінае яе жаданне было 
адпаўзці куды-небудзь у зацішны куток 1 заснуць. 

Я падышоў бліжэй. 

Гадзюка заўважыла мяне і на імгненне застыла ў не- 
рашучасці. Потым пасунулася, адступаючы назад. Зноў 
спынілася, прыўзняўшы галаву і паглядаючы на мяне 
сваімі бязлітаснымі, халоднымі жоўтымі і нібыта сон- 
нымі вачыма. 

Я не рухаўся. 

Тады змяя павярнулася і папаўзла прэч. Яшчэ хвілі- 
на, і яна знікла б з маіх вачэй. Але ў той жа момант 
нешта зашамацела ў сухой траве і на сцежку з-за сасны, 
вакол якой ляжала шмат галля, выкаціўся, пыхкаючы і 

шоргаючы сваімі іголкамі, маленькі вожык. Мордачка 
яго была апушчана да зямлі. 

Не звяртаючы на мяне ўвагі, вожык падбег лёгкім 
трушком да гадзюкі і адразу, з ходу, ухапіў яе за хвост. 

Вядома, што вожык лічыць сваёй здабычай усё, што 
рухаецца і што ён можа злавіць, перамагчы і з'есці, 
пачынаючы ад жукоў, вусеняў і слімакоў і канчаючы 
мышамі, жабамі і змеямі. Гадзюк ён не баіцца і заўзя- 
та распраўляецца з імі, бо змяіны яд дзейнічае на яго 
слаба. 

Гадзюка засіпела і кінулася на вожыка. Яе раздвоены 
язычок высунуўся з рота і затрапятаўся. Вожык засоп і 
скруціўся ў калючы клубок. 

Наткнуўшыся на вострыя іголкі, змяя адразу змяніла 
напрамак. Тады вожык выпрастаўся і пабег побач з ёю. 
Пры гэтым ён пыхкаў і фукаў, як маленькі паравоз. 

Раптам вожык схапіў гадзюку каля галавы. Гадзюка 
пачала звівацца, але вожык яе не выпускаў. Сваімі вост- 
рымі зубкамі калючы звярок адгрыз ёй галаву. 

Маленькая трагедыя ў двух актах, якая так нечакана 
разыгралася на маіх вачах, скончылася. 

Вакол панавалі ўрачыстая цішыня і спакой. 

На змену цудоўнаму летняму дню, з яго кіпучай 
мітуснёй, яркім святлом і фарбамі, непрыкметна нады- 
шоў мяккі, ясны і цёплы вечар. Залаты дыск сонца на 
ружовым небе схаваўся за цёмнай сцяною лесу. 

Калі я вярнуўся дамоў, было ўжо зусім цёмна. 

На зямлі, сярод травы і кустоў, запаліліся бледна-зе- 
ленаватыя, казачныя ліхтарыкі шматлікіх светлячкоў. 

НАД АБРЫВАМ 


Раніца сёння халаднаватая. 

Над зямлёю вісіць туман. 

Між галінамі дрэў з'явіліся за ноч шматлікія сераб- 
рыстыя ажурна-тонкія цянёты -- адна з першых адзнак 
недалёкай восені. У лесе, на высокіх сцяблінках травы, 
на папараці, на кустах ядлоўцу, усё зацягнута белымі 
ад расінак ветразямі павуціння, усюды зіхацяць яго 
бліскучыя карункі. 

На возеры вада, туман і неба зліліся ў адну суцэль- 
ную бледна-шэрую заслону. 

А дванаццатай гадзіне неба нарэшце праяснілася, вы- 
глянула нясмела сонца, у паветры пацяплела, і я паплыў 
на байдарцы да кручы за рыбгасам, туды, дзе высокі 
лясісты бераг абрываецца стромкай сцяною ў возера. 

На возеры ціха і цёпла. Сонца свеціць скрозь шара- 
ватую імглу. Сцяблы чароту шаргаюць аб алюмініевыя 
барты байдаркі. На вадзе цьмяная серабрыстая рабізна. 

Вось і абрыў. 

Я прычаліў да пясчанага берага. 

У гліністай чырвона-жоўтай сцяне абрыву чарнеюць 
адтуліны многіх дзесяткаў пячор-гнёздаў берагавых лас- 
тавак. 

Гэта -- сапраўдны пячорны гарадок. 

Некаторыя з пячорак вельмі глыбокія. Я сунуў кій у 
адну з іх. Калідор цягнецца ад увахода ўглыб больш як 
на метр. 

Такія глыбокія хады і пячоры выкопваюць у гліня- 
най сцяне абрыву сваімі маленькімі дзюбкамі і лапкамі 
гэтыя мілыя, прывабныя птушкі. 

Адтуліны часам размешчаны амаль роўнымі радамі, 
як паверхі нейкага будынка. Усе яны знаходзяцца ў верх- 
няй частцы сцяны абрыву, пад навіслым краем берага. У 
канцы кожнага калідора -- пячорка, у якой самка бера- 
гавой ластаўкі выседжвае яйкі і гадуе малых. 

Перад некаторымі пячоркамі збоку, каля ўваходнай 
адтуліны, зроблены невялікія нішы з подсцілкамі з су- 
хой травы. У такіх нішах ластаўкі адпачываюць. 

Я падлічыў гнёзды. У трох калоніях, якія знахо- 
дзяцца недалёка адна ад адной, іх было сто трыццаць 
шэсць. 

Мне прыгадаліся злепленыя з гліны гнёзды гарад- 
скіх ластавак -- варанкоў. Як адрозніваюцца па форме 
гнёзды ў такіх вельмі блізкіх і падобных адна на адну 
птушак! 

У палёце іх нялёгка распазнаць, а гнёзды і прыёмы 
будаўніцтва зусім не падобныя! 

Як жа адрозніць па выгляду беражанку ад варанка і 
касаткі? 

У берагавой ластаўкі хвост кароткі, раздвоены і 
мае форму невялікіх тупых вілачак. Грудка і брушка ў 
беражанкі белыя, а на шыйцы карычняваты каўнерык. 
Зверху яна ўся цёмна-карычневая. 

У гарадской ластаўкі, варанка, хвост такой жа фор- 
мы, як і ў беражанкі, а грудка, брушка і шыя зусім 
белыя. Спінка ў варанка бліскуча-чорная, а ззаду, над 
хвастом, белая. 

У вясковай ластаўкі, касаткі, хвост мае форму доўгіх 
вілачак з вострымі канцамі. Верх у яе бліскучы, сіня- 
вата-чорны, а ніз белы, горлачка -- іржава-чырвонага 
колеру. 

Касатка --- самая прыгожая з нашых ластавак. У яе 
нават і песенька свая ёсць, шчабятанне з невялікай трэл- 
лю, якую можна пачуць у маі. Варанок і беражанка не 
спяваюць, яны толькі адрывіста шчабечуць, лятаючы. 

Шкада, што я раней не быў тут ніколі. 

На берагах возера не відаць цяпер ні берагавых лас- 
тавак, ні варанкоў, ні касатак. 

Пячоркі-гнёзды пустыя. Ластаўкі вывелі сваіх пту- 
шанят і разам з імі паляцелі ў вырай, пакінуўшы гнёзды 
да наступнай вясны. 

Над сцяною кручы звісаюць карэнні сосен, утвара- 
ючы над гнёздамі беражанак навісь. Па гэтых карэннях 
я і падняўся наверх. 

Над абрывам расце сасновы лес. Тут шмат грыбоў і 
арэхаў. 

Унізе плёскаюць хвалі. Каля самай вады скачуць па 
мокрай бліскучай гальцы шэрыя пліскі. Над соснамі 
лятае сокал-пустальга. 

З вяршыні абрыву адкрываецца цудоўны від на возе- 
ра. Перад вачыма ясны і мяккі пейзаж, нібы на карціне 
старога фламандскага майстра. 

Раптам зноў спахмурнела. Падняўся паўночна-ўсход- 
ні вецер. Возера набыло змрочны выгляд. 

Трэба вяртацца, пакуль не позна. 

Я спусціўся з абрыву ўніз і сеў у байдарку. 

Звычайна лёгкая і паслухмяная вяслу байдарка стала 
непаваротлівая, цяжкая. Яна нібы не хоча адплываць ад 
берага. Веславаць куды цяжэй, чым было раніцой. 

Ветрам байдарку ўвесь час адносіць убок. Сцяблы 
чароту хіляцца сваімі мяцёлкамі ледзь не да самай 
вады. 

Байдарка выплывае ў адкрытае возера, і яе ўсё далей 
адносіць ад берага. 

Я паглядаю на неба. 

Удалечыні, недзе за Кабыльнікам, пачуліся першыя 
грымоты. З таго боку насоўваецца вялікая цёмная хмара. 

Зноў навальніца! 

Увесь апошні тыдзень гром грыміць ледзь не кожны 
дзень. 

Не, з такім ветрам я дабрацца дадому, відаць, не 
паспею! 

Трэба кіраваць да берага. 

Калі я, вяслуючы супроць ветру, падплыў да берага, 
пайшоў буйны дождж. 

Я выцягнуў байдарку з вады і перакуліў дагары 
дном. 

Адзенне і абутак зняў і схаваў пад сасной, а сам 
распаліў вогнішча і сеў ля агню. 

Гром грымеў усё бліжэй і мацней. Над возерам бліс- 
калі маланкі. 

Скончылася навальніца праз гадзіну. Я патушыў вог- 
нішча і раскідаў вуголле па мокрым пяску. 

У байдарку я сеў амаль сухі. Але радавацца было 
рана. Не паспеў ад'ехаць і сотні метраў, як дождж пачаў 
ліць з новаю сілай. За некалькі хвілін я быў мокры з 
галавы да ног. 

Калі падплыў да масткоў каля дому, пачало цям- 
нець. 

У вячэрнім паветры пачуўся стук матора. Баркас вёў 
за сабою на буксіры чараду рыбацкіх лодак. 

Рыбакі вярталіся з лову. 


ЛІСА І ГУСАК 


Калі я выцягнуў байдарку з вады і перанёс у пуню, 
дзе яна ў мяне заўсёды захоўвалася ўночы, на двор 
прыйшлі з возера гусі. 

Гаманлівая чарада на чале з самаўпэўненым гусаком 
важна і самаздаволена тупае ўверх па сцежцы. 

Перад дзвярыма ў хату гусі збіліся ў кучу 1 загага- 
талі. Гаспадыня ўзяла дубец і загнала іх у хлеў. 

Замкнуўшы дзверы на засаўку, яна расказала, як У 
мінулую восень лісіца схапіла ў яе на вачах гусака. 

-- Гэта было ў пачатку кастрычніка, гадзін у дзе- 
вяць раніцы,-- гаворыць гаспадыня--- Толькі хацела 
я выйсці з хаты, адчыніла дзверы і не паспела яшчэ 
пераступіць парог, як бачу -- рыжая ліса валачэ наша- 
га гусака ў кусты. Трымае гусака за шыю, а той ужо і 
крылы апусціў, і не супраціўляецца. Мусіць, яна адразу 
горла перакусіла, ён і агледзецца не паспеў. 


276 


22 Што ж вы тады зрабілі? -- спытаў я. 

ССА што я магла зрабіць? -- гаворыць жанчына.-- 
Закрычала, пабегла за ёю, ды дзе там! Хіба лісу зловіш? 
Знікла ў кустах, нібы скрозь зямлю правалілася разам з 
маім гусаком. А хмызняк тут, самі бачыце, які густы, і 
аж да лесу цягнецца. 

Хата знаходзіцца на ўзгорку. З аднаго боку ідзе 
спуск да возера, а з другога ўзгорак пераходзіць у ба- 
лоцістую нізіну, якая аддзяляе вёску Купу ад грады з 
сасновым лесам. 

Гаспадыня паказала мне месца, дзе ліса схапіла гу- 
сака. 

-2 Тут, на гэтым схіле, дзе цяпер кукуруза, летась 
была пасаджана бульба.-- растлумачыла яна.- Неза- 
доўга перад тым мы выбралі бульбу, і гусі хадзілі па 
бульбянішчы. Адзін гусак падышоў да самага краю поля 
каля ручая, а ліса, відаць, даўно там хавалася ў кустах 
ды пільнавала. Калі гусак наблізіўся, яна і схапіла яго. 
Астатнія гусі нават і не заўважылі, бо ён і не крыкнуў. 
Ходзяць сабе спакойна ды падбіраюць бульбу... Цяпер 
мы гусей сюды да ручая не пускаем,-- закончыла свой 
расказ гаспадыня,-- тут для лісы подступ надта зручны. 
Цяпер гусі ходзяць толькі ў гэты бок, да возера. 

Калі глядзець з узгорка, дзе стаіць хата, уніз, то 
добра відаць між агародамі і лесам звілістая паласа 
хмызняку, па якой здалёк можна вызначыць напрамак 
ручая: ён перасякае дарогу з рыбгаса ў Купу і ўліваецца 
ў Нарач. Дзе-нідзе ручай разліваецца па нізіне, утвара- 
ючы топкія балотцы з чорнай тарфяністай вадою. Кусты 
вольхі і лазы густа растуць па яго берагах ад самага 
лесу, дзе ручай выцякае з яру. 

У кустах над ручаём сакочуць сарокі. Толькі яны і 
могуць выкрыць лісу ў гэтым густым хмызняку і пе- 

іць яе паляўнічым хітрыкам. 
ам бааза і: мік, 

СУСТРЭЧА З ЛІСОЙ 


На другі дзень я пайшоў уздоўж ручая, каб прасачыць 
паляўнічы маршрут лісы. 

Мінуўшы балотца, апынуўся ў густым лесе. Тут пе- 
раважаюць сосны, але густа расце і ядловец, і маладыя 
дубкі, і арэшнік. Сустракаюцца часам і вялізныя яліны. 

Пад нагамі часта трапляюцца грыбы. Вось расце 
грыб-сіняўка. Калі яго разрэзаць, белая сярэдзіна на 
вачах зробіцца сіняя. 

На кустах ядлоўцу чарнеюць ягады. Палова з іх зусім 
чорныя, астатнія ўсё яшчэ зялёныя. У паветры ўжо адчу- 
ваецца набліжэнне восені, але дзе-нідзе па сухіх грудках 
яшчэ чырванеюць асобныя познія суніцы. 

У густым і падсохлым знізу маладым сасняку я 
натрапіў раптам на трох маладых глушцоў. З шумам 
узняліся яны з зямлі, густа заваленай галлём, ледзь не 
з-пад самых маіх ног і паляцелі адзін за адным, лопа- 
ючы крыламі. Узлятаючы, першы з іх ад неспадзяванас- 
ці кудыкнуў спалохана, нібы курыца. 

Блукаючы па лесе, я выйшаў на маляўнічую палян- 
ку, недалёка ад ручая. 

На возеры сёння вецер, а тут, у лесе, ціха і спа- 
койна. 

Я прылёг на сухі мох каля старой паваленай бурай 
сасны і задумаўся. 

Над верасам пералятаюць з месца на месца шэрыя 
пліскі. У кожнай чародцы па пяць-шэсць птушак. Я 
ўпершыню бачу плісак у лесе, далёка ад возера. Там, 
ля возера, яны часта скачуць, лёгка 1 грацыёзна, як на 
спружынах, па мокрым пяску каля самай вады. Калі на- 
бягае хваля, зграбныя птушкі спрытна адскакваюць ад 
паласы белай пены. Калі ж хваля адступае назад у возе- 
ра, пліскі бягуць за ёю, збіраючы на мокрым пяску Зда” 
бычу, непрыкметную для чалавечага вока. Тут, у лесе, 
яны, відаць, ловяць над верасамі дробных насякомых. 

Між зараснікаў папараці, метраў за дзесяць напера- 
дзе мяне, мільганула раптам нешта ярка-рыжае. 

Няўжо ліса?.. 

Так, гэта лісіца-хітрыца! 

Вось яна выслізнула з-пад жоўтых галінак папараці. 

На фоне маладых зялёных елачак рыжае футра га- 
рыць, як агонь, падкрэсліваючы белую грудку і чорныя 
ногі. Блішчаць ясныя бурштынавыя вочы. 

Вострая мордачка лісы прынюхваецца да зямлі... 

Лёгкім трушком ліса перабегла палянку і спынілася 
каля старой яліны, крыху прыўзняўшы пярэднюю лапу, 
нібы паляўнічы сабака, які робіць «стойку». Гнуткая пос- 
таць лісы застыла на месцы. Вострыя чорныя вушы на- 
сцярожаны. Уся яна --- увасабленне напружанага, цярп- 
лівага чакання. Толькі кончык пушыстага хваста ледзь 
прыкметна варушыцца. 

«Мышкуе»,-- падумаў я. 

Ветрык дзьмуў мне насустрач, і ліса не магла пачуць 
чалавека. Я ведаў, што лісіцы так захапляюцца паляваннем 
на мышэй, што забываюць часам пра ўсё на свеце, нават 
пра ўласную бяспеку. Да таго ж ліса была з другога боку 
калоды і стаяла спінай да мяне. Калі б яна і павярнулася, 
то адразу таксама не магла б мяне заўважыць, бо стары 
павалены сасновы ствол амаль цалкам мяне закрываў. 

Стрымліваючы дыханне, я любаваўся спрытнымі ру- 
хамі невыказна прыгожага звера. 

Ліса не варушылася некалькі хвілін. 

Раптам чорныя, нібы аксамітныя лапкі яе ўзняліся 
ўгору, рыжы хвост з белым кончыкам мільгануў у па- 
ветры. Ліса падскочыла і схапіла нешта між тоўстых 
карэнняў яліны. Пачуўся слабы піск мышы. У тую ж 
хвіліну ліса знікла між дрэў. 

Можа, гэта тая самая ліса, што ўкрала калісьці гу- 
сака ў маёй гаспадыні? Напэўна, яна. Але я быў так за- 
хоплены прыгажосцю рухаў лісы, яе грацыёзным і лёг- 
кім скачком, што зусім забыў пра гэтае «злачынства». 

У горадзе, на станцыі юных натуралістаў, я часта на- 
глядаў за лісіцамі ў клетках, але гэта было зусім не тое, 
Цяпер мне здавалася, што я ніколі ў жыцці не бачыў 
такога прыгожага звера. Хіба можна было параўнаць 
паводзіны свойскага ліса ў вальеры з прывабнымі, поў- 
нымі лёгкай грацыі рухамі гэтага цудоўнага стварэння 
на волі? 

Я ўспомніў, што мышы з'яўляюцца асноўным кор- 
мам лісы. Паляўнічыя кажуць, што на працягу дня ліса 
знішчае да пяцідзесяці --- шасцідзесяці мышэй. Яна 
ловіць іх не горш за кошку. Адзін даследчык бачыў, 
як лісіца несла сваім лісянятам у нару адразу шэсць 
мышэй. Хвасты і заднія лапкі злоўленых звяркоў звісалі 

«аса лісінай пашчы накшталт нейкай дзіўнай бара- 
.. Ліса ахвотна есць і майскіх жукоў, конікаў і іншых 
аны а насякомых. 

Тым, што ліса знішчае мышэй, яна прыносіць бяс- 
спрэчную карысць. І гэтая карысць ураўнаважвае тую 
шкоду, якую робіць ліса, калі схопіць часам на двары 
курыцу, ці качку, ці гусяня, ці калі крадзе яйкі баравой і 
вадаплаўнай дзічыны ў лесе і ў зарасніках на возеры. 

У прыродзе ніколі не бывае так, каб той ці іншы 
звер або птушка былі заўсёды і пры ўсіх умовах толькі 
карысныя ці толькі шкодныя. 

Пра гэта я думаў, калі ўстаў з-за калоды і паглядзеў 
у той бок, дзе знікла ліса. 

Пакінуўшы лясную паляну, Я спусціўся ў нізіну, пе- 
райшоў па кладцы ручай і агародамі пайшоў у Купу. 

На доўгай, абсаджанай старымі таполямі вуліцы 
было ціха і бязлюдна. Амаль усе дачнікі раз'ехаліся, і 
вёска набыла свой звычайны будзённы выгляд. 

У перадвячэрнім святле прыгожыя хаты з белымі, 
сінімі і чырвонымі аканіцамі здаваліся асабліва ўтуль- 
ныя. Некаторыя з іх маюць зашклёныя веранды 1 ме- 
заніны з балкончыкамі. У прысадах перад вокнамі па 
туць вяргіні, мак, рамонкі. да 

Над вёскаю апускаўся ясны, цёплы вечар. 

Сонца яшчэ не зайшло, а на блакітным небе ўжо 
з'явіўся бледны месяц. Залацісты шар сонца набыў 
журавінавы колер, а неба зрабілася шаравата-сіняе. По- 
тым сонечны шар падзяліўся далёкімі воблачкамі на 
чырвоныя палоскі, і тыя праз некалькі хвілін зніклі ў 
вячэрняй сіні. 


СТАРЫ ПАСТУХ 


Дарога ў вёску Варанцы ідзе праз сасновы лес. 

На кожным кроку на вочы трапляюць грыбы -- ба- 
равікі, маслякі, бабкі. Асабліва многа тут лісічак, хоць 
ты іх касі, як казаў адзін мой знаёмы. Усюды яны жаў- 
цеюць у зялёным моху. 

Пра гэтыя грыбы пісаў наш зямляк, вялікі польскі 
паэт Адам Міцкевіч у сваім «Пане Тадэвушы»: 

«лісічкі, 
Апетыя ў Літве, лісічкі-невялічкі -- 
Эмблема чысціні: іх ні чарвяк не точыць, 
Ні насякомае на шапачку не ўскочыць. 


Сапраўды, у грыбах-лісічках ніколі не бывае чар- 
вей. 

Лес неўзабаве скончыўся. Наперадзе забалочаная 
нізіна. 

Па каменнях я перайшоў на другі бераг рачулкі і 
падняўся на ўзгорак. Да вёскі засталося з паўкіламетра, 
не больш. 

СЯ прыпыніўся. 

С Раніца была да гэтага часу пахмурная, а цяпер 

з'явілася раптам сонца і асвятліла сваімі лагоднымі 

праменнямі і зялёныя схілы ўзгорка, і забалочаную 

“нізінку з кустамі вольхі, і празрыстую ваду. Усё навокал 

ажывілася, зазіхацела, набыло новыя, яркія і свежыя 
фарбы. 

Мне захацелася пабыць тут, паглядзець з узвышша на 
палі і пералескі, на гэты знаёмы і блізкі сэрцу пейзаж, 
які заканчваўся на даляглядзе сіняй палоскай возера. 

Я лёг на траву каля вялікага каменя, непадалёку ад 
ручая, што звінеў і струменіў унізе. 

Ад вады патыхае перадасенняй свежай прахалодаю. 
Белыя і чорныя авечкі мірна скубуць непадалёку траву. 
З-за суседняга ўзгорка на тым баку нізінкі з'явіліся ка- 
ровы. 

Я задумаўся і не заўважыў, як да мяне падышоў 
пастух. Высокая постаць яго вырасла раптам над маёй 
галавой. 

2 Дзень добры, - павітаўся ён і сеў побач. 

На ім шэрая ватоўка, старая кепка, цёмныя штаны з 
саматканага сукна і боты. 

Каровы, што пасвіліся дагэтуль на забалочанай лу- 
гавінцы, падымаюцца ўсё вышэй і вышэй па схіле 
ўзгорка. Хутка яны апынуліся каля нас. Іх неадступна 
суправаджае вясёлая чарада драздоў. Жвавыя птушкі 
перапырхваюць з месца на месца ў густой траве і смела 
скачуць пад нагамі і перад пысамі кароў. 

Пастух адмахваецца ад мух, якія з'явіліся над нашы- 
мі галовамі. 

г. Вядома-- гаворыць ён,-- дзе жывёла, там і роз- 
ныя мухі, мошкі, сляпні ды авадні. Для кароў гэта -- 
чыстая пляга, а для птушак -- здабыча. Вось дразды і 
трымаюцца ля кароў. Часам ходзіць такі дрозд ці шпак 
па спіне ў каровы і ловіць насякомых. І яму карысна, і 
карове прыемна. 

Статак перайшоў тым часам на другі бок узгорка, 
і разам з каровамі зніклі і мухі ў паветры, і дразды ў 
траве. 

Пастух прымасціўся зручней. Яму хочацца, відаць, 
пагаварыць з незнаёмым чалавекам. 

2 Адпачываеце? -- пытаецца ён для пачатку. 

2 Але. 

22 Самі з горада? 

-- З Мінска. 

22 Клімат у нас добры,-- паведамляе ён.-- Вада 
тут крынічная, чыстая, ніколі не мутнее, для здароўя 
карысная. 

Абвіслыя пракураныя вусы пастуха рассунуліся ў 
лагоднай усмешцы. 

З далейшай гутаркі высвятляецца, што дзядзьку Він- 
цуку, так завуць пастуха, шэсцьдзесят чатыры гады і 
што нарадзіўся ён і ўсё сваё жыццё, калі не лічыць Пер- 
шую сусветную вайну, пражыў у Варанцах. 

2 У тую вайну пазіцыі ў нашай мясцовасці тры- 
маліся аж тры гады,-- успамінае ён.-- Тады ў газетах 
часта пісалі: «У раёне возера Нарач перастрэлка», ці 
«пошукі разведчыкаў», ці «баі мясцовага значэння». Усе 
жыхары былі адсюль выселены. Маю сям'ю загналі аж 
у Свянцяны, а сам я ў арміі служыў. Быў і на Мазурскіх 
азёрах, і ў Галіцыі. Свет, як кажуць, пабачыў. На вайне, 
праўда, мне пашанцавала, жывы застаўся. І паранены не 
быў, і не хварэў, і ў палон не трапіў. У васемнаццатым 
годзе вярнулася мая сям'я дахаты. Тут якраз і я з арміі 
прыйшоў. На ўсходзе ў той час паноў скінулі, а нам тут 
давялося пакутаваць яшчэ гадоў дваццаць. Не жарты! 
А потым зноў вайна, Гітлер пракляты наваліўся... А 
цяпер? Цяпер жывём няблага. Для мяне ўсё гэта, праў- 
да, павярнулася крыху пазнавата, ды што ты зробіш! Я 
так лічу, што добрае жыццё чалавеку і на старасці не 
пашкодзіць. 

Дзядзька Вінцук устаў, падышоў да падпаска, хлопца 
гадоў пятнаццаці, з доўгаю пугай, і штосьці сказаў яму. 
Потым вярнуўся і сеў на ранейшае месца каля валуна. 

-- Жыву я разам з дарослымі сынамі, жанатым і 
халастым,-- казаў ён далей.--- Працую ў калгасе пас- 
тухом, а да той вайны быў рыбаком. Рыбачыў разам з 

дзядзькам. Потым ажаніўся, а тады армія, сёе-тое, роз- 
ныя падзеі, дзядзька памёр, гаспадарка зруйнавалася, 
вось і закінуў я тое рыбацтва. І наогул рыбакоў у нашай 
вёсцы няма. Да возера ад нас, самі бачыце, не так ужо і 
блізка. Не тое што Купа ці нават Антонісберг. 

2 Адкуль у гэтай вёскі такая дзіўная назва? -- пы- 
таюся я. 

С. А хто яе ведае,-- дзядзька Вінцук паціснуў пля- 
чыма.--- Раней гэта быў маёнтак на дзесяць валок. На- 
лежаў ён пану Каліноўскаму. Гэта быў адзінокі стары, 
гаспадарку вёў дрэнна. Усё больш пазычаў грошы ў 
банку. Дапазычаўся да таго, што хацелі забраць маёнтак 
у казну. Тады ён прадаў Антонісберг нейкаму Бычкоў- 
скаму. Той пачаў прадаваць зямлю па ўчастках сялянам. 
Вельмі, кажуць, на гэтым нажыўся. Вось і вырасла тут 
наша вёска на зямлі былога маёнтка. А перад тым на 
месцы Варанцоў стаялі толькі пяць хат, у якіх жылі па- 
рабкі з Антонісберга. 

-- Калі ж гэта было? 

--. Даўно. Пра Каліноўскага мне мой бацька расказ- 
ваў. 


ДЗЯДЗЬКА ВІНЦУК І ЯГО БУСЛЫ 


Над намі праляцеў бусел. 

Вялікія крылы яго шырока распасцёрты, дзюба вы- 
цягнута, чырвоныя ногі адкінуты назад. 

Мы правялі бусла вачыма. 

“На лугавіну за Антонісбергам падаўся,-- гаворыць 
дзядзька Вінцук. 

-- Адкуль вы ведаеце? 4 х 

22 Тэта наш бусел, з Варанцоў. Ён жыве на маім 
двары. 

-- Значыць, сусед? 

2 Сусед: 

Размова набывае новы кірунак. 

-- Даўно ён у вас пасяліўся? -- пытаюся я. 

22 Гадоў з пятнаццаць. Усцягнуў я тады на старую 
алешыну, што расце на маім двары, барану. Няхай, 
думаю, буслы жывуць. Яны і пабудавалі на ёй гняздо 
з дубцоў ды палак. Будавалі дзён дваццаць, калі не 
больш. Панацягалі ў гняздо розных лахманоў, анучак, 
сена, саломы. А ў сценках вялікага буслінага гнязда па- 
сяліліся дробныя птушкі. З таго часу буслы і выводзяць 
на маёй алешыне сваіх буслянятак. Ніколі яшчэ гняздо 
не пуставала. Сёлета гадуюць трох. 

Твар старога пастуха набыў нейкі добры выраз. Пра 
буслоў ён гаворыць з яўным замілаваннем. 

-- Заўсёды трох? --- спытаў я. 

2 Як калі - адказаў дзядзька Вінцук.-- Здараецца 
часам, што бусел выкіне з гнязда лішняе яйка ці малое 
бусляня. Людзі кажуць, што ён выкідвае чацвёртага, 
калі ёсць. Толькі я не ведаю, ці гэта праўда, бо гады 
тры назад буслы выгадавалі аж пяцёра малых і нікога 
не скінулі. Яшчэ ў нас гавораць, быццам, калі бусел 
выкінуў яйка, то гэта на ўраджай, а калі бусляня, то на 
недарод. Але я так думаю, што бусел выкідвае з гнязда 
малое --- няўдалае ці хворае, якому ўсё роўна не жыць, 
а яйка - - пустое. Сёлета якраз выкінуў яйка. 

2. А навошта вы паклалі на вольху барану? Хіба 
вам гэтак патрэбны ўжо буслы на двары? 

ССА чаму не? -- здзівіўся дзядзька Вінцук.-- Хай 
жывуць. Калі пасяліўся бусел каля хаты, то гэта на 
шчасце. Так у нас лічыцца. Ды і весялей з іМ. 

-- Але ж ён прыносіць на двор жывых змей. І пахне 
ад гнязда нядобра. І кураня на двары можа падхапіць. 
Ці ж не так? 

-- На двары ён нічога не чапае, бо корміцца на лу- 
гах ды балотах. Змеі часам і падаюць з гнязда. Але што 
ты зробіш? Усё роўна бусла чапаць няможна. Бусел, як 

аша... 


і голуб,-- добры птах, друг чалавека,--- упэўнена сцвяр- 
джае дзядзька Вінцук. 

ССА ў чым гэта выяўляецца? 

27 Як гэта ў чым? -- У голасе дзядзькі гучыць не- 
здавальненне.-- Бусел знішчае мышэй, гадзюк, пацукоў, 
вусеняў, жукоў і ўсякую нечысць. Чаго ж яшчэ? І на- 
огул... такі ўжо звычай: не крыўдзіць бусла, і ўсё. Трэба 
з ім жыць у згодзе, у добрым суседстве. Так ужо здаўна 
вядзецца ад нашых дзядоў і прадзедаў. І, мусіць, нездар- 
ма,-- падкрэсліў ён павучальна. 

-- За гэтыя пятнаццаць гадоў вы, мабыць, блізка з 
бусламі пазнаёміліся? Ведаеце ўсе іхнія звычкі? 

ССА як жа! Мы да іх прывыклі, а яны да нас. Вя- 
домая рэч, столькі часу жывуць на маім двары. Усё 
іхняе жыццё на маіх вачах праходзіць. Чаго толькі не 
ўбачыш! 

--- Калі ж яны вяртаюцца з выраю? 

-- Звычайна ў красавіку. Спачатку прыляціць адзін 
гаспадар і стаіць сабе пасярод гнязда цэлы дзень, Як 
на варце. Чужога бусла і блізка не падпусціць. Вось 
неяк гляджу, прыляцеў мой бацянок, стаіць на гняздзе, 
пільнуе свой участак. Аж тут да яго чужы падсунуўся. 
Гаспадар яго не пускае, а той лезе. Такая бойка між імі 
тады пачалася! Хацеў я свайму буслу дапамагчы, ды 
дзе там, не ведаю як. Хіба тут разбярэш у бойцы, хто 
свой, а хто чужы? Мільгацяць толькі белыя спіны, чор- 
ныя крылы ды хвасты, чырвоныя дзюбы ды ногі. Толькі 
пер'е ляціць у паветры. Ну што ты зробіш! Нарэшце 
наш бусел перамог, а чужы адступіўся, паляцеў прэч. 
Вядома, хто свой кут бароніць, той заўсёды смялейшы. 
1 адкуль толькі адвага бярэцца! А той, хто чужое хоча 
захапіць, не такі рашучы, бо адчувае, што праўда не 
на яго баку. Так і тут. Гаспадар перамог, а праз два дні 
прыляцела і яго бусліха. Тады яны разам узяліся раман- 
таваць гняздо, чысціць яго, пашыраць. Гняздо з кожным 

годам робіцца ў іх усё большае, расце і ўгору, і ўшыркі. 

Потым бусліха кладзе яйкі і разам з буслам, па чарзе, 
сядзіць на іх цэлы месяц. 

-- Няўжо ўсё тыя самыя буслы гняздзяцца ў вас? - 
пытаюся я.--- А можа, кожны год прылятаюць новыя? 

-- Мне здаецца, што тыя самыя,-- упэўнена адказвае 

-- Я свайго бусла заўсёды пазнаю. Маладыя бус- 
лы, мабыць, будуюць сабе гнёзды дзе-небудзь далей, бо 
паблізу іншых гнёздаў у нас тут няма. Наогул, буслы гняз- 
дзяцца асобнымі парамі, далёка адна ад адной. Участак 
нашых буслоў каля кіламетра ва ўсе бакі ад гнязда. Калі б 
яны жылі па некалькі сем'яў разам, то ім не хапіла б 
корму. Надта ж яны ненажэрныя, асабліва бусляняты. 

Дзядзька Вінцук змоўк і пачаў скручваць цыгарку. 

З кніг мне было вядома, што бусел абзаводзіцца 
сям'ёй толькі на чацвёртым-пятым годзе жыцця. Да 
гэтага часу маладыя буслы бадзяюцца паміж месцам 
зімоўкі і месцам, дзе нарадзіліся. Некаторыя з іх прыля- 
таюць часам і на радзіму, але значна пазней дарослых. 
Калі ж надыходзіць час заводзіць сям'ю, малады бусел 
шукае вольнага гнязда ці будуе сабе новае ў той мясцо- 
васці, дзе ён сам з'явіўся на свет. 

Пакуль мы размаўлялі пра буслоў, каровы адышлі ад 
нас даволі далёка. 

Дзядзька Вінцук падняўся. 

-- Прыходзьце да нас у нядзелю паглядзець на маіх 
кватарантаў,-- сказаў ён мне на развітанне і пайшоў 
даганяць статак. 


БУСЛЯНЯТЫ ВУЧАЦЦА ЛЯТАЦЬ 


У нядзелю я пайшоў у Варанцы паглядзець на бус- 
лоў дзядзькі Вінцука. 

- Вузкія вуліцы вёскі то ўзбягаюць на ўзгорак, то 
спускаюцца ўніз. За плятнямі садоў пладовыя дрэвы 


згінаюцца пад цяжарам яблыкаў, груш і сліў. Каля хат 
чырванеюць рабіны. 

Вось і двор дзядзькі Вінцука. Перад вокнамі хаты 
густа разрасліся кветкі. Высяцца жоўтыя вяргіні. 

Гняздо бусла знаходзіцца на высокай алешыне са 
зрэзанай вяршалінай. Яно ўпрыгожвае старое дрэва, 
нібы вялізны шырокі вянок. 

Пасярод гнязда стаяць тры маладыя буслы. Іх ужо 
не адрозніць па выгляду ад дарослых, але гнязда яны 
яшчэ не пакінулі. 

На парозе хаты з'явілася высокая, крыху сутулая 
постаць дзядзькі Вінцука. Сёння ён ужо не ў ватоўцы. 
На ім белая вышываная кашуля і чорны пінжак. На га- 
лаве новы картуз. 

2. Дзень добры! Прыйшлі на маіх суседзяў пагля- 
дзець? -- гаворыць ён, вітаючыся са мною, як са ста- 
рым знаёмым.-- Калі ласка! 

Мы селі на лаўку перад хатай. Над намі звісаюць 
чырвоныя гронкі рабіны. 

27. Вось якая ў мяне буслянка,-- хваліцца дзядзька 
Вінцук, паглядаючы на гняздо. 

Да алешыны падляцеў стары бусел і павольна апус- 
ціўся на край гнязда. 

2. Бачыце, што прынёс? -- ажывіўся дзядзька Він- 
цук. 

У чырвонай дзюбе бусла я ўгледзеў даволі вялікую 
змяю. Бусел кінуў яе ў сярэдзіну гнязда і адразу паля- 
цеў прэч. 

Маладыя буслы замітусіліся вакол кінутай ім зда- 
бычы. Шпарка апусціліся ўніз дзюбы. Адзін з іх апярэ- 
дзіў астатніх. Ён першы схапіў змяю, падкінуў яе ўгору, і 
ў тую ж хвіліну змяя знікла ў шырока раскрытай дзюбе. 

2 Буслы не кормяць сваіх малых з дзюбы ў дзюбу, 
як іншыя птушкі,-- сказаў дзядзька Вінцук.-- Яны кла- 
дуць прынесеную здабычу проста ў гняздо, а бусляняты 
самі яе падбіраюць. 

Тым часам малады бусел адкінуў галаву на спіну і 
заклекатаў. Далёка па наваколлі разнёсся гэты клёкат, 
які замяняе маўкліваму буслу голас. Стукаючы верхняй 
палавінкай дзюбы аб ніжнюю, бусел выказвае такім 
спосабам усе свае пачуцці. 

22 Бач, які! -- засмяяўся дзядзька Вінцук.-- Дзякуе, 
мабыць, за пачастунак. 

Праз некаторы час зноў падляцеў да алешыны да- 
рослы бусел і кінуў яшчэ нешта ў гняздо. 

-- Калі бусляняты малыя,-- тлумачыць гаспадар,-- 
адзін з бацькоў ляціць па здабычу, а другі застаецца 
пільнаваць, каб ніхто малых не пакрыўдзіў. На шаснац- 
цаты дзень малыя спрабуюць станавіцца на ногі, а на 
трыццаты --- махаць крыламі. Калі бусляняты ўжо стаяць 
на нагах, бацькі вылятаюць на здабыткі разам. Ім цяпер 
лягчэй, бо малым ужо не патрэбна ахова. А корму бусля- 
няты патрабуюць з кожным днём усё больш і больш. 

Адзін з буслоў, стоячы ў гняздзе, раскрыў шырокія 
крылы і з сілай пачаў узмахваць імі. Потым заняўся гэ- 
тым і другі. Паветра напоўнілася шумам. 

-- Практыкуюцца,-- сказаў дзядзька Вінцук.-- Неў- 
забаве пачнуць лятаць. Спачатку каля гнязда, а потым 
усё далей і далей. 


ПАЛЯЦЕЛІ! 


Тыдні праз два я зноў наведаўся ў Варанцы. Буслоў 
у гняздзе ўжо не было. 

ёк Паляцелі! -- сказаў мне дзядзька Вінцук. 

Ён стаіць пасярод двара каля вольхі з пустым гняз- 
дом, упіраючыся рукою ў ствол дрэва. 1 

22 Калі? -- пытаюся я. 

--- Пакінулі мяне суседзі з тыдзень назад,-- гаворыць 
дзядзька, і мне здаецца, што ў голасе ў яго гучаць нібы 

Мы... 


ноткі жалю.-- Цяпер яны трымаюцца ўсе разам на лу- 
гах каля возера, але зрэдку яшчэ прылятаюць сюды. А 
потым знікнуць раптам зусім і не з'явяцца аж да самай 
ВЯСНЫ. Я 

Дзядзька Вінцук задумаўся. Ён закурыў, зрабіў за- 
цяжку і сочыць вачыма за шызым дымком, Які стру- 
меніць у чыстым паветры. 

-- Раней у нас казалі старыя, што вырай, куды ляцяць 
птушкі на зіму з усёй зямлі, знаходзіцца дзесьці далёка, 
за марамі ды за гарамі;-- гаворыць ён пасля невялікай 
паўзы.- Толькі ніхто не ведае дзе. Яшчэ казалі даўней, 
быццам туды вядзе па небе ясная дарога з зорак, светлых 
і дробных, нібы мак. Так яна і называецца -- Птушыны 
шлях. Па гэтай дарозе і ляцяць птушкі адусюль у вырай. 
От, каб даведацца, дзе мае бацянкі зімуюць. 

22 Зімою буслы жывуць у Афрыцы;-- кажу Я. 

2 Блізкі свет! --- здзівіўся дзядзька Вінцук.- Ад- 
куль жа гэта вядома? Ці хто за імі прасачыў? 

--. Пра гэта людзі даведаліся пры дапамозе кальца- 
вання, - расказваю я.--- Аднаго бусла, акальцаванага 
ў Белавежскай пушчы, знайшлі мёртвым у Афрыцы, У 
Паўднёвай Радэзіі. Адтуль паведамілі пра гэта ў Маскву 
і прыслалі кальцо, знятае з бусла. 

На дзядзьку Вінцука гэта робіць моцнае ўражанне. 

2 Гэткае падарожжа! Дзе мой двор і дзе тая Афры- 
ка! Праўда, бусел -- птах вольны, куды хоча, туды і 
ляціць. Крылы ў яго дужыя, нялёгкі шлях трэба вытры- 
маць, і туды, і назад. Гэта ж не жарты!.. Але ж і людзі 
чаго толькі не выдумаюць. 

Стары пастух задаволены і вынікамі кальцавання, 
якое прыдумалі людзі для вывучэння птушыных пералё- 
таў, і самімі бусламі. 

2 Аж вунь куды ляцяць! -- не можа ён супакоіц- 
ца.--- Нездарма бацькі і дзяды нас вучылі, што вялікі 
грэх забіваць птушак, калі яны вяртаюцца з выраю. 
Супроць гэтага і навука, мусіць, не пярэчыць? 

2. Не, дзядзька Вінцук. Не пярэчыць. Наадварот, 
падтрымлівае. 

У той жа дзень, вярнуўшыся з Варанцоў, я ўбачыў 
на лугавіне каля Нарачы пяць буслоў. Сонца схілялася 
на захад, афарбоўваючы возера залаціста-ружовым вод- 
бліскам вячэрняй зары. 

Паважна і сур'ёзна, з глыбакадумным выглядам, ха- 
дзілі цыбатыя птахі па вільготнай траве. Яны нібыта 
вывучалі і вымервалі родную зямлю пад нагамі, перш 
зым яе пакінуць, нібыта рабілі нейкія складаныя, вядо- 
мыя толькі ім разлікі. 

Гэта былі, відаць, буслы дзядзькі Вінцука. Яны рых- 
таваліся да свайго вялікага і далёкага падарожжа. 


ДУМКІ ПЕРАД ВЯРТАННЕМ У ГОРАД 


Надышоў час развітацца з Нараччу. 

Я гляджу ў апошні раз на блакітны прастор возера, на 
сіняе неба з белымі воблачкамі, на чаек над вадой, на пяс- 
чаныя ўзгоркі з высокімі соснамі, на зялёны ядловец, на 
ліловыя верасы і думаю: як добра, што я сюды прыехаў. 

Злева на беразе я ўбачыў раптам знаёмую высокую 
постаць. Да мяне набліжаўся шпаркім, бадзёрым крокам 
Міхал Роліч. 

Стары быў апрануты ў святочны чорны касцюм. 
Твар у яго ясны, задаволены. 

--. Адкуль гэта вы? -- спытаў я, прывітаўшыся. 

-- З Маладзечна-- весела адказаў рыбак.-- Быў у 
горадзе. Пенсію персанальную мне прызначылі. Раней 
была звычайная, а цяпер, знаеш, персанальная... 

Ён выняў з кішэні і паказаў мне новенькую, толькі 
што атрыманую пенсіённую кніжку. 

Я павіншаваў знатнага рыбака. 

-- Вы свой адпачынак даўно заслужылі. 

2 Які там адпачынак! --- усміхнуўся Роліч.- Я ся- 
дзець склаўшы рукі не магу. Усё роўна рыбацкую спра- 
ву не пакіну. Толькі, зразумела, рабіць буду па сваёй 
сіле, не так, як калісьці. 

-- Куды ж вы ідзяце? 

--- Дахаты, у Наносы. З Маладзечна ехаў да рыбгаса 
на аўтобусе, а адтуль іду берагам на сваёй пары. 

Ён паказаў на ногі ў новых ботах. 

СЗ А не цяжка ў іх? Гэта ж далёка ўсё-такі. 

2 Якое там далёка! Кіламетраў дванаццаць вакол 
затокі, ды і таго, мусіць, не будзе. Баркас пойдзе толькі 
заўтра, а я чакаць не хачу. Гадзіны праз дзве буду дома, 
якраз пад вечар. 

Роліч развітаўся і тым жа роўным, бадзёрым крокам 
рушыў далей уздоўж пясчанага берага. 

Я паглядзеў старому ўслед і сказаў сам сабе: «Хацеў 
бы і я гэтак хадзіць у восемдзесят чатыры гады!» 

Думкі мае, перапыненыя сустрэчай з Ролічам, вяр- 
нуліся да ранейшага. 

Так, вельмі добра, што я сюды прыехаў. Праўда, чаек 
тут не так многа, як казаў мой знаёмы ў Мінску іяк я сам 
спачатку меркаваў. Затое мне давялося блізка пабачыць 
не толькі чаек, але і чапляў, і шмат якіх іншых птушак. 
1, самае галоўнае, я пазнаёміўся тут з цікавымі людзь- 
мі -- з нарачанскімі рыбакамі, з іх жыццём і працай, 
з маладымі практыкантамі на біялагічнай станцыі -- 
будучымі вучонымі арнітолагамі, іхтыёлагамі, гідра- 
біёлагамі. На берагах Нарачы я набыў новых сяброў. 

Хто ў юнацтве не марыў аб вялікіх падарожжах У 
далёкія і невядомыя краіны, аб бяскрайніх прасторах 
акіяна, аб незвычайных і небяспечных прыгодах У тра- 
пічных джунглях і спякотных пустынях, У дрымучых 
лясах і сярод снегавых вяршыняў недаступных гор? 

Гэта --- вельмі добрыя мары. Яны абуджаюць у сэр” 
цы мужнасць і адвагу, высакародныя імкненні да ведаў, 
да пазнання свету, да барацьбы і подзвігаў. і 

Тройчы шчаслівы той, хто змог своечасова ажыц- 
цявіць гэтыя мары, ператварыць іх у рэальнасць, бо 
падарожжы, і малыя і вялікія, і па родным краі, і па 
іншых краінах, назіранні над прыродай, звярамі і птуш- 
камі, збіранне вуснай народнай творчасці пашыраюць 
наш кругагляд, узбагачаюць новымі разнастайнымі ве- 
дамі, новымі незабыўнымі ўражаннямі. У падарожжах 
фарміруецца і мацнее характар. Падарожжы спрыяюць 
большаму і лепшаму разуменню жыцця народаў, іх 
культуры, побыту, нацыянальных асаблівасцей. 

Але не кожны можа пераплываць акіян, вандраваць 
у Андах, наведваць Палінезію, вывучаць Антарктыду. 
Што рабіць таму, для каго, па тых ці іншых прычынах, 
далёкія падарожжы немагчымы? 

У свой час і я не мог рабіць далёкія падарожжы па 
заморскіх краінах. Але я не вельмі аб гэтым шкадаваў. 
Я вандрую па той краіне, дзе жыву, вывучаю яе прыро- 
ду, назіраю за жыццём яе звяроў і птушак. 

Я ведаю, што прырода маёй краіны зусім не такая 
звычайная, як гэта некаторым здаецца толькі таму, што 
яны тут выраслі, што яна ім знаёма з маленства. Часам 
яны проста вельмі мала яе ведаюць, не ведаюць нават 
добра тую мясцовасць, дзе самі нарадзіліся і жывуць 
дзесяткі гадоў. 

Справа ў тым, як на прыроду глядзець, якімі вачыма. 

Для жыхара берагоў Белага мора, ці Камчаткі, ці 
Сярэдняй Азіі, ці Паволжжа, ці нават Каўказа блакіт- 
ныя празрыстыя азёры нашага паўночнага захаду і лясы 
ў вярхоўях Бярэзіны з іх бабрамі, выдрамі, ласямі і 
мядзведзямі, наша Палессе з яго паўнаводнымі, спакой- 
нымі рэкамі і балотамі, багатымі на ўсялякіх птушак, 
Белавежская пушча з яе зубрамі, аленямі і рысямі, пры- 
гожыя краявіды Гродзеншчыны з сінім Нёманам, магут- 
нымі дубровамі і рамантычнымі руінамі замкаў на зялё- 
ных узгорках здаюцца такімі ж далёкімі, незвычайнымі 
1 прывабнымі, якімі нам здаюцца бязмежныя прасторы 

снежнай Арктыкі, высокія горы суровага Алтая і паэ- 
тычнага Каўказа, непраходныя нетры сібірскай тайгі, 
шырокія стэпы Казахстана і сонечны бераг Крыма з яго 
вінаграднікамі і цёплымі хвалямі Чорнага мора. 

Рабіць нечаканыя адкрыцці, перажываць незвычай- 
ныя прыгоды, наглядаць цікавыя з'явы можна ўсюды. 
Трэба толькі вандраваць з адкрытым сэрцам і адкрыты- 
мі вачыма і ўмець бачыць. 

Многія з нас вельмі рэдка выкарыстоўваюць свой 
вольны час для таго, каб быць бліжэй да прыроды, а 
яна так жыватворна ўплывае на чалавека! Прырода не 
толькі аднаўляе нашы сілы, але і ачышчае нас ад усяго 
лішняга, штучнага, непатрэбнага, што засталося ў спад- 
чыну ад мінулага. 

Пра ўсё гэта я думаў, калі стаяў у апошні раз на 
высокім беразе пад стромкімі соснамі. І мне захацелася 
хутчэй вярнуцца ў горад і напісаць аб тым, што бачыў 
я і што адчуваў на Нарачы. 

Калі мне ўдасца перадаць чытачу свае ўражанні, даць 
яму хоць некаторае ўяўленне аб «Беларускім моры», Я 
буду глыбока задаволены. Калі ў чытача абудзіцца лю- 
боў да роднай прыроды, зацікаўленасць да таго, што ён 
прачытае, калі яго ахопіць дух вандравання і ён захоча 
сам папільнаваць птушак у зарасніках чароту, прыслу- 
хацца да плёску азёрнай хвалі і да крыку чаек, я палічу 
гэта за найвышэйшую сваю ўзнагароду. Дзеля гэтага 
варта блукаць па дрыгве, мокнуць у лодцы пад даж- 
джом і ветрам, бадзяцца ў лясным гушчары і начаваць 
каля вогнішча. 

Мне хочацца сказаць усім, хто прачытае гэтую кнігу: 

--- Трэба часцей вандраваць па роднай краіне, трэба 
больш яе вывучаць! Мы яшчэ недастаткова ведаем пры- 
роду і жывёльны свет айчыны, мы яшчэ мала любуемся 
цудоўнай красой яе краявідаў. 


1957-1958 


На сініх азёрах 

ІНДЗЕЕЦ КУАНЕБ 


Пра існаванне на свеце андатры я даведаўся ўпершы- 
ню з аповесці «Рольф у лясах» канадскага пісьменніка і 
мастака Эрнста Сетана-Томпсана. Я вельмі яго любіў за 
тонкае разуменне прыроды і любоў да жывёл. 

Быў я тады хлапчук, але мне запомнілася надоўга ці- 
кавая кніга, у якой расказвалася пра паляванне старога 
індзейца на невядомага мне звярка з дзіўнай назвай -- 
андатра. 

Школьныя ўрокі на заўтра падрыхтаваны, за акном 

шуміць халодны лістападаўскі дождж, а на стале даўно 
раскрыта кніга пра адважнага і чыстага душою індзейца 
Куанеба, пра бяздомнага хлапчука Рольфа, якому ён даў 
прытулак, і пра іх жыццё ў лесе. Непрыкметна ляціць 
час, у скупым святле газавай лямпы паспешна гарта- 
юцца старонка за старонкай, і сцены пакоя нібы рас- 
соўваюцца, і перад вачамі ўзнікаюць чароўныя вобразы 
дзікай прыроды. Паўстае, як жывая, постаць старога 
паляўнічага, спрытнага і маўклівага, з цёмным, чырва- 
наскурым тварам, са стрэльбаю ў мускулістых руках. 
. ««Вось ён ідзе па беразе невялікага ляснога азярка 
1 вострым, як у сокала, позіркам аглядае лёд, які яшчэ 
трымаецца па краях затокі. Каля самай вады ён бачыць 
на лёдзе нешта цёмнае. 

Тэта --- андатра. 

Паўзком крадзецца паляўнічы ўздоўж берага. Апы- 
нуўшыся на адлегласці стрэлу ад звярка, ён бярэцца за 
зброю сваіх бацькоў -- лук і стрэлы. 

Да канца стралы індзеец прывязвае вяроўку. Потым 
скручвае вяроўку кальцом і нацягвае лук. Страла паля- 
цела, пацягнула за сабою вяроўку і трапіла ў звярка. 

Пачуўся ўсплёск вады -- андатра нырнула пад лёд. 
Але другі канец вяроўкі быў у руках у паляўнічага. Індзе- 
ец выцягнуў андатру і забіў. Калі б ён стрэліў у яе са 
стрэльбы, звярок мог бы і не трапіць яму ў рукі. 

Куанеб вярнуўся ў свой вігвам, зняў з андатры 
шкурку і павесіў сушыцца на дрэве, а мяса пакінуў сабе 
на абед... 

Так палявалі на андатру ў лясах Канады ў даўно мі- 
нулыя часы. Лавілі яе і пры дапамозе пастак. У пасёлку 
індзеец Куанеб мяняў здабытыя андатравыя шкуркі на 
тытунь, чай і цукар. 

Больш нічога не было сказана ў кніжцы пра андатру, 
але малюнак, апісаны Сетанам-Томпсанам, стаяў у мяне 
ўваччу, і невядомы звярок застаўся надоўга ў памяці. 

У тыя далёкія гады маленства мне і ў галаву не 
прыходзіла, што я змагу калі-небудзь убачыць андатру: 
у Еўропе яна, як вядома, не жыве. 

Непрыкметна праляцела чарада гадоў, за плячамі 
застаўся немалы жыццёвы шлях. І раптам мне давялося 
сустрэцца з андатрай. Для гэтага зусім не трэба было 
перабірацца цераз акіян. Каб назіраць за жыццём замор” 
скага звярка ў прыродных умовах, варта толькі сесці ў 
звычайную аўтамашыну і паехаць у... Браслаўскі раён. 
Падарожжа, трэба прызнаць, не вельмі далёкае і не 
вельмі складанае. 

Калі б мне хто-небудзь сказаў пра такую магчымасць 
у дні майго маленства, я ніколі б гэтаму не паверыў. 
Занадта вялікая была тады адлегласць паміж рзадыцым 

жыццём і кніжнай фантазіяй. 

КАРЫСНЫ ЗВЯРОК 


Але што ж гэта за звярок -- андатра? І якім чынам 
апынуўся ён на Беларусі? Ці варта ім цікавіцца? І чаму, 
каб яго ўбачыць, трэба ехаць у Браслаў? 

На гэтыя пытанні, якія могуць узнікнуць у чытача, я 
пастараюся адказаць падрабязна. 

Андатра належыць да грызуноў. Яна жыве і корміц- 
ца ў вадзе, у азёрах і балоцістых мясцовасцях. Часам яе 
называюць яшчэ і мускусным пацуком, але гэтая назва 
няправільная. З пацукамі андатра не мае нічога агульна- 
га, апрача некаторага знешняга падабенства. Сваім жыц- 
цём, сваімі звычкамі яна вельмі нагадвае бабра. Яшчэ 
называюць яе часам балотным зайцам, ці балотным 
трусікам. І гэтыя назвы таксама няправільныя. 

Радзіма андатры -- Канада і Злучаныя Штаты Паў- 
ночнай Амерыкі. Не так даўно яна вялася толькі там і 
больш нідзе. Індзейцы палявалі на андатру задоўга да 
з'яўлення ў Амерыцы еўрапейцаў. У далейшым про- 
мыславае здабыванне андатравых шкурак набыло вель- 
мі шырокі характар. Спецыялісты падлічылі, што па 
колькасці шкурак, здабытых на працягу года, андатра 
займае сярод усіх іншых пушных звяроў трэцяе месца 
ў свеце. 

У пачатку ХХ стагоддзя ўзнікла зацікаўленасць да 
андатры як да промыславага звярка і ў еўрапейскіх 
краінах. 

У пяцідзесятых гадах пачалося планавае засяленне 
андатраю вадаёмаў Беларусі. Умовы для яе тут вельмі 
спрыяльныя. Асабліва добра прыжыліся андатры ў азё- 
рах Браслаўшчыны. Па волі чалавека жывёльны свет 
Беларусі ўзбагаціўся яшчэ адным новым дзікім пушным 
звярком, карысным для гаспадаркі. 

Вось што такое андатра, вось чаму яна варта ўвагі і 
вось чаму я паехаў у Браслаў. 

ЗАМКАВАЯ ГАРА 


Раніца была пахмурная і халаднаватая. 

Я прачнуўся ў маленькім пакойчыку раённай гас- 
цініцы і адразу пайшоў знаёміцца са старажытным, але 
новым для мяне горадам. 

Браслаў раскінуўся на перашыйку між азёрамі. Адна 
з дзвюх яго асноўных вуліц -- Савецкая -- цягнецца па 
беразе возера Навяты. Другая, паралельная першай,-- 
Ленінская,-- уздоўж возера Дрывяты. 

Паміж гэтымі вуліцамі высіцца пасярод перашыйка 
гара, на якой знаходзіўся калісьці замак. Ён быў пабуда- 
ваны ў часы панавання тут полацкага князя Брачыслава, 
між 1001 і 1054 гадамі. Па імені князя горад і называўся 
раней --- Брачыслаўль, а потым -- і да нашага часу -- 
Браслаў. 

Замак, як відаць, быў вялікі. Магчыма, на гары былі 
нават два замкі. Цяпер тут нічога няма, акрамя абеліска- 
помніка, пастаўленага на сродкі мясцовага насельніцтва 
ў памяць папулярнага на Браслаўшчыне ўрача Нарбута. 
Унізе захаваліся па схілах нязначныя рэшткі мураванай 
сцяны, якая апаясвала калісьці ўсю гару. Характэр- 
ная сярэдневяковая кладка з камення і цэглы нагадвае 
рэшткі замка Гедыміна ў Вільнюсе. 

У стратэгічных адносінах месца для Браслаўскага 
замка было выбрана вельмі ўдала. Гара пануе над ва- 
коліцамі. З вышыні замчышча далёка відаць усё нава- 
колле. Подступы да Браслава ў тыя часы лёгка было 
абараняць. Натуральнай аховай служылі шырокія вод- 
ныя прасторы. 

Вада акружае горад амаль з усіх бакоў. Уражанне 
такое, быццам знаходзішся на востраве. З вяршыні гары 
відаць на даляглядзе цэлы ланцуг азёр, малых і вялікіх, 
даўгіх і круглых. Рэчка Друйка звязвае іх, як пацеркі, 
у адну агульную водную сістэму. Іх тут каля трохсот 
Край сініх азёр -- так называюць Браслаўшчыну. 

Духам старажытных паданняў веяла ад гэтай мясцо- 
васці. Я стаяў на высокай гары, глядзеў на замчышча, 
на бліскучыя люстры азёр, і думкі мае пераносіліся ў 
нейкі казачны свет. У памяці ўзніклі радкі летапісаў, 
паўсталі вобразы «Слова аб палку Ігаравым», эпізоды 
напаўміфічнага жыцця князя Усяслава Чарадзея. 

Але на гэты раз мяне цікавілі не старадаўнія руіны 
і звязаныя з імі паданні, не рамантыка гісторыі. Мэта 
майго падарожжа -- андатра. І я спусціўся па вузкай і 
крутой сцежцы ўніз, на гарадскую вуліцу. 


ПЕРАД ШКОЛАЙ 


Мне сказалі, што ў Браславе андатру доўга шукаць 
не трэба. Звяркоў тут развялося так многа, што яны жы- 
вуць нават у самім горадзе. 

-- Іх можна бачыць на маленькім азярку перад шко- 
лай,-- так мне сказалі ў рэдакцыі раённай газеты. 

Я ішоў і любаваўся маляўнічым гарадком. Вуліцы з 
плітачнымі тратуарамі, з прыгожымі домікамі ў густой 
зеляніне садоў віюцца між узгоркаў. У садах квітнеюць 
яблыні, ігрушы, вішні. Усюды пахне бэзам і язмінам. 
Усюды ліпы, клёны і сосны. 

Сярэднюю школу Мэ І я знайшоў даволі хутка. Зна- 
ходзіцца яна ў самым канцы пясчанай Чырвонаармей- 
скай вуліцы, на ўзгорку пад маладымі соснамі. 

Вакол драўлянага будынка школы квітнее сад. Сярод 
дрэў стаяць вуллі з пчоламі. На двары, пад соснамі,-- 
сталы і лаўкі для заняткаў на свежым паветры. 

Перад школай зіхаціць у нізінцы невялікае азярко. З 
усіх бакоў наступае на вадзяное люстра густая зялёная 
расліннасць. Пройдзе яшчэ некаторы час, і азярко пе- 
ратворыцца ў балота. 

Я падыходжу да вады. 

Бераг азярка тарфяністы. У ярка-зялёнай сакавітай 
траве жаўцеюць адуванчыкі. Каля вады бялеюць лан- 
дышы. З супрацьлеглага боку азярко ледзь не да паловы 
зарасло рагозам. Дзе- нідзе высяцца сцяблы чароту. 

Пасярод азярка я заўважыў некалькі хатак андатры. 
Яны ўзвышаюцца над вадою як маленькія астраўкі. Па- 
крытыя жоўтымі сухімі сцябламі рагозу, яны з выгляду 
вельмі падобныя на бабровыя хаткі, толькі значна мен- 
шыя памерам. Па хатках весела скачуць шпакі. Нізка 
над вадою лятаюць ластаўкі. 

Каля самага азярка стаяць на пясчаным узгорку 
дамы. Агароды спускаюцца па схілах ледзь не да самай 
вады. 

Каля кладкі плёскаюцца ў вадзе белыя качкі. Тут жа 
пасвіцца на беразе стрыножаны конь. 

Такое блізкае суседства з чалавечым жыллём, з хат- 
няй жывёлай і птушкай андатру, відаць, зусім не тры- 
вожыць. На азярку можна ўсюды заўважыць сляды яе 
дзейнасці. Пянькамі тырчаць сцяблы рагозу, як нажом 
зрэзаныя вострымі зубамі андатры крыху вышэй па- 
верхні вады. Зараснікі рагозу няроўныя -- у адным 
месцы яны густыя, а ў другім нібы выстрыжаны. 

З дома, каля якога я стаю, выскачыў хлопчык гадоў 
трынаццаці. Ён падыходзіць і з цікаўнасцю глядзіць на 
мяне. 

2. Што гэта такое? -- пытаюся я і паказваю, нібы 
нічога не ведаючы, на хаткі андатры. 

Хлопчык ажывіўся. 

--. Андатравыя хаткі;-- адказвае ён і, не чакаючы 
далейшых пытанняў, тлумачыць мне, што гэта за звярок 
і адкуль ён узяўся. 

СЗ А сам ты бачыў андатру? 

Хлопчык смяецца, паціскае плячамі. Пытанне здаец- 
ца яму недарэчнае: 

27 Кожны дзень!.. Пад вечар яны заўсёды вылазяць 
з хатак і плаваюць. Тады іх можна бачыць. 

2 А людзей хіба не баяцца? 

22 Не. Іх тут ніхто не чапае, вось яны і не баяцца. 

СА на агародах не шкодзяць? 

2 Што вы-- здзівіўся хлопчык.-- Яны кормяцца 
толькі тым, што расце ў возеры. Калі якая і выйдзе на 
бераг, то ад вады далёка не адыходзіць. Па зямлі яны хут- 
ка рухацца не могуць. Не тое, што ў вадзе. Летась адна 
андатра выйшла на бераг, тады яшчэ лёд не ўсюды сы- 
шоў, дык яе наш сабака злавіў. Я кінуўся, хацеў адняць, 
толькі не паспеў. Сабака яе задушыў. 

2 Дзе ж ты яе падзеў? 

2 Мы з хлопцамі аднеслі мёртвую андатру ў школу, 
і настаўнік Мікалай Антонавіч зняў з яе шкурку. Яна 1 
зараз захоўваецца. 

22 Ці даўно жывуць андатры на гэтым азярку? 

-- Трэці год;-- адказаў хлопчык.-- Як прывезлі іх 
аднекуль, каб выпусціць у возера Цно, то нейкі дзядзь- 
ка ўзяў самца і самку ды пусціў іх сюды, перад нашаю 
школай, каб паглядзець, што з гэтага будзе, а яны тут 
і прыжыліся. Спачатку была ў іх на азярку адна хатка, 
а цяпер аж дзевяць. Адсюль не ўсе відаць, але я вам 
магу і з таго боку паказаць. Нават падлічыце, калі за- 
хочаце. 

Хатак сапраўды дзевяць. 

Хлопчык задаволены. 

-- Іх тут усюды многа, на ўсіх азёрах,-- гаворыць 
ён, і шчырая радасць гучыць у яго словах;-- але больш 
за ўсё на Друйцы, каля Заборных гумнаў. 

-- Заборныя гумны? --- перапытаў я.-- Што ж гэта 
такое і як туды трапіць? 

-- Так называецца ў нас ускраіна горада, у самым 
канцы Ленінскай вуліцы,-- удакладніў мой субяседнік. 

Ён паказаў мне напрамак і дадаў: 

-- Калі вы так цікавіцеся, то трэба вам пагаварыць з 
настаўнікам. Мікалай Антонавіч усё пра іх ведае. 

“2. Дзе ж яго знайсці? 

данні... 


27 Ён жыве ў канцы Савецкай вуліцы, у фінскім до- 
міку, каля аптэкі. 

Сёння нядзеля, школа закрыта, і знайсці Мікалая 
Антонавіча можна было толькі дома. Я хутка адшукаў 
яго па адрасу, які мне даў Уладзік. 

Гэта быў жывы і гаваркі чалавек гадоў каля трыц- 
цаці пяці. 

Скончыўшы Горацкую сельскагаспадарчую акадэ- 
мію, ён вярнуўся ў свой родны горад 1 выкладае прыро- 
дазнаўства ў той самай сярэдняй школе, каля маленька- 
га азярка, у якой вучыўся некалі і сам. 

Мікалай Антонавіч вельмі любіць Браслаў і яго 
ваколіцы. Адразу і нават ахвотна згадзіўся ён паехаць 
са мною на рэчку Друйку і паказаць месцы, заселеныя 
андатрай. 

Мы выйшлі з доміка, у якім ён жыве, і паехалі ў 
самы канец горада. Апошнія хаты ўскраіны засталіся 
ззаду. 

2. Вось гэта і ёсць Заборныя гумны,-- сказаў Мі- 
калай Антонавіч- - Мой вучань даў вам правільны 
арыенцір. 


РЭЧКА ДРУЙКА 


Пераехаўшы па драўляным мосце цераз Друйку, 
мы пакінулі машыну на дарозе і пайшлі па балоцістай 
пойме. 

Друйка, невялікая рэчка з павольнай плынню, Злу- 
чае азёры вакол Браслава з Заходняй Дзвіной. Пойма ў 
Друйкі вельмі шырокая. Вясной, у час паводкі, яна ўся 
затапляецца вадою, зліваючыся ў адно цэлае з возерам 
Цно, якое пачынаецца адразу за мостам. 

Мы ідзём паўз бераг рэчкі, яна густа зарасла 
зам, асакой і чаротам. і 


302 


-- У Друйцы шмат вугроў,-- гаворыць мой спада- 
рожнік. 

Вакол пануе незвычайная цішыня. Падышоўшы да 
шырокага плёсу, за якім пачынаецца паварот рэчкі, мы 
спыніліся. 

-- Андатра асабліва любіць рагоз,-- ціха сказаў 
Мікалай Антонавіч.-- Тут для яе сапраўдны рай. Кар- 
мавыя ўгоддзі выключна багатыя, вады ўсюды многа, 
умовы для існавання і размнажэння вельмі спрыяльныя. 
Вясной тут можна бачыць андатру не толькі вечарам, 
але і днём. У гэты час адбываецца ў іх шлюбны перы- 
яд і рассяленне, узнікаюць новыя сем'і, якія шукаюць 
сабе вольныя месцы для жылля. На працягу сакавіка 
і красавіка андатры праяўляюць вялікую актыўнасць і 
плаваюць усюды і днём, і ноччу. На сухіх берагах яны, 
як і бабры, жывуць у норах, а на балоцістых месцах 
будуюць сабе хаткі. 

Настаўнік уважліва глядзіць на ваду. 

Над соннаю рэчкай нізка навісла перадвячэрняе 
неба. Дзьме халаднаваты вецер, і ад яго павеваў свет- 
ла-шэрая, нібы алавяная паверхня вады пакрываецца 
серабрыстаю рабізной. 

Мікалай Антонавіч схапіў мяне за руку. 

-- Глядзіце!.. 

У вадзе, недалёка ад берага, хутка рухаецца нейкая 
цёмная кропка. 

Андатра! Зусім як тая, што падстрэліў індзеец Куа- 
неб. Толькі плыве яна не па канадскім возеры, а па 
беларускай рэчцы. 

Плыве андатра вельмі шпарка. Цяпер яна зусім бліз- 
ка ад нас. З вады тырчыць толькі круглая галава, сама 
яна пад вадою. За андатраю застаецца на паверхні вады 
доўгая светлая паласа. 

Уздоўж супрацьлеглага берага плыве яшчэ адна ан- 
датра. Ад зараснікаў рагозу аддзялілася і выплыла на 
сярэдзіну рэчкі трэцяя. 

Іх тут, відаць, сапраўды нямала! 

Цяпер я ведаю, дзе знаходзіцца «андатравы рай» і ў 
далейшым змагу наведвацца сюды адзін. А пакуль, каб 
не траціць марна часу, варта было б сёння пазнаёміцца 
і з астатнімі азёрамі, што акружаюць горад. 

Пра гэта я кажу Мікалаю Антонавічу і пытаюся, ці 
не хоча і ён паехаць разам? Настаўнік згаджаецца. 

Мы выйшлі на дарогу і селі ў машыну. 

2 Паедзем на ўсход, а вернемся з захаду;-- гаво- 
рыць ён. 


ПА ВАКОЛІЦАХ БРАСЛАВА 


Кругавы аб'езд мы пачалі з возера Цно. За ім ляжыць 
возера Неспеж. Чым далей едзем, тым больш прыгожыя, 
паэтычныя, маляўнічыя робяцца краявіды. 

Я ўключыў радыё. 

Зайграла музыка, пачуліся словы знаёмай песні. 


Край родной и любимый, 
Край озер наших синих... 


Мелодыя і змест песні адпавядалі нашаму настрою. 

--. Якраз дарэчы-- усміхнуўся настаўнік.-- Вось 
яны, нашы сінія азёры! 

Сапраўды, усюды сярод узгоркаў, лясоў і нізін зіха- 
ціць азёрная гладзь. 

..Дрывяты, Навяты, Воласа, Снуда, Струста, Ок- 
меніца, Святцо... 

Азёры з дзіўнымі летапіснымі назвамі абкружы- 
лі Браслаў, нібы бліскучыя каралі. Нязвыклае гучанне 
іх імёнаў абуджае фантазію. Колькі дзесяткаў стагод- 
дзяў, колькі незлічоных пакаленняў людзей яны пера- 
жылі! 

Аднак вернемся да андатры. і 

2 Да тэтага часу асноўным багаццем нашых азёраў 
была толькі рыба;-- сказаў Мікалай Антонавіч, калі мы 
пад'ехалі да возера Неспеж.-- А цяпер мы маем яшчэ 
і андатру. За апошнія гады звяркі рассяліліся амаль па 
ўсіх азёрах Браслаўшчыны. 

ССА як ставіцца да новага звярка насельніцтва? 

-- Прывыклі. Не звяртаюць увагі. Толькі рыбакі не- 
здаволены андатрай. 

-- Чаму? 

22 Яна ім часам перашкаджае. Трапіць пад вадою ў 
сеткі, заблытаецца ў іх, прагрызе выхад і ўцячэ, а за ёю 
ўцякае і рыба. Вось рыбакі і лаюцца, клянуць андатру: 
«Запаскудзілі нашы азёры гэтым пацуком». 

ЗЗА вы як думаеце? 

-- Думаю, што рыбакі глядзяць на гэта занадта вуз- 
ка. Я ўпэўнены, што засяленне нашых азёр андатраю мае 
вялікае народнагаспадарчае значэнне. Яшчэ ў 1945 го- 
дзе абмяркоўвалася ў Мінску пытанне аб андатры. 

2 Праўда,-- успомніў я.-- Была гаворка, каб вы- 
пусціць андатру ў Князь-возера, на Палессі. 

-2 Так-- пацвердзіў Мікалай Антонавіч.-- Тады 
ворагі звярка перамаглі. Яны давялі, што нібыта рас- 
сяленне андатры скажацца адмоўна на развіцці рыбнай 
гаспадаркі. Сцвярджалі, быццам андатра не толькі гры- 
зе сеткі, але і знішчае рыбу. Гэта, зразумела, няпраўда. 
Але паколькі пытанне выклікала спрэчкі, яго пакінулі 
адкрытым. Вырашылі з акліматызацыяй андатры на Бе- 
ларусі пачакаць. Але ў тым жа годзе ў Брэсцкай воблас- 
ці былі заўважаны андатры, якіх ніхто не прывозіў. 

-- Адкуль жа яны ўзяліся? 

-СА самі, без дазволу і ўзгаднення, не чакаючы 
пастановы, перабраліся на тэрыторыю Беларусі з сусед- 
няй Польшчы, куды трапілі з Чэхаславакіі. Тады, паколь- 
кі звяркі самі з'явіліся, пярэчанні адпалі. Пачалося пла- 
навае засяленне андатраю вадаёмаў рэспублікі. Больш 
трохсот звяркоў было выпушчана ў 1953 і 1954 гадах 

у Князь-возера і столькі ж у 1955 годзе ў азёры Пастаў- 
скага раёна. Нарэшце ў 1956 годзе прывезлі ў Браслаў 
і выпусцілі ў Цно чатырыста дзевяноста сем звяркоў, 
Цяпер кожнаму ясна, што гэта -- звярок карысны, каш- 
тоўны, як кажуць, рэнтабельны. Да ўмоў жыцця ён не- 
патрабавальны, размнажаецца вельмі хутка, дае прыго- 
жае, трывалае і недарагое футра, а корміцца балотнымі 
раслінамі. Каму патрэбны вадзяны хвошч, асака, рагоз, 
гарлачыкі? Абсалютна нікому! Значыць, утрыманне і 
развядзенне андатры не патрабуе ні дзяржаўных ерод- 
каў, ні чалавечай працы, а карысць прыносіць вялікую. 
Гэта -- сапраўднае багацце. 

Мікалай Антонавіч змоўк. Яго довады здаліся мне 
вельмі пераканальныя. Я хацеў яму сказаць пра гэта, 
але гаворка наша раптам спынілася. Пакуль настаўнік 
гаварыў, дарога падымалася на высокую гару, пакрытую 
лесам. Цяпер мы абагнулі выступ гары, і перад намі 
адкрыўся цудоўны пейзаж. 

Унізе, пад гарою, раскінулася возера Воласа, з усіх 
бакоў аблямаванае лесам. Ці не ў гонар язычаскага бога 
Валоса, або Вялеса, было названа так у старадаўнія 
часы гэтае возера? 

Яно сустрэла нас глыбокім і велічным спакоем. І 
мне здалося, быццам нейкая дзівосная «машына часу» 
перанесла нас на якую добрую тысячу гадоў назад. На 
берагах такіх спакойных азёр стаялі калісьці драўляныя 
ідалы і глядзелі ў чыстыя, празрыстыя воды. 

Горы, вада, стройныя сосны на ўзвышшах, цёмныя 
елкі ў нізінах. На кожным кроку -- новы цуд невыказ- 
най прыгажосці. Мясцовасць -- як казачны сон. Над 
усім пануе адвечная гармонія паміж небам, вадой і 
лесам. 

Мы выйшлі з машыны і доўга стаялі над стромкім 
ярам. 

--. На гэтым возеры андатры няма і не будзе;-- ска- 
заў нарэшце настаўнік. 

-- Чаму? 

22 Яно не кормнае. Тут для андатры занадта пры- 
гожа -- вада чыстая, берагі сухія, пясчаныя. Андатра 
любіць такія азёры, як Цно-- неглыбокія, з багатай 
расліннасцю і балоцістымі берагамі, ці рэчкі з паволь- 
най плынню і шырокаю поймай. 

Вочы нашы не могуць адарвацца ад краявіду. Але як 
тут ні прыгожа, трэба ехаць далей. 

За гарамі, пакрытымі лесам, адкрылася перад намі 
новая водная гладзь. Гэта --- возера Снуда. І яно мае не 
менш велічны, эпічны выгляд. 

Вада, лес і ўзгоркі. Цішыня. 

Над пясчаным берагам ляцяць кнігаўкі. Я спыніў 
машыну і, па сваёй даўняй звычцы, пытаюся ў сустрэч- 
нага пажылога дзядзькі: 

2 Як называюцца гэтыя птушкі? 

Калгаснік зірнуў на мяне недаверлівым вокам і, ха- 
ваючы здзіўленне, адказаў: 

-- Піліпцы. 

-- А можа, гэта кнігаўкі? 

г. Не. 

22 Тады, можа, чыбісы ці пігаліцы? 

-- Ніколі не чуў. У нас іх называюць піліпцамі. 

Ён паглядзеў на бераг і, паказаўшы рукой на чуба- 
тую птушку з белай грудкаю і цёмна-зеленаватымі кры- 
ламі, дадаў упэўнена, каб не было ніякіх сумненняў: 

-2. Вунь яшчэ піліпец паляцеў. 

На сенажаці, над якой праляцела кнігаўка, стаяў 
маўклівы бусел. Пакуль дзядзька прыкурваў у Мікалая 
Антонавіча, я спытаўся зноў: 

г. А гэта хто? 

Дзядзька выпусціў з-пад светлых вусоў струменьчык 
дыму. 

--- Тэта бацян;-- адказаў ён не адразу. 

--. Буслом яго ў вас не называюць? 

--. Не. Так у нас не гавораць. У нас гэта -- бацян. 

Настаўнік пацвердзіў сказанае калгаснікам. Дзядзька 
цяпер, відаць, цалкам пераканаўся, што з яго не жар- 
туюць. Развітаўшыся з ім, мы паехалі далей. 

Недалёка ад возера Снуда знаходзіцца вёска Красна- 
горка. Тут жывуць так званыя стараверы. Іх продкі пе- 
расяліліся ў гэтую мясцовасць з Расіі яшчэ ў ХХІІ ста- 
годдзі. 

2. Жыхароў Краснагоркі можна адразу пазнаць па 
гаворцы,-- тлумачыць Мікалай Антонавіч.-- Яны заў- 
сёды кажуць «могет» замест «можа». Прайшло трыста 
гадоў з таго часу, як іх продкі перасяліліся сюды, але 
мова ў іх захавалася ў аснове сваёй руская. Праўда, у 
гэтай мове цяпер сустракаюцца беларусізмы. 

Дарога тым часам пагоршылася. Машына скача ся- 
род сасновага лесу з узгорка на ўзгорак. Колы грузнуць 
у пяску. 

Мінулі адно лясное азярко, потым другое і выехалі 
на адкрытае роўнае месца. 

Злева цягнецца возера Струста з двума астравамі. 
На адным з іх, даволі вялікім, размясцілася паселішча 
з трох хат. 

22 Дзеці адсюль кожны дзень прыплываюць у нашу 
школу на лодцы;- - гаворыць мой спадарожнік. 

З правага боку з'явілася возера Ельня. Потым, нібы 
на змену яму-- светлае і суровае возера Святцо. Як 
сядло, высіцца побач Святая гара -- голая, бязлесая, 
самотная. 

-- Адкуль такія назвы? -- спытаўся я.-- Святая 
гара, Святцо!.. 

22 На гары і на беразе стаялі, відаць, ідалы багоў;-- 
адказаў настаўнік і словамі сваімі пацвердзіў мае дум- 
кі-- Тут адбываліся, напэўна, язычаскія святы. Нашы 
далёкія продкі вадзілі тут карагоды, спявалі, прыносілі 
ахвяры. Усё гэта даўно сцерлася з памяці людской, толь- 
кі назвы засталіся да нашага часу, як сведкі мінулага, як 
прыкметы для гісторыкаў і археолагаў. 

За Святцом узнікае перад намі возера Бярэжжа. 

2 Гэта апошняе на нашым шляху,- сказаў Мікалай 
Антонавіч. 

Зрабіўшы круг у шэсцьдзесят кіламетраў, мы вяр- 
нуліся ў Браслаў з супрацьлеглага боку. 


ВОЗЕРА ЦНО 


На другі дзень, пад вечар, я паплыў на возера Цно. 

Гэта шырокае, але не глыбокае, травяністае возера -- 
найменш прыгожае з усіх, якія я тут бачыў. 

Надвор'е ціхае, і вада, здавалася, заснула. Возера 
выглядала, нібы светлае люстэрка ў цёмнай аправе бе- 
рагоў. Ледзь чутна перашэптвалася трысцё. 

Байдарка бясшумна слізгала па ціхай вадзе, сярод 
даволі аднастайнага пейзажу. З правага боку высілася 
зялёная сцяна трысця і рагозу, злева рассцілалася ад- 
крытая паверхня возера. У вільготным паветры адчуваў- 
ся гаркавы пах балотных раслін. 

Наперадзе я ўбачыў хатку андатры. 

Байдарка рассунула сваім вострым носам сцяблы 
трысця, падмінаючы іх бартамі, разагнала маленькіх 
рыбак, якія плавалі між раслін, і спынілася каля хаткі. 

Цяпер я мог разгледзець жыллё андатры з усіх бакоў. 

Хатка ўзвышалася над вадою метра на паўтара, а ў 
аснове сваёй мела ў дыяметры, мабыць, каля чатырох 
метраў. З выгляду гэта -- невялікі стажок, складзены з 
тонкіх галінак лазы, карнявішчаў гарлачыкаў, сцяблоў 
трысця, чароту, асакі і рагозу. 

У такой хатцы андатра жыве і зімою. Пад гэтым 
дахам яна хаваецца са сваім сямействам ад халодных 
вятроў, ад снегу, сцюжы і маразоў у цёплым гняздзе, 
якое знаходзіцца ў хатцы над узроўнем вады. З гнязда 
зроблены выхад у ваду. Зімою андатры плаваюць у вадзе 

пад лёдам і здабываюць сабе корм з дна возера. Яны 
могуць грызці і зразаць сцяблы раслін пад вадою, не 
раскрываючы рота. Вусны ў андатры пад вадою сцісну- 
ты, бо вострыя пярэднія зубы-разцы настолькі высунуты 
наперад, што звярок дзейнічае імі і з закрытым ротам. 
Інакш андатра захлынулася б пад вадою. Есць андатра 
не ў самой хатцы, а на кармавой пляцоўцы непадалёку, 
летам --- на беразе, зімою -- на лёдзе. 


МАЛОДШЫ БРАТ БАБРА 


Агледзеўшы хатку, я адплыў крыху далей і спыніўся 
зноў. Да берага адсюль зусім блізка. Байдарка стаіць не- 
рухома пасярод круглых і цвёрдых лістоў гарлачыкаў. 

Правую лопасць вясла я палажыў на чорную карча- 
гу, якая высоўваецца з вады. 

Сяджу і цярпліва прыслухоўваюся да цішыні, што 
пануе над возерам. 

Вечар, як і ўчора, халаднаваты, але спакойны. Пакуль 
усё яшчэ светла, толькі неба пачынае трохі цямнець. 

Раптам недалёка ад байдаркі пачуўся ўсплёск. З за- 
раснікаў рагозу вынырнула на паверхню андатра. З вады 
відаць не толькі галава, але і верхняя частка спіны звяр- 
ка. Вось ён падплыў зусім блізка, быццам сам захацеў 
паглядзець на чалавека, які цікавіцца андатрамі. 

Я не варушуся. 

Андатра агледзела байдарку і паплыла вакол Яе, 
трымаючыся на адлегласці не больш як адзін метр ад 
бартоў. 

Вось яна плыве пад вяслом, між байдаркай і карча- 
гай, нібы пад мостам. 

Мне добра відаць, як спрытна яна рухаецца, пры- 
ціснуўшы кароткія. пярэднія лапкі да грудзей і вяслу- 
ючы толькі вялікімі заднімі лапамі з перапонкамі паміж 

пальцаў. Здаецца, нібы вакол байдаркі плавае маленькі 
бабёр. 

Нездарма індзейцы называюць андатру «малодшым 
братам бабра». Яна нагадвае бабра не толькі сваімі 
рухамі ў вадзе і на зямлі, але і пабудовай хатак, і звыч- 
камі, і ўсім сваім жыццём. Толькі будаваць грэблі і рэгу- 
ляваць узровень вады ў вадаёмах, як гэта робяць бабры, 
андатра не ўмее. 

Адрозніваецца яна ад бабра і формай свайго хваста. 
У бабра хвост шырокі, тоўсты і плюскаты, пакрыты 
дробнай луской, а ў андатры -- вузкі, сціснуты з бакоў. 
Ён пастаўлены да паверхні вады рабром, і андатра ка- 
рыстаецца хвастом і як вяслом, і як рулём. 

Пад вадою і на вадзе андатра плавае заўсёды толькі 
ўверх спінаю. Гэта -- не выдра, якая можа плаваць як 
хоча --- і бокам, і спінаю ўніз, куляючыся цераз галаву і 
робячы пад вадою самыя нечаканыя віртуозныя паваро- 
ты. Выдры гэта неабходна, бо яна ганяецца пад вадою 
за рыбай і мусіць быць спрытнейшая за сваю здабычу. 
Андатра корміцца раслінамі, жыццёвая практыка не 
вымагае ад яе такіх прыёмаў падводнага плавання, якія 
выпрацаваліся і развіліся ў выдры. 


СМЕЛЫ ЗВЯРОК 


Я цярпліва чакаў. 

Зрабіўшы вакол байдаркі круг, а потым і другі, ан- 
датра нырнула і апынулася пад вадою каля карчагі. 

З вады высунуўся нос, потым паказалася круглая 
мокрая галава. Маленькія лапкі-ручкі трымаюцца за 
слізкі, аброслы зялёнай цінай край карчагі. 

7. Праз хвіліну, пераканаўшыся, што ёй нішто не пагра-, 
жае, андатра вылезла з вады і апынулася на вясле. З не- 
вялікага, прыплюснутага з бакоў хваста сцякае вада. 

Андатра села на лопасць вясла, як на зручную пля- 
цоўку, не вельмі шырокую, але роўную і гладкую. Вочкі 
звярка, круглыя і бліскучыя, дапытліва паглядаюць на 
мяне з-пад мокрай карычневай поўсці. 

Я сяджу па-ранейшаму нерухома. 

Андатра ўзнялася слупком, склаўшы пярэднія лапкі 
і прыціснуўшы іх да грудзей. Галава ў яе выцягнула- 
ся наперад. Носік увесь час безупынна варушыцца, а 
доўгія вусы тапырацца. Велічынёю звярок быў з мала- 
дую кошку. 

Мне ўспомнілася, што расказваў пра андатру Міка- 
лай Антонавіч. 

--. Андатра-- казаў настаўнік,-- зусім не палах- 
лівая. Пры малейшай пагрозе яна смела кідаецца, не 
чакаючы нападу, і на чалавека, і на сабаку, хоць і гіне 
пры гэтым заўсёды. 

У тым, што андатра мала баіцца чалавека, я цяпер 
і сам мог пераканацца. Праяўляць да андатры варожыя 
намеры ў мяне не было ніякай патрэбы. 

Я не крануўся з месца, і гэта супакоіла звярка. Ён 
перастаў звяртаць на мяне ўвагу і заняўся сваім туале- 
там. Седзячы на задніх лапках, ён пярэднімі, як рукамі, 
прыгладжваў мокрую поўсць на схіленай галаве, на 
шчоках, на патыліцы і на шыі, ачышчаў грудзі і брушка 
ад наліплых ціны, раскі і водарасцей. 

Нюх у андатры слабы і зрок таксама не з лепшых. 
Я для яе больш не існаваў, хоць і знаходзіўся вельмі 
блізка. Цяпер я для андатры, мабыць, проста нейкая не- 
рухомая рэч, частка байдаркі і ўсяго навакольнага свету. 
Але слых у звярка неблагі. Час ад часу ён спыняе свае 
заняткі, прыўзнімае галаву і ўважліва прыслухоўваецца 
да ўсяго, што робіцца навокал, потым зноў бярэцца за 
свае ўборы. 

Андатра ўмывалася амаль як чалавек. Пры гэтым 
яна моршчылася 1 пазяхала. Пярэднія лапкі ў яе на- 
гадвалі маленькія чалавечыя рукі, толькі пальцаў на іх 

было не пяць, а чатыры. Вось яна чухае і скрабе праваю 
пярэдняй лапкай левае плячо, а потым абедзвюма лапка- 
мі чысціць вушы, перабірае поўсць на жываце. 

Наглядаючы за туалетам андатры, я зноў міжвольна 
ўспомніў бабра. І ён чысціцца і мыецца гэтаксама, калі 
вылазіць з вады на бераг. 

Цікава было назіраць смешныя выхадкі і забаўныя 
паводзіны звярка, але мне надакучыла сядзець нерухо- 
ма. Я ўжо збіраўся пацягнуць вясло да сябе, каб пагля- 
дзець, як будзе рэагаваць на гэта андатра, але яна сама 
спыніла свае заняткі і слізганула ў ваду. 

У вячэрнім паветры пачуўся ціхі ўсплёск, па вадзе 
разышліся кругі. Андатра вынырнула і шпарка паплыла 
да зараснікаў трысця. 


ЖЫЦЦЁВЫЯ КЛОПАТЫ 


Неба пачало цямнець. На супрацьлеглым баку возе- 
ра ўсё яшчэ ружавела вячэрняя зара. 

Мне ўжо цяжка было бачыць з адлегласці, што 
робіць андатра ў трысці, але пакідаць занятую пазіцыю 
і парушаць цішыню азёрнай гладзі я не хацеў. 

Праз некалькі хвілін андатра вярнулася. Яна плыла 
недалёка ад байдаркі, трымаючы ў зубах кавалак трыс- 
цінкі. Сваімі вострымі зубамі яна зрэзала сцябло раслі- 
ны і спяшалася з ім на кармавую пляцоўку. 

Падплыўшы да берага, андатра выйшла на невялікі 
выступ, села на заднія лапы і, трымаючы сцябло пярэд- 
німі, спрытна абгрызла яго з усіх бакоў. Неўзабаве яна 
пакончыла з гэтай закускай, слізганула ў цёмную ваду і 
паплыла па новы корм. 

Пакуль я наглядаў за вячэрай ці, хутчэй, снеданнем 
андатры, на спакойнай паверхні возера з'явілася яшчэ 
некалькі звяркоў. 

Усюды чуліся ўсплёскі і шорганне. Сонная і ціхая 
дагэтуль вада нібы ажыла. Андатры пакінулі свае хат- 
кі, у якіх адпачывалі на працягу дня. Адна за адной 
з'яўляліся яны ў вадзе сярод трысця і пачыналі сваю 
начную дзейнасць. Цяпер яны плавалі па ўсіх напрам- 
ках, занятыя заўсёднымі жыццёвымі клопатамі, ганяліся 
адна за адной, гуляючы ў вадзе, і шукалі сабе корм. 

Некаторыя з іх вярталіся ў хаткі з пучкамі водарас- 
цей у зубах, з галінамі лазы і сцябламі трысця. Яны 
рамантавалі і ўдасканальвалі жыллё. Да бліжэйшай хат- 
кі падплыла андатра з даўгім сцяблом рагозу. Крыху 
затрымаўшыся, звярок узлез на хатку і палажыў сцябло 
наверсе, пакорпаўся там яшчэ пару хвілін, выгнуўшы 
спіну, асцярожна спусціўся і знік у вадзе. 

Сярод дарослых звяркоў, якія плавалі па ўсіх на- 
прамках, я заўважыў і малых. Яны трымаліся на паверх- 
ні вады, як круглыя пушыстыя паплаўкі, куляючыся з 
боку на бок, і веславалі даволі бездапаможна то адной, 
то другой лапамі. 

Старыя андатры плавалі каля іх, нібы ахоўваючы 
сваіх дзяцей, але ў сапраўднасці малыя былі пакінуты 
на волю лёсу. У выпадку сур'ёзнай небяспекі дарослыя 
нічым не маглі ім дапамагчы. Андатры не маюць моц- 
ных сродкаў абароны ад ворагаў у вадзе, на зямлі і ў 
паветры. У гэтым я неўзабаве пераканаўся ўвачавідкі. 

Вада каля малых пакрылася раптам рабізною. Адно 
з андатранят неяк дзіўна закруцілася і знікла пад вадою. 
На гэтым месцы ўзнік невялікі вір, па вадзе і разышлося 
некалькі кругоў. Гэта вострыя зубы разбойніка-шчупака 
схапілі малога і пацягнулі ў ваду. Яно нават і не пісну- 
ла. Над вадою мільгануў хвост шчупака, і на гэтым усё 
скончылася. Андатраня з вады не вярнулася. Астатнія 
не звярнулі на страту ніякай увагі, быццам нічога і не 
здарылася. Яны па-ранейшаму былі заняты сваімі спра- 
вамі. Усюды па вадзе плавалі вузкія лісты асакі, абгры- 
зеныя карнявішчы гарлачыкаў, кавалкі сцяблоў рагозу. 

Над сцяною трысця бясшумна з'явіўся балотны 
лунь. Усе андатры нібы па камандзе зніклі пад вадой, 
пахаваліся ў трысці. Лунь паляцеў далей, і на паверхні 
вады зноў, нібы па нейкім таямнічым сігнале, з'явіліся 
круглыя мокрыя галовы і цёмныя спіны звяркоў. 

Ворагаў у андатры шмат, але асабліва церпіць яна 
ад балотнага луня. Хапаюць андатру з паветра і арлан- 
белахвост, і коршак, і канюк. У вадзе андатру можа пра- 
глынуць тлусты, непаваротлівы сом. Але тут, у Цно, сом 
для андатры не страшны, тут вялікіх самоў наогул няма. 
Вусаты сом ляжыць звычайна, як калода, у глыбокай 
яме на дне, а Цно -- возера мелкае. На беразе звярку 
трэба асцерагацца лісіцы і тхара. Спрытная і злосная 
норка небяспечна для андатры і на зямлі, і ў вадзе. 

Амаль ніколі не дажывае андатра да старасці. Асноў- 
ны ратунак гэтага звярка ад поўнага знішчэння, як і ва 
ўсіх іншых грызуноў, пладавітасць. Андатра размнажа- 
ецца вельмі хутка. Некалькі пакаленняў гэтых заморскіх 
звяркоў нарадзілася і вырасла тут, на Браслаўшчыне. 
Яны адчуваюць сябе не горш, як іх продкі ў лясных 
азёрах далёкай Канады. 

Непрыкметна насунуўся змрок і запанаваў над возе- 
рам. Цяпер цяжка было наглядаць за андатрамі нават і з 
блізкай адлегласці. 

Я павярнуў байдарку і паплыў туды, дзе з водамі 
Цно зліваецца Друйка. Наперадзе цямнела Замкавая 
гара. 

З возера дзьмуў ветрык, і я доўга яшчэ чуў з усіх 
бакоў плёскат, шоргат і тузаніну звяркоў у трысці. 

